

1

21-55

(శ్రీ) అరవింద జీవితము

శ్రీ హను గ్రంథాలయము,

తేలిస్తోలు.



౨

ప్రకాశకులగు తు. కోదండరామయ్యగారి పేర  
గ్రంథముయొక్క సమస్త హక్కులు రిజిస్టరు చేయబడినవి.

౧౯౩౬

మద్రాసు

ఆంధ్రప్రదేశ్ ముద్రణాలయమున ముద్రితము.

~~TPMAIB31~~

TPMAIB118

3

21-55

## శ్రీతరవింద జీవితము

ప్ర కా శ కు లు

శ్రీయుత తు. కోదండరామయ్యగారు, బి. ఏ. బి. ఎల్.

శ్రీశకుల

మొదటి

/

వెల ఒక్కరూపాయ

4

పోస్టజి వేటు.

## విషయ సూచిక

---

పుట.

శ్రీ దే. కా. నా. పంతులుగారి పరిచయవాక్యములు	౯-౧౬
ప్రకాశకుల విన్నపము	౧-౧౯

### మొదటి తరంగము ౧ - ౨౦

౧	జనసాసము	౨
౨	వంశవిశేషములు	౪
౩	జాతికము	౧౦
౪	విద్యాభ్యాసము - విదేశవాసము	౧౪

### రెండవ తరంగము ౨౧ - ౫౦

౫	ఉద్యోగము - బహిర్యవాసము	౨౧
౬	వివాహము	౨౫
౭	బ్రహ్మనందస్వామి పరిచయము	౩౧
౮	గుప్తవాక్యము - లేఖ (ధర్మపత్నికి వ్రాసినది)	౩౬
౯	ఉద్యోగ విసర్జనము	౪౪

మూడవ తరంగము ౧౧ - ౧౦౩

౧౦	జాతీయవిద్యాసంఘము - తత్సంబంధము	౫౧
౧౧	జాతీయకళాశాల ఆచార్యపదవిని త్యజించుట	౫౬
౧౨	వందేమాతరం పత్రికాసంబంధము	౫౭
౧౩	రాజద్రోహ నేరారోపణము	౬౩
౧౪	కార్యభారము - లేఖ	౬౪
౧౫	సూరత్ కాంగ్రెసు	౬౬
౧౬	స్వాతంత్ర్య నిర్వచనము - వ్యాసము	౭౧
౧౭	ఉపదేశమును గ్రహించుట - బ్రాహ్మీసితి	౭౬
౧౮	నాయుచ్చాధీనుడనుగాను - లేఖ	౭౮
౧౯	జాతీయపక్షనిర్మూలనా ప్రయత్నము	౮౦
౨౦	ఆలిపూరు బాంబుకేసు	౮౩
౨౧	జేయిలులో శ్రీకృష్ణభగవానుని సందర్శనాదేశములు - ఉత్తరపరోపన్యాసము	౮౫
౨౨	వాఙ్మూలము	౧౦౦

నాలగవ తరంగము ౧౦౪ - ౧౩౦

౨౩	కర్తయోగిపత్రికా నిర్వహణము	౧౦౫
౨౪	పత్రికాలక్ష్యము	౧౦౬
౨౫	ఆధ్యాత్మికశక్తి - వ్యాసము	౧౧౩
౨౬	నాదేశీయుల కొక బహిరంగలేఖ	౧౧౭
౨౭	పంగదేశమును విడిచిపెట్టుట	౧౨౮



### ఐదవ తరంగము ౧౩౧ - ౧౬౪

౨౮	పుడుచ్చేరి నివాసము	౧౩౧
౨౯	ఆర్యపత్రికా స్థాపనము	౧౩౨
౩౦	వాళ్ళాత్మలు - ప్రాచ్యులు, వ్యాసము	౧౩౪
౩౧	ఆర్యపత్రిక ఆదర్శములు	౧౩౯
౩౨	ఆర్యపత్రికా వాఙ్మయము	౧౪౮

### ఆఱవతరంగము ౧౬౫ - ౧౯౬

౩౩	ఏకాంతవాసము	౧౬౫
౩౪	౧౯౨౬ నవంబరు ౨౪ - వ తేది	౧౬౬
౩౫	శ్రీ అరవిందాశ్రమము	౧౬౭
౩౬	రవీంద్రుడు దర్శించి స్తుతించుట	౧౭౬
౩౭	శ్రీ అరవిందోపదేశము	౧౭౯

### అ ను బ ం ధ ము ౧౯౯ - ౨౧౫

జాతీయత	౧౯౯
అర్పణము - పద్యములు. బ్రహ్మశ్రీ వే. చ. గారు	౨౧౧
గ్రంథముల పట్టిక	౨౧౩
సవరణ.	౨౧౬

8



శ్రీనేమన గాథాసంగ్రహం,  
తేల ప్రలు.

## పరిచయవాక్యములు

శ్లో. సత్త్వానురూపా సర్వస్య శ్రద్ధా భవతి భారత,  
శ్రద్ధామయోఽయం పురుషో యో యచ్ఛ్రద్ధస్స ఏవసః.

ఓమ్ తత్ సత్ భావోద్భవ ప్రతిష్ఠమైన బ్రహ్మ  
త్వము సర్వమునకును పరమపురుషార్థము. ప్రణవము,  
తత్త్వము, సత్త్వము సర్వాధారములైన బ్రహ్మపరిణామ  
ములు. బ్రహ్మోద్భవమైన కర్మఫలప్రాప్తికి సత్త్వా ధాత్వా  
ధారమైన శ్రద్ధ సాధనము. సాపేక్షమైన కర్మ నిరపేక్షమైన  
బ్రహ్మశ్రయమునను పూర్ణయోగపరిణామమును పొందు  
చున్నది. సాపేక్షములైన ధర్మార్థకామములు నిరపేక్ష  
మైన బ్రహ్మనందానుభూతికి నిత్య నైమిత్తికసాధనములు.  
ధర్మార్థకామములు బ్రహ్మనందానుభూతికి మూలాధారము  
లయినను దుఃఖానుభవమునకు మూలము లగుట ప్రకృతి  
విచిత్రము.

ప్రకృతిసిద్ధమైన సుఖప్రాప్తికిని, దుఃఖనివృత్తికిని  
జీవముచేయుచున్న కర్మయాత్ర, ధర్మయాత్ర, బ్రహ్మయాత్ర  
పూర్ణయోగసాధనమునను ఆత్మత్వ పరిణామమునకు



వినియోగపడుచున్నవి. కర్త యజ్ఞార్థమై, అంతర్ముఖమై, ఆత్మార్థమై, భక్తిశ్రద్ధాపరాయణమగుచు పూర్ణయోగ పరిణామమును పొందుచున్నది; కామార్థమై, బాహ్య పరమై, ఇంద్రియార్థమై, విషయాసక్తమై, బ్రహ్మయోగ పరిణామమును పొందుచున్నది. సచ్చిదానం దాత్మక బ్రహ్మమయమైన బ్రహ్మాండ మజ్ఞాన జడభ్రాంతికి సాధన మైనది. ఆనందమయమైన సంసారము దుఃఖమయమైనది; చైతన్యమయమైన ఆత్మ జడప్రాయమైనది; ఇహము నందు దుర్లభమైన సుఖము పరమునందు సులభమైనది.

కాషాయాంబరములు, ముండనము, సన్నాహము, వైరాగ్యము, ప్రజ్ఞావాదము పూర్ణయోగస్థానము నాక్రమించి పురుషార్థమును పరిహాసపాత్రము చేసినవి. సకలార్థములకును యోగసాధనమజ్ఞాతమయి యోగ స్మరణము శరణ్యమైనది. విషాదయోగావృతమైన హృదయమునందు యోగోద్ధరణమును జేయుటకు దీక్షితులైన మహానుభావులు ధన్యాత్ములు.

పూర్వకాలమునందు పురుషార్థమునకు వ్యాస జనక శంకరరామానుజులు ప్రతిపాదించిన యోగముల వలెను వర్తమానకాలమునందు శ్రీ అరవిందయోగీంద్రుని పూర్ణయోగము యోగసాధనసాధ్యములైన పరమార్థమునకు సాధనములు. శ్రీ అరవిందుని యోగ

సాధనచరిత్రము సాధకులకు పూర్ణయోగతత్త్వమును గ్రహించుటకు ప్రత్యక్షప్రమాణముగ నున్నది.

శ్రీ అరవిందయోగిజీవితము సనాతనమైన భారతీయ సంస్కార ఫలము. అరవిందయోగియందు వైదిక యుగమునందలి కర్మయోగప్రభావము దర్శనమునందలి జ్ఞానయోగమాహాత్మ్యము భక్తియోగప్రపత్తియందు సమాశ్రయమును పొందినవి. ప్రాచ్యజన్మసంస్కారము పాశ్చాత్యవిద్యాస్నాతకసంస్కారము యోగిహృదయమునందు విశిష్టసంస్కారవిజ్ఞానసంపత్తికి సాధనములైనవి. ఈ పరమార్థమునే వారిజీవితాంశములు విశదము చేయుచున్నవి. పాశ్చాత్యవిజ్ఞానలబ్ధమైన భౌతికకళాశాస్త్ర పరిచయము ప్రాచ్యవిజ్ఞాననిరీక్షణమున కుపయోగపడినది. వంగదేశ విభజనకాలమునం దరవిందుడు చూపిన దేశ భక్తి, కార్యదీక్ష పత్రికానిర్వహణసామర్థ్యము త్యాగము వారి నిరుపమానమైన ప్రజ్ఞకు నిదర్శనములు. వారి యోగదర్శనము, భేదాభిప్రాయములకు మూలమైనను, నియతకర్తానుష్ఠానమునకును, దివ్యజీవనమునకును, అధ్యాత్మజీవనమునకును సాధనమైన పూర్ణయోగమునకు సాధనమగుచున్నది. శ్రీ అరవిందునకు యోగా భ్యాసము, స్వదేశదీక్ష, స్వధర్మప్రచారము, పత్రికా నిర్వహణము, నిర్బంధానుభవము, ఉద్యోగము, విజ్ఞానో



పార్జనము మొదలగు జీవితాంశములు పూర్ణయోగా  
రూఢమునకు సాధనము లైనవి.

మానవధర్మ పరిణామమునందు మతధర్మములు,  
రాజ్యాంగములు, సాంఘిక నియమములు, దేశకాల  
పాత్రావరణములందు ప్రత్యేక ప్రయోజనములకు  
సాధనములైనను పరిస్పరవిరుద్ధములు కావు. మానవధర్మ  
పరిణామమునకు దేశభక్తి దైవభక్తి, భోగము త్యాగము,  
సాంఖ్యము యోగము, శృంగారము వైరాగ్యము,  
ఇహము పరము, సర్గము ప్రళయము వైరుధ్యములు  
గాకను సహజధర్మసాధనములు.

సర్వమును బ్రహ్మపదార్థముగా తా నైనపుడు  
దివ్యసంకల్పము, దివ్యజ్ఞానము, దివ్యజీవనము జీవునకు  
సహజధర్మములు. జీవుడు “పుణ్యోఽహం, పుణ్యా  
కర్తాహం, పుణ్యాత్మా, పుణ్యాసంభవః” అని సంకల్పము  
సంకీర్తనము చేయుట ధర్మముకాని, “పాపోహం, పాప  
కర్తాహం పాపాత్మాపాపసంభవః” అని శోకించుట ధర్మము  
కాదు. వ్యాసజనకశుక శంకరాదులు జీవితపరమార్థమును  
సాధించినవిధమును వారిజీవితేతిహాసములువిశదము చేయు  
చున్నవి. జీవితపరమార్థము సకలజనులకును సాధ్యము.  
నష్టమైన పూర్ణయోగోద్ధరణమూలమునను దివ్యజీవనాను  
భవమును సాధ్యముచేయుట శ్రీ అరవిందయోగదర్శనాదర్శ

నము. శ్రీఅరవిందయోగదర్శనము, ప్రాచీనమైనను నవీనమైనను, మోక్షసాధనమై సకలజనారాధ్యముగ నున్నది. ఆర్యశాస్త్రికయందును నితర గ్రంథములందును ప్రకటితములైనవ్యాసముగ నువ్యాఖ్యానములును శ్రీఅరవిందయోగశాస్త్రమును బోధించుచున్నవిధము నీక్రిందిభావములు తెలుపుచున్నవి.

సంపూర్ణజీవనవికాసముపైననే యఖిండాత్తస్థితి యాధారపడియున్నది. పదార్థములందలి యాత్మబలమే రూపములందును, వ్యవహారములందును వ్యక్తమగుచున్నది. మనపూర్వు లీ జ్ఞానమును బడసి యాచరించిరి. వారిసంతతుల యం దీ జ్ఞానము సన్నగిల్లి సప్తమై ఆచరణలో లేకపోయినది.

ప్రాగ్దేశమునకు ప్రతీచియొసంగు సందేశము నిజమైనదియే. మానవుడును భగవంతుడే ; మానవత్వము వృద్ధిచెందుకొలది దేవత్వమునకు సన్నిహితంబగును ; జీవితమును భగవానుడే. దాని వికాసమే బ్రహ్మముయొక్క ఆత్మవికాసము. జీవితమును నిరసించుట అంతర్వర్తియగు భగవానుని నిరసించిన ట్లగును. ఇదియే ప్రాచీనజ్ఞానము. ప్రాగ్దేశ నీ సందేశమును విని మేల్కొనుచున్నది. ఆశియా కొంతకాలము తన స్వభావమును ధర్మమును మఱచిపోయి, ఐరోపావిధానమున వానిని గ్రహించి, కేవలము పాశ్చాత్యనుకరణముగనో లేక దూష్యము వికృతమునకు మిశ్రమముగనో పాడనూపవచ్చును. అట్లయిన నది యపాయకరమే.

కావున ప్రస్తుత మాలోచింపవలసినదేమన, సరియైన భావమును సరియైన సమన్వయమార్గమును గనుగొనుట ; మనశ్శరీరజీవితముల నాక్రమించి పూరించి యధిష్ఠించునటుల పురాతనము సనాతనము

నగు అధ్యాత్మతత్త్వమును పునర్నిర్వచనము చేయుట ; అత్యుచ్చ  
బలైశ్వర్యములతో, మానవమనస్సు, అంతరాత్మలు, ఆత్మతత్త్వమును  
వ్యక్తముచేయనోపునట్టి యమోఘమును వీర్యవంతమునునగు నాధ్యాత్మిక  
శిక్షణలను యోగమును వృద్ధిపఱచుట ; బాహ్యజీవనము, సంఘము,  
నడవడము ఆత్మసత్యముపై నాధారపడి క్రమముగ పునర్నిర్మితములై  
మానవుని స్వేచ్ఛకును సంఘైక్యమునకును సంపూర్ణసమరసత్వమును  
సమకూర్చజాలు సాధనసంపత్తుల గనుగొనుట ; ఇవియే ప్రస్తుతము  
యోచింపదగిన విషయములై యున్నవి.

\* \* \* \*

పురాతనయోగములలో నీమార్గము నట్లే పూర్ణముగాగాని  
దానితోబాటుగాగాని వ్యవహరించినట్లు లేక స్వానుభవమునకు  
దెచ్చినట్లు నేను జూచియుండలేదు. నా కది లభించియుండి  
యున్నచో ముందుగా అంధకారమునుండి కాంతివంతముగావిం,   
సిద్ధపఱచి, దిద్దితీర్చి, ప్రతిష్ఠించి, నిరపాయముగా ప్రకాశము -  
బహిరంగము - గా గావింపబడినటువంటి ఆమార్గముల ననుసరించి  
నే నతిత్వరితగతి సుఖముగా నాగమ్యస్థానమునకు పరుగిడగలిగియుండి  
నపుడు తిరిగి నేను బాటల నిర్మించుటయందు ముప్పదిసంవత్సరము  
లుగా తదస్వేషణమందు, అంతస్సృష్టియందు నాకాలమును  
వ్యర్థపుచ్చియుండరాదు.

\* \* \* \*

ఆత్మయే సచ్చిదానందము. దానికిని ప్రపంచమునకును మాన  
రాని విరోధము కనుపించదు. ప్రపంచమును అజ్ఞానదృష్టితో జూచు  
చున్నాము, జ్ఞానదృష్టితో చూడవలెను. భౌతికజడతయందు లీనమై  
పూర్ణచైతన్యమును గాంచి వృద్ధిశందుచున్న జ్ఞానమే మనయజ్ఞానము.  
ఆపరివర్తనమును బూర్తిచేసి మానవజాతికమున నధ్యాత్మ జీవనమును



విఃసింపజేయుటకే పునర్జన్మ పరంపరలు అవకాశములుగ నేర్పడినవి.  
పరిణామముందిలి సత్యమును మే మామోదించుచున్నాము. పాశ్చా-  
త్యులచే చానికొసంగబడిన స్థూలరూపమున గ్రహించుట లేదు.  
ప్రాణము మనస్సు, ఆత్మ, ఇచ్చట శాతీకములో లీనమై క్రమక్రమ-  
ముగ వ్యక్తమునుచున్నవను తత్త్వనిరూపణమునే గైకొనుచున్నాము.  
ఈ పరిణామముయొక్క శిఖరమున సద్యాత్తజీవన దివ్యజీవనముగలదు.

భాగవత పరాయణమైన ఆత్మానందానుభవము  
సర్వమునకును సాధ్యమైన షరమార్గము. ఆ షరమార్గము.  
సప్తలోకములందును సాధకులకు ప్రత్యక్షముగ నున్నది.  
సత్యలోకమునందువలెను భూలోకమునందును దివ్యా-  
నందానుభవము సకల జనులకును సాధ్యము. విశ్వము.  
నందు సచ్చిదానందాత్మకమైన ఆత్మజీవనము శాంత  
శివసుందరజీవనమును సాధ్యము చేయుచున్నది. సర్వా-  
త్త్వము పూర్ణయోగపరమైన అస్తిత్వమునందువలెను  
నాస్తిత్వమునందు సాధ్యముగాదు. షరమేశ్వర షరా-  
యణమైన సర్వాత్త్వము సిద్ధించునపు జీణిమాద్యష్ట  
సిద్ధులును సులభలభ్యము లగుచున్నవి. సర్వాత్మ తా-  
శ్రయములైన కర్తలు, ధర్తములు, యోగములు దివ్య  
జీవనమునకు సాధనములు గాని ప్రతిబంధకములు గావు.  
సామ్యాభ్యంతరములందు పూర్ణయోగ మద్వితీయమైన  
ఆత్మత్వసిద్ధికే షరమార్గము. షరమార్థానుభవ సిద్ధికే

కోటియం దొకానొకరు ప్రయత్నించుదురు. ప్రయత్నించినవారియందును పూర్ణయోగానుభవ సిద్ధమైన ఆత్మత్వమును తత్త్వతః పొందగలవారు కృతార్థులు. అరవింద యోగదర్శనము పూర్ణయోగ తత్త్వార్థమును యథార్థముగను బోధించుట కేర్పడినది.

శ్రీ అరవింద యోగాశ్రమము యోగసాధన పరాయణులైన జిజ్ఞాసువులను, విద్యావంతులను, యోగులను ధీమంతులను నాకర్షించుచున్నది. శ్రీ అరవింద యోగులు సుప్రసిద్ధ గురువులు. భాగవత తత్త్వమైన పూర్ణయోగతత్త్వము దురారాధ్యము. నావంటి సామాన్యున కీ యోగతత్త్వావబోధము దుర్లభము. అయినను నా కీపరిచయవాక్యములను వ్రాయుట కవకాశమును గల్పించిన నా మిత్రునకు కృతజ్ఞుడను. శ్రేష్ఠుల యాచరణములు సామాన్యుల కనువర్తనయోగ్యములు. భక్తి యోగపరాయణులైన ఆంధ్రప్రజ లీగ్రంథము నాదరించి ప్రకాశకుల సత్ప్రయత్నములను అరవిందుని యోగదీక్షను, స్వీయపురుషార్థమును సఫలముచేయుదురుగాత !

ధాత వై శాఖ  
బహుళ పంచమి }

కా. నాగేశ్వరరావు.

## విన్నపము

---

భగవానుని అనుగ్రహమున శ్రీ అరవింద జీవిత చరిత్రమును బ్రకటించి యాంధ్ర లోకమున కందించు భాగ్యము నాకు లభించినది. ఇంతమాత్రము విపులముగా నేని మఱి యే భాషయందును శ్రీ అరవిందుల జీవిత చరిత్ర మింతవఱకు ప్రకటితమైనట్లు గనపడదు.

శ్రీ అరవిందు లాకాలమున రచించిన కొన్ని వ్యాసములు, వాగు తమ ధర్మపత్నికి వ్రాసియుండిన లేఖలు నాంధ్రీకృతములై కృష్ణాపత్రికయందు బ్రకటితములై యుండెను. వాని నీగ్రంథమున నుపయోగించు కొనుట కనుజ్ఞ దయచేసిన కృష్ణాపత్రికాధి పతులకును నా మిత్రుని ప్రార్థన సంగీకరించి కృష్ణాపత్రికాధిపతు



లతో నీవిషయమున మాటాడి వారి యంగీకారమును సంపాదించి యిచ్చియు ఆనాటి కృష్ణాపత్రికా సంపుటముల నన్నింటిని స్వయముగా వెతకి ఆ అనువాదములను గనుగొని వాని ప్రతి వ్రాయించిపంపియు నెంతో సాయపడిన 'గోష్ఠి' పత్రికాధిపతులగు బ్రహ్మశ్రీ జి. వి. సుబ్బారావు గారికిని నాకృతజ్ఞతా వందనముల సర్పించుచున్నాను.

కృష్ణాపత్రికయందు బ్రకటితమైన శ్రీ అరవింద లేఖల వంగభాషనుండి నాడాంధ్రీకరించినది ఆంధ్రమాత కనుంగు పుత్రికారత్నము దేశసేవాఽరాయణియునై స్వర్గమలంకరించిన పుణ్యవతి మాగంటి అన్నపూర్ణాదేవి. ఆ అనువాదమును తిరిగి మాతృకతో పోల్చి చూచియు, శ్రీదేవిగారు, వ్యక్తిగతములని గాబోలు, అనువదించని యొకటిరెండుభాగముల ననువదించియు సాయమొనర్చిన శ్రీయుత జొన్నలగడ్డ నత్యనారాయణమూర్తి ఎం. ఏ. బి. యెల్ గారికిని శ్రీ అరవిందుల పట్ల గల భక్తివిశ్వాసములతో అస్పదీయ మిత్రప్రోత్సాహమున ఈగ్రంథ ముద్రణవ్యయమునంతను భరించిన సోదరీ సోదరులకును, తమ సహజోదార్యముతో నీగ్రంథ

మున సుపయోగించిన బ్లాకుల - దిమ్మెల - నుచితముగా  
తయారుచేయించియు స్వకీయ ఆంధ్రపత్రికాముద్రాక్షర  
శాలయందు చక్కగా ముద్రింపించియు అమూల్య  
మగు నుపోద్ఘాతమును వ్రాసియు నీ గ్రంథవిక్రయమునకును  
తమ కార్యాలయమున దగునేర్పాట్లు దయతో నొన  
ర్చియు నిట్లనేకవిధముల దోడ్పడిన దేశోద్ధారక కాశీ  
నాథుని నాగేశ్వరరావు పంతులుగారికిని అభిమాన పుర  
స్కరముగా నాకృతజ్ఞతను వెల్లడించి నమస్కరించు  
చున్నాను.

గుత్తి  
౧౫-౫-౩౬ }

ఇట్లు  
విధేయుడు,  
టి. కోదండరామయ్య.  
ప్రకాశకులు.

2d



21

## శ్రీ అరవింద జీవితము

మొదటి తరంగము

పరమేశ్వరుని లీలావిలాస మత్యద్భుతము. సృష్టిక్రమ విధాన మిదియని నిర్ణయించగ్గాదు సరిగదా ఊహించుటకేని మానవునికి సాధ్యము కాదు. శాస్త్రజ్ఞుల సృష్టిపరిణామసూత్రముల ననుసరించిచూచినచో మానవజన్మ ముత్తమోత్తమము అనదగును. నరజన్మ మందే శ్రీమన్నారాయణవిలాసమహిమ ప్రస్ఫుటమై నరనారాయణత్వసిద్ధి లభింప నవకాశ మున్నది.

నా నారాయణత్వ మంతర్గర్భితమై యున్నందుననే మానవుని జీవిత మత్యంత నిగూఢము, క్లిష్టము, దుర్గాహ్యము నగుచున్నది. అతని జీవితచరిత్రము నమగ్రముగ నాతనికి తెలియదు. ఇట్లు స్వీయచరిత్ర ములే యసంపూర్ణములుగా నున్నపుడు, ఇతరుల జీవిత

## శ్రీ అరవింద జీవితము

చరిత్రము వ్రాయగడంగుట పరిహాసాస్పదమే. అందునను అంతర్ముఖులైన యోగీంద్రుల, అవతారమూర్తుల, పురుషోత్తముల పవిత్రచరిత్రమును నుల్లేఖింపబూనుట నిజముగా సాహసము.

శ్రీ అరవిందుల జీవితచరిత్ర మందఱకు దెలియునట్లు ఉపరితలమునగాక కేవల మంతస్థితమై యున్నది. అందువలన వారిచరిత్రమును సమగ్రముగా వారు తప్ప మఱొక రెవరును రచింపజాల రనుట అతిశయోక్తి కాజాలదు. ఈ యాధార్థ్యము నెఱింగియు వారిపట్లగల భక్తివిశ్వాసముల నండగా జేసికొని, ఆంధ్రమున నింతవఱకు ప్రముఖు లెవరును శ్రీ అరవిందులను గుఱించి గ్రంథ మేమియు రచించనందున, ఆంధ్రలోకమున కూడి గముగా, శ్రీ అరవిందుల జీవితవిశేషములను సాధ్యమైనంతవఱకు వారివాక్యముల ననుసరించియే సూక్ష్మముగా వెల్లడింప బ్రయత్నించుచున్నాము.

## జన్మ స్థానము

స్థలమాహాత్య మర దుద్భవించిన మహాపురుషుల నాశ్రయించి యుండుటయు నెందఱో మహాను







శ్రీ అరవిందులు

భావుల యశాన్నత్యము వారు జన్మించిన స్థలవిశేషముల బట్టి యుండుటయు గాననగును. శ్రీ అరవిందులవిషయమున నీరెండును అన్యోన్య్యాశ్రయములుగా విరాజిల్లుచున్నట్లు తోచుచున్నది. వేదఋషుల సామగాన మాధురీవాసనల తనివితీర గ్రోలి శోభప్రదమై నిర్దోష కలితమై పూజనీయయగు గంగామతల్లిచే పునీతమైనది వంగదేశము. అందుననే గంగాస్తవంతివలె ఏకధారగా వంగమాతగర్భమునుండి పరమహంసలు, యోగులు, తపోధనులు, భక్తాగ్రేసరులు, సాధుపుంగవులు, కవి శ్రేష్ఠులు, శాస్త్రజ్ఞులు, పండితులు, మేధావులు, దేశోద్ధారకులు, త్యాగులు, శ్రీమంతులు నుద్భవించుచున్నారు. రామప్రసాద్, గౌరాంగ, రామకృష్ణ, రామమోహన్, వివేకానంద, బంకించంద్ర, దేవేంద్రనాథ్ తాగూర్, కేశవచంద్ర, మధుసూదన, రాజనారాయణ, శిషుకుమార, బంధోపాధ్యాయ, సురేంద్రనాథ, చిత్తరంజన్ మున్నగు పుత్రరత్నముల గాంచి వంగమాత ధన్యమైనది. ఇదంతయు మాంధాతకాలపు విస్తృత చరిత్రగా గాక ప్రత్యక్షముగా నీ నాడును సుప్రసిద్ధ విజ్ఞానశాస్త్ర విశారదులను, చరిత్ర పరిశోధకులను, పత్రికాసంపాదకులను, కవిచక్రవర్తులను, వక్తలను,

## శ్రీ అరవింద జీవితము

ప్రతిభాశాలురను, స్వార్థరహితులను, పరోపకారపారీణులను, మాత్రకై 'ప్రాణంబుల్ పువులట్లు జల్లు' వీరులను, త్యాగులను, వేయేల సర్వతోముఖముగ నేవిషయమందేని మేల్బొందిగానున్న పుత్రుల నెందఱినేని సగర్వముగా వంగదేశము పేర్కొనగలము. ఇట్లనాదిగా పవిత్రసంతానభాగ్యమును గాంచి అసమానయోగ్యతా విశేషముల నందిన వంగదేశమందు శ్రీ అరవిందులుద్భవించుట సముచితమనియే తలంపనగును. మఱియు బరమేశ్వరుడు గ్రుడ్డివానిచేతి తాయిగాగాక యేదో సంకల్పముతోడనే దేశకాలపాత్రముల బరిశీలించియే మహాపురుషుల జన్మక్షేత్రముల నిర్ణయించుచుండునని యూహించదగియున్నది.

### వంశ విశేషములు

వృక్ష జంతుజాతులలోవలె వంశసంబంధము మానవులందఱ బలీయముగా నున్నట్లు గవపడదు. కేవలమనాగరికజాతులందు కంటె వ్యవసాయాత్మిక బుద్ధిగల గౌరవనాగరిక వంశములందు వంశ సాంప్రదాయము మఱింత కొఱవడినట్లు తోచుచున్నది. అయినను శ్రీ అరవింద



వంశ మత్యంత సుప్రసిద్ధమై ప్రాచ్యపాశ్చాత్య సభ్యతా  
సమ్మేళనముందు కొంత సంబంధముగలదై వంగదేశ  
వికాసమునకు యథాశక్తి తోడ్పడి పేరుమోసినదే.

పరిదొమ్మిదవ శతాబ్ది ప్రారంభకాలమున భారత  
దేశము ముఖ్యముగా వంగదేశము ప్రాచీనతీచుల వికార  
మునకుమాత్రము లోనై విచిత్రసంయోగ సంఘట్టనల  
కాలవాలమైనది. ఒకవంక వేదకాలపు ఆధ్యాత్మికవికాస  
మంతరించి తొల్లింటి ధర్మశాస్త్రముల సమన్వయింపగల  
సర్వంకషమైన దేవభాషాజ్ఞానముగాని స్వతంత్రాలో  
చనాపటిమగాని అనుష్ఠానమహిమగాని లేక సనాతన  
ధర్మసూత్రములకే భిన్నముగాగల మూఢాచారములు,  
అర్థశూన్యములైన ఆడంబరపు తంత్రకలాపములు,  
బాహ్యోట్టహాసములు నివియే మతసారమని నిరంకుశు  
లుగా నధికారము చెలాయించు గురువులు, మతోద్ధార  
కులును, మఱొకవంక పాశ్చాత్య నాగరకతయన్న సభ్యత  
యన్న జోహారు లొసంగి వెనుకముందు లారయక,  
వేషభాషలందేమి అనుదినాచారములందేమి ఆమూలా  
గ్రముగ దొరల ననుకరించుటయే గౌరవభాజన మని  
విశ్వసించి, మన మత భాష వేష సంప్రదాయములందు  
నిరననమే గాక విరోధభావము గలిగి, ప్రచ్ఛన్న క్రైస్తవు

## శ్రీ అరవింద శీవితము

లనదగు నవనాగరికులును దేశమును చీకాకుషటచిన  
కాలమది. ఈ కాలప్రవాహమునకు ఆహుతులయ్యే  
మధుసూదన్, కాళీమోహన్, బందోపాధ్యాయ, కాళీ  
చరణబెనర్జీ మున్నగు ప్రతిభాశాలురు స్వమతమును  
ద్యజించి క్రైస్తవమతమును స్వీకరించిరి.

నాటి వంగదేశమున మూర్తీభవించి యుండిన  
పాశ్చాత్యసభ్యతావ్యామోహమునకు దాసు లైనవా  
రును, తన్ని వారణార్థమై ఆర్యావర్తపు జాతీయజీవనమును  
సభ్యతను భావములను బునరుద్ధరించ దీక్షవహించిన  
వారును శ్రీ అరవిందుల వంశమున గలరు. ఆధునిక వంగ  
దేశ నిర్మాతలలో నొక్కరుగా బూజనీయులైన శ్రీరాజ  
నారాయణబోసు శ్రీఅరవిందుల మాతామహులు. వీరు  
వంగ, సంస్కృత, పెరిషియన్, ఆంగ్లేయాది భాషలందు  
నాడు మేటిపండితులు. తన పదునెనిమిదేండ్ల బాల్య  
ప్రాయమందే బ్రహ్మసమాజశాస్త్రమున నుపనిషత్తులను  
వంగాంగ్ల భాషలందు పరివర్తన మొనర్చుటకు నియోగింప  
బడిన మేధావి. నాటి కాలప్రవాహమున మొదట బ్రహ్మ  
మతావలంబియై కొంతకాలము బ్రహ్మసమాజమున కధ్య  
క్షతగూడ వహించియుండినను బ్రహ్మసమాజ సభ్యుల  
పాశ్చాత్యానుకరణములకు కేశవచంద్రునివిషరీతవర్తనము

నకు నోసి తత్సమాజ సంబంధమును ద్యజించి 'హిందూ  
మతాధిక్య' మను కరపత్రమును సప్రమాణముగ నశా  
స్త్రీయముగ రచించి వంగీయుల మేల్కొల్పి మతభ్రష్టులు  
గాకుండ నండగా నిలిచిన మతోద్ధారకుడు. ఈతని  
పాండిత్యమును బుద్ధికుశలతను యోగ్యతను గాంచి, వశీ  
కృతుడై మిత్రుడై మిక్కిలిగారవించుచు నున్న తాధికార  
మందుండిన సర్ హెన్రీ కాటన్ ఎన్నిపర్యాయములో  
డిప్యూటీ కలెక్టరు ఉద్యోగమును స్వీకరించవలసిన దని  
సర్వవిధముల ప్రోత్సహించి బ్రతిమాలినను ప్రభుత్వో  
ద్యోగము నంగీకరింపేని స్వతంత్రమూర్తి, స్వార్థత్యాగి.  
దేశీయమహాసభా నిర్ణయమున కిరువదియైదు సంవత్సర  
ములకు పూర్వమే విదేశవస్తు ప్రవాహము నరికట్టుటకు  
జాతీయ వస్తుప్రదర్శనములను, దుర్బలులగు దేశీయులను  
వీర్యవంతులుగా నొనర్చుటకు వ్యాయామ ప్రదర్శనము  
లను నెలకొల్పిన జాతీయాభిమాని. వీరు ప్రత్యక్షముగా  
రాజకీయరంగమున నంతగా బనిచేయకున్నను మత  
సాంఘిక విద్యాదివిషయములందు కృషిచేసి తత్సంబంధ  
ముగా నెన్నియో గ్రంథముల రచియించి జీవచ్ఛవమై  
యున్న జాతిలో ప్రాణముపోసి యుత్తేజమును బుట్టించిన  
దేశోద్ధారకుడు. ఈమహామహుని ప్రథమ పుత్రికా



రత్నమగు స్వర్ణలతాదేవియే శ్రీ అరవిందుని గాంచిన పుణ్యవతి.

పితామహుల చరిత్ర మంతగా దెలియదు. శ్రీ అరవిందుల తండ్రిగారగు కృష్ణధన ఘోషు గంగాతీరమున కలకత్తాకు పదుమూడు మైళ్ల దూరముననున్న 'కొన్నా గర్' గ్రామవాసి. కృష్ణధన ఘోషుగారు మిక్కిలి మేధా సంపన్నులు. విద్యాభ్యాసకాలమునుండియే వంగదేశమున నా డావరించియుండిన పాశ్చాత్యభాషా సభ్యతల పై మెఱుంగులకు లోనైనవారే. ప్రారంభమున వైద్య విద్య నభ్యసించి సబ్ అసిస్టెంటుసర్జనుగా చిన్నయుద్యోగముననే జీవితము ప్రారంభించినను తన శక్తిసామర్థ్యములవలన ఇంగ్లాండునకు వెళ్లి యున్నత విద్యాభ్యాస మొనర్చుటకు వలయు ధనమంతయు స్వయముగా నార్జించి, విదేశమున కేగి, ఐ. యమ్. ఎస్. పరీక్షయందు తీర్గులైన ప్రతిభాశాలి. ఆకాలములో విదేశప్రయాణముగాని ఐ. యమ్. ఎస్. పరీక్షయందు తీర్గులగుటగాని భారతీయులలో మిక్కిలి యపురూపము. బాల్యములోనే యలవడిన పాశ్చాత్య సభ్యతానుకరణము విదేశవాసమువలన వైద్యవృత్తి మూలమునను మఱిత ప్రబలి వేషభాషలందు భావములందు నిత్యజీవితమందు మూర్తీభ

వించినది. కాని బాహ్యరూప మెంత విజాతీయముగ  
గాన్పించినను హృదయము మాత్రము భారతీయమే  
యని బీదల కొనరించిన వారి నిరుపమానసేవ, కార్య  
నిర్వహణసామర్థ్యము, దోమలమయమై చలిజ్వర భూత  
మున కధిష్ఠానపీఠమై సర్వవిధముల ననారోగ్యముతో  
తాండవమాడుచుండిన నాటి ఖుల్నాపట్టణమును వీ  
రత్యంత ఆరోగ్యప్రదేశముగ పరివర్తన ముందించి  
తన్మూలమున బడసిన చిరకీర్తియు వేనోళ్ల జాటుచున్నది.  
వీ రట త్రవ్వించిన కాలువ వీరి పేరుతో నేటికిని స్మర  
ణీయ మగుచున్నది.

స్వర్ణలతాదేవీ కృష్ణధన ఘోషు దంపతులకు నలు  
గురు పుత్రరత్నములు, నొక పుత్రికామణియు జనించిరి.  
కృష్ణధనుడు తన మేధానంపత్తునకు నున్నత భావములకు  
నూతన పోకడలకు దగినట్లే తన సంతానమునకు నామ  
కరణ మొనర్చెను. ప్రథమపుత్రుడు వినయభూషణుడు,  
ద్వితీయుడు మనోమోహనుడు. ౧౮౭౨ వ సంవత్సర  
మున ఆగస్టునెల తే ౧౫ ది సుముహూర్తమున నీ లోక  
మున కవతరించిన మన అరవిందులే వారి తృతీయపుత్ర  
రత్నము.

# శ్రీ అరవింద జీవితము

జాతకము

స్వస్తిశ్రీ ఆంగీరసనామ సంవత్సర శ్రావణ శు ౧౧ లు ౧౫. తర గురువారము మూలా నక్షత్రము ౨౦-౧ విష్క. ౧౮-౧౦ భద్ర ౧౫-౪౪ భుక్తి ౦.౪ లీ శుభదినమందు ఉషఃకాలము సుమారు ౪ ఘంటలకు ౧౮౭౨ సంవత్సరము ఆగస్టుమాసము తేదీది, సూర్యోదయాత్పూర్వము ఒక ఘంటకు కర్కట లగ్నమందు శ్రీ అరవింద జననము.

		రా	
	రాశి		ల కు గు
			ర బు శు
చ. శ	ల		



(శ్రీ) అరవిందుల జననకాలమును నాటి గ్రహస్థితులను సూచించు లగ్నకుండలినిమాత్ర మిందు పొందుపఱచుచున్నాము. జ్యోతిశ్శాస్త్రమందు సంపూర్ణ పాండిత్యాభిమానములు గల శాస్త్రజ్ఞులే ఫలముల సూచించనర్హులు. కాని (శ్రీ) అరవిందు లొక జ్యోతిశ్శాస్త్ర గ్రంథమును తమ ఆర్యపత్రికలో విమర్శించుచు తమ జాతకవిషయమై వెల్లడించిన వాక్యములనుమాత్ర మిందుదాహరించుచున్నాము.

ఈ విషయమున స్వానుభవము కొంత గలను. రాజకీయరంగమున నేను బ్రవేశించకమునుపే, పేరు ప్రతిష్ఠలు ప్రాకకమునుపే బరోడాలో నున్నపుడు నాకేరుకూడ దెలియని యొక జ్యోతిష్కుడు, బలవంతులగు భారతేతరులతో రాచకీయముగా సంఘర్షణమున నేను దగుల్కూనుట నిశ్చయ మనియు కొంతకాలము తత్సంబంధముగా నాకు ప్రాణాపాయస్థితి కలుగునంతటి విషమదశ సంభవించు ననియు జెప్పియుండెను. మఱొక పర్యాయము 'వందేమాతరమ్' అభియోగమునాపై నున్నపు డీతడే యొకటివెంట కొకటిగా నిట్లు మూడు పర్యాయములు నాపై దోషారోపణము లొనర్చబడు ననియు ప్రతి అభియోగమునందును ప్రతిపక్షమే యపజయము గాంచుట నిశ్చయమనియు వెల్లడించియుండెను. ఇంతకు నాజన్మకాల మిదియని గట్టిగానిశ్చయించుటకు వీలులేని యనుమానదశయందున్నది, ఖచ్చితముగా చెప్పగాదు.

## శ్రీ అరవింద జీవితము

మఱియును జ్యోతిశ్శాస్త్రము భావి ఫలమును సూచించునేగాని స్పష్టముగా నిర్ణయించజాల దనియు మానవప్రజ్ఞ నతిక్రమించి దైవప్రజ్ఞను గాంక్షించు యోగసాధకునిపట్ల జ్యోతిశ్శాస్త్రముగాని మఱియే భౌతికశాస్త్రముగాని కార్యకారులు కావనియు శ్రీ అరవిందు లొకచో వెల్లడించియున్నారు.

ఈ యరవిందనామ మంతవఱి కెవరును ధరించి యుండని వినియెఱుంగని కృష్ణధనుని నూతనసృష్టియే. వీరు తన పుత్రు డపూర్వ మానవమూర్తియై వేదఋషులును బ్రయత్నించి యెఱుంగని పరమవిజ్ఞానమును — సూక్ష్మమైండు—ఆర్జించి తద్దివ్యశక్తిని తనలో నధిగోహింపజేసి కొనుటయేగాక భూతలమున బ్రతిష్ఠించి అజ్ఞానము, బాధాయుతము, దుఃఖభాజనమునగు భూలోకమునే స్వర్గలోకముగా, దివ్యలోకముగా, మానవులను దేవతలనుగా బరివర్తన మొనరించి సత్యయుగమును బునరుద్ధరించునని యెఱుంగకున్నను ఈ కొంగ్రొత్త నామముతో తనపుత్రు నలంకరించిరి. నాలవసంతానమే పుత్రికామణి యగు సరోజినీదేవి. విష్ణవబ్రహ్మయని బిరుదము గాంచిన వరేంద్రుడు వారి కనిష్ఠపుత్రుడు. కృష్ణధనుడు కాంక్షించి నట్లు తన సంతాన మేదో యొక విధముగ తనకు మించిన

కీర్తిప్రతిష్ఠల జూరగొనినవారే కాని తల్లికడుపుచేటుగ నుదయించినవా రొక్కరును లేరు. వినయభూషణుడు కుచ్చి బిహారు రాజ్యమున రాజకుమారుల కాచార్యులుగాను సంస్థాన వ్యవస్థాపకులుగాను చిరకాలమున్నతపదవియందుండి కీర్తిప్రతిష్ఠల నార్జించియున్నవారు. మనోమోహన్ రాజధానీ కళాశాలలో నాంగ్ల భాషాపండితులుగ నాంగ్లమున రసభరితములైనపద్యముల రచియించి పాశ్చాత్యదేశమునందును కవిగా, బ్రసిద్ధి గాంచి పది పదునైదు సంవత్సరముల క్రిందటనే కీర్తి శేషులైరి. నరేంద్రుని—బరీంద్రు - త్యాగము సాహస కృత్యములు లోక మెఱిగినవే. ఏకైక పుత్రికయగు సరోజినీదేవియు విద్యావతియై తత్వజ్ఞానాభిలాషిణియై ఆ జన్మ బ్రహ్మచారిణియై తనకు నచ్చిన ఆధ్యాత్మిక జీవనమున గాలము గడపుచు కులభూషణియై యున్నది. శ్రీ అరవిందులే యొక సందర్భమున 'నావిషయ మటుండనిచ్చినను తక్కిన సంతానముగూడ తండ్రి మనోభీష్టానుగుణ్యముగ సుప్రసిద్ధమైనవారే' అని సెల విచ్చియుండిరి. ఇక శ్రీ అరవిందుని గుఱించి పేర్కొనవలయునా? మాతామహుల విశాలదృష్టి, విచక్షణజ్ఞానము, సత్యాన్వేషణదీక్ష, తండ్రిగారి స్వార్థ



## శ్రీ అరవింద జీవితము

త్యాగము, పరోపకారపరాయణత్వము, కార్యనిర్వహణసామర్థ్యము మున్నగుగుణము లుగ్గుపాలతో నలవడి నేటి శ్రీ అరవిందుని యనంతగుణరాజములకు దోహదము లైనవి.

## విద్యాభ్యాసము - విదేశవాసము

లోగడ సూచించినట్లు కేవలము పాశ్చాత్యానుకరణమునకు లోనై పాశ్చాత్యసభ్యత్వలబ్ధియే యాదర్శముగా నిడుకొనిన డాక్టరు కృష్ణధనుడు తన బిడ్డలకు తోడిహిందువులవలె సామాన్యపాఠశాలలందు చదువు చెప్పించుట కిష్టపడలే దనిన వింత గాదు. కాన వీరు వ్యయప్రయాసలకు లక్ష్యపెట్టక, చిన్నబిడ్డయగు నరవిందుని దూరముగా డార్జిలింగున కంపి, 'సెంటుపాల్ స్కూ' లను అచ్చటి దొరలపాఠశాలలో ఏ, బి, సీ, లతో నక్షరాభ్యాసము గావించెను. అదియు తృప్తికరముగాక డాక్టరుగా రరవిందుని కేడేండ్లు వచ్చియు రాకమునుపే తన ముగ్గురుపుత్రులను కుమార్తెను ధర్మపత్నిని వెంటనిడుకొని సకుటుంబముగా బిడ్డల విద్యాభ్యాసమునకై ఇంగ్లాండునకు కాపుర మెత్తివెల్లెను.

అచ్చటనే కడగొట్టుకుమారుడు వరేంద్రుడు జన్మించెను. ఇతడు జన్మించినతరువాత, వినయభూషణ, మనోమోహణ, అరవిందులను మాంచెప్పరు పట్టణమునందు తన మిత్రుడగు 'డ్రూట్' అను దొరగారి కుటుంబమున దిగ విడిచి సరోజినీ వరేంద్రులను ధర్మపత్నిని తనతో తీసికొని వంగదేశమునకు మరలివచ్చిరి. ఆమాంచెప్పరు పట్టణమందలి యాంగ్లేయకుటుంబముననే అరవిందు లించుమించు ఆటసంవత్సరములు విద్యాభ్యాస మొనర్చిరి. ఆకాలముననే ఫ్రెంచిభాష నభ్యసించి మెప్పు గాంచిరి. ౧౮౮౫ వ సంవత్సరమున లండన్ పట్టణములోని 'సెంట్ పాల్' వాఙ్మయపాఠశాలయందు బ్రవేశించి తమ బుద్ధిచాతుర్యమువలన నుపాధ్యాయవర్గమునుండి మన్ననల జూరగొనిరి.

ఐదుసంవత్సరము అచ్చట విద్య నభ్యసించి ౧౮౯౦ వ సంవత్సరమునందు ఐ. సి. ఎస్. పరీక్షకు నిలచి గ్రీక్, లాటిన్ భాషలలో నదివఱ కెవరును గడించని అత్యధికగుణముల సంపాదించి యుత్తమతరగతిలో నుత్తములుగా నుత్తీర్ణులైరి. ఐ. సి. ఎస్. పరీక్ష మైన తరువాత శిక్షణాభ్యాస- (ప్రాజేషనరీ)- కాలమగు రెండేండ్లలో శ్రీ అరవిందులు విద్యార్థి వేతనము గడించి కేం

బ్రిడ్జియందలి 'కింగ్సు' కళాశాలలో విద్య నభ్యసించి పాశ్చాత్య భాషలయం దుత్తములుగా నుత్తీర్ణులయి 'ప్రైవేట్' పట్టభద్రమును బొందిరి. ఐ. సి. ఎస్. తర్జీతు - ప్రొవేషనరీ - కాలాంతమున, బ్రిటిషుప్రభుత్వమునం దుద్యోగము చేయరాదను నిశ్చయముననేమి అంతర్వాణి ప్రేరణముననేమి, విధాయకమైన గుఱ్ఱపుస్వారి పరీక్షకు హాజరుగాక ఐ. సి. ఎస్. ను త్రోసి పుచ్చిరి. బాల్యము నుండియు దేశారాధనము ఈశ్వర సేవయు వీరి యాదర్శములని వీరు తమ ధర్మపత్నికి ౧౯౦౫ లో వ్రాసిన లేఖయందలి ".....చతుర్దశ వర్ష ప్రాయమునుండి బీజ మంకురింపదొడంగె. అష్టాదశ ప్రాయమున నాప్రతిష్ఠ దృఢమై యచలముగా వించెను." అను వాక్యమువలనను, ౧౯౦౭ లో కలకత్తా జాతీయకళాశాలను వదిలి వచ్చుసందర్భమున వీడ్కోలు సభయందు విద్యార్థుల కుపదేశించిన వాక్యములవలనను స్పష్టము గాగలదు. ఈశ్వరేచ్ఛ బలీయము గదా!

విద్యార్థిగా శ్రీ అరవిందులు ప్రకటించిన నిరుపమాన మేధావిశేషము లింతింతనరాదు. ఇంచుమించు పాశ్చాత్యభాష లన్నింటియందు నపారపాండిత్యమును గడించిరి. దాంతి, గేట్ మున్నగు సుప్రసిద్ధ గ్రంథ



కర్తల భావవిశేషములను తత్త్వరీతులను ఆయాభాషలలోని మూలగ్రంథముల బఠించి ట్టుణ్ణముగా గ్రహించగలిగినంత పాండిత్యమును ఇటాలియన్ జర్మనీభాషలయందు సంపాదించిరి. తండ్రి గారియాజ్ఞ యనియో యభిలాష యనియో వారికి సంపూర్ణసంతృప్తి కలుగునట్లు పూర్వ, మధ్య, ఆధునిక, కాల ఐరోపియన్ సభ్యతను చరిత్రవిజ్ఞాన సంప్రదాయములను సాకల్యముగా బరిశీలించి గ్రహించిరి. వేయేల, పాశ్చాత్యవాఙ్మయమున వారు పరిశీలించని సాహిత్యముగాని, శాస్త్రముగాని, తత్త్వముగాని లేదు. ఈకాలమున నింగ్లాండునందుండగనే ఆంగ్లమున రసోత్తర పద్యముల రచించి కవిగా పేరెన్నికగన నారంభించిరి. అరవిందులవలె యన్యభాషలలో నింతటి ప్రావీణ్యము జూపిన విద్యార్థి లేడని ప్రసిద్ధిగలదు. నాటికి సరిగా పదునాఱు సంవత్సరముల కావల ౧౯౦౮-వ సంవత్సరమున, ఆలిపూరు బాంబుకేసునందు ఘోర నేరములక్రింద శ్రీఅరవిందులు బందీకృతులై విచారణ జరుగుచుండగా వీరి విషయము లండన్ పత్రికలలో బ్రకటితమైనపుడు, వృద్ధులైయుండిన 'సెంట్ పాల్' పాఠశాలాధ్యక్షు డిట్లు వెల్లడించియుండెనట: "నాయుద్ద నిరువదైదు ముప్పది సంవత్సరములుగా



విద్యాభ్యాస మొనర్చిన వేనవేలు విద్యార్థులలో అరవిందు లంతటి ప్రతిభాశాలిని, మేధా సంపన్నుని, సుగుణ భూషణుని గాంచియుండలేదు". జ్ఞానార్జనమే దీక్షగా గైకొని యన్యభాషలయం దనర్గళపాండిత్యమును గడించి యున్నను తండ్రి గారి పెంపకముమాహాత్మ్యమున గాబోలు మాతృభాషయగు వంగభాషమాత్రము అరవిందులకు తెలియకుండెను! ఐ. సి. ఎస్. పరీక్ష ఆంగ్లేయు లెట్లు సంస్కృతమునో హిందూస్థానినో బలవంతముగా రెండు ముక్కలు నేర్చి పరీక్షాసమయమున నప్పగించివేయుదురో యట్లు బెంగాలీ యక్షరములను శ్రీఅరవిందులు తన పదు నెనిమిదవ సంవత్సరమున నభ్యసించినట్లు తెలియుచున్నది.

డాక్టరు కృష్ణధను డమృతహస్తుడై వేలకొలది ధన మార్జించుచున్నను ఆఱువేలమైళ్లుదూరమున ధనమే సర్వస్వముగా నెన్నబడు లండన్ పట్టణమున నున్న తన మువ్వరు పుత్రులకు వలయు ధన మంపజాలక, వారిని దారిద్ర్యము ననుభవింప జేసిరనిన విచిత్రముగా దోషక మానదు. స్వార్థమెఱుంగని కృష్ణధనుడు, దయాస్వరూపి యగు కృష్ణధనుడు తనకండ్లమెదుట కట్టబట్ట తిన తిండి లేక యల్లాడుచున్న దరిద్రనారాయణులకు 'దేహి'యని


చేయిజూచిన యాచకులకు తనవరుంబడిని వ్యయపఱచు  
చుండెను. నిత్యజీవనమందు నాహారవేషాదులందు దొరల  
ననుకరించువాడై యుదారుడైనందున స్వంతఖర్చులు  
కుటుంబఖర్చులు హెచ్చుగానుండెను. దీనికితోడు పరుల  
కష్టముల గండ్లారజూచి సహింపజాలని ధర్మమూర్తి, పరో  
పకారమం దానందమనుభవించు పుణ్యపురుషుడు. అందు  
ననే తనకుమారులకు క్రమముగా కావలసిన ధనమును  
బంపుటకు సాధ్యము గాకపోయినది. ఇందుల కాతని,  
తనకు మాలినధర్మ మొనర్చువాడని పొదుపెఱుంగని  
పిచ్చివాడని దూబరియని యనేకవిధముల, బరిహసించి  
నిందించిన బంధువులు మిత్రులును గలరు. కాని నిఱు  
పేదలు, దిక్కులేని యనాథలు, ఎందఱో తమ్ము గాపా  
డిన ధర్మాత్ముడని చేయెత్తి నమస్కరించుచు జోహారు  
లొనర్చుచుండిరి. ఎట్లయిన నేమి ధనాభావమువలన విదేశ  
ములో కొమారు లత్యంతకష్టముల ననుభవించినది  
మాత్రము వాస్తవము. మనోమోహన్ విద్యాభ్యాసము  
నకు కొంత అంతరాయము గలిగినది. ఈకాలమందే  
కృష్ణధనులు కీర్తిశేషులైరి. అంత మున్నుదు వినయ  
భూషణు డెట్లో స్వదేశముచేరి కుచ్ బిహారునం దుద్యో  
గము సంపాదించుకొని యెచ్చటనో పెద్ద మొత్తమును

## శ్రీ అరవింద జీవితము

ఋణముగా తీసికొని తమ్ములకుబంపినట్లును ఆధనము  
తో నింగ్లాండునందలి ఋణముల దీర్చి మనోమోహ  
నుడు విద్యాభ్యాసము పూర్తిగావించి ఇండియాకు  
మరలి వచ్చినట్లును దెలియుచున్నది.

—





## శ్రీ అరవింద జీవితము

రెండవ తరంగము

ఉద్యోగము - బరోడావాసము

శ్రీ అరవిందులు ఐ. సి. ఎస్. కాలాన్ని విదేశములో ధనాభావముచేత కష్టముల పాలగుచున్నకాలమున, ప్రాయశః ౧౯౦౨-వ సంవత్సరాంతముననే బరోడామహారాజు ఇంగ్లాండునకు వెళ్లుటయు నచ్చట భారతీయ విద్యాధికులలో ప్రతిభాశాలి యని పేరు మోయుచున్న శ్రీ అరవిందుల గుణగణముల నామహారాజు గ్రహించి యాకర్షింపబడుటయు సంప్రాప్తమైనది. ఈ సంస్థానాధీశ్వరునితో ఇరువదియొక్క సంవత్సరముల చిఱుప్రాయముననే విదేశములో శ్రీ అరవిందునికి పరిచయము గలుగుట నిజముగా నీశ్వరనిర్దేశమే! బరోడామహారాజువద్ద నుద్యోగము సంపాదించుకొని పదునాల్గు సంవత్సరములు విదేశవాసము చేసినతరువాత ౧౯౩౩-వ

సంవత్సరమున మహారాజుతోగూడ శ్రీ అరవిందులు భరతఖండమునకు తిరిగివచ్చి బరోడా యందు జేరిరి.

ప్రథమమున మహారాజున కాంతరంగిక కార్య దర్శిగా గొంతకాలమును, రివిన్యూశాఖయందు మఱి కొంతకాలమును, ఆవల విద్యాశాఖయందు కళాశాలలో నధ్యాపకులుగాను తుదకు కళాశాలోపాధ్యక్షులుగాను శ్రీ అరవిందు లుద్యోగ మొనర్చిరి. ఇట్లుద్యోగిగా బరో డాలో నున్న కాలమున—౧౮౯౩ మొదలు ౧౯౦౬ వరకు పదుమూడు సంవత్సరములు — భారతవర్షపు విజ్ఞాన మాహాత్మ్యముగాని ఆధ్యాత్మికోన్నతస్థితిగాని శాస్త్ర సంప్రదాయములుగాని ఏమాత్రము తెలియని లోప మును శ్రీ అరవిందులు పూరించుకొనిరి. వంగదేశము నుండి యొక పండితుని బిలిపించుకొని వంగభాష నభ్యసించిరి. సంస్కృతభాషయందు గల ప్రాచీన వాఙ్మయ మును మూలమునుండియే చదివి సమగ్రముగ నర్థ మెఱింగి వ్యాఖ్యానము చేయగల గట్టిపండిత్యమును దేవభాషయందు గడించెరి. గుజరాతీ, మరాఠీ, హిందీ మొదలగు దేశభాషలందును కొంత పరిచయమును సంపాదించెరి. శ్రుతి స్మృతి పురాణేతిహాసాది గ్రంథముల పఠించి భారతవిజ్ఞానము నా మూలగ్రముగ గ్రహిం

చిరి. వారి జ్ఞానవిపాస కంతము లేదు. ఆర్యావర్తపు నిజ స్వరూప మిదిగదా యని శ్రీ అరవిందులు తమ హృత్పీఠమున జిత్రించుకొనినది యీ కాలముననే.

ఇట్లా ర్యావర్తపు విజ్ఞాన సభ్యతా సంప్రదాయముల సాకల్యముగా జాటు ప్రాచీన భారతీయ వాఙ్మయ మృతమును గ్రోలుచుండినను, అనుదినము నూతన సిద్ధాంతములను, విజ్ఞాన పరిశోధనలను, తత్త్వవిశేషములను, శాస్త్రీయచర్చలను వెల్లడించు విదేశవాఙ్మయ పరిశోధనమునకు విశ్రాంతి నొసంగలేదు. బాంబాయి పట్టణమందలి సుప్రసిద్ధ విదేశగ్రంథ విక్రయ సంస్థాధికారులతో-అందఱవలె ఆయాగ్రంథముల నేరి యెప్పటికప్పుడు తెప్పించుకొనక- విదేశములలో సుప్రసిద్ధులగు గ్రంథకర్తలు రచించుగ్రంథములనన్నిటిని యెప్పటికప్పుడు తెప్పించి తనకు పంపవలసినదిగా నేర్పాటొకే పర్యాయము చేసికొనినట్లును, అందువలన వారు ముందుగా తెలుప నవసరము లేకయే అనుదినము నూతనగ్రంథముల బంపుచు మాసమున కొకసారి లెక్కల నంపి పెద్దమొత్తముల వసూలు చేసికొనుచుండినట్లును దెలియుచున్నది. శ్రీ అరవిందుని సంపాద్య మెక్కువగా గ్రంథముల గొనుటకే వినియోగమగు చుండెడిదట.



ఇతరోన్నతోద్యోగుల నెట్లు జూచినను శ్రీ అరవిందులపట్లమాత్రము మహారాజేతో ప్రేమాదరణముల భక్తివిశ్వాసముల వెల్లడించి మిక్కిలి గారవించుచుండెడివారు. రాజ్యపాలనమునకు తిన్నగా నంత సంబంధములేని విద్యాశాఖయందు నందును స్వల్పోద్యోగమందే యున్నను వీరి నిరుపమాన ప్రతిభా సామర్థ్యముల నెఱింగినవా డగుటవలన మహారాజు తన రాజ్యపరిపాలనా సంబంధమున తఱుచు శ్రీ అరవిందునితో సంప్రతించుచుండె ననియు ప్రభుత్వనివేదికలను, ముఖ్యమైన పత్రములను, తా నొసంగవలసిన ప్రధానోపన్యాసములను తయారుచేయు సందర్భములందు శ్రీ అరవిందుల సాయ మపేక్షించుచుండె ననియు నత్యవసరకార్యముల నాలోచించుటకు మహారాజభవనమునకు తఱుచు వీ రాహ్వానింపబడుచుండి రనియు తెలుపవచ్చును. అట్లాలోచించుటకు మహారాజే శ్రీ అరవిందు లుండుగృహమునకు వచ్చినదినము లెన్నియో గలవు. మహారాజు వీరి ఇంటికి వచ్చి గుట్టపుబండిలో నున్నపు డుద్యోగలాంఛనముగా డాంబికవేషమును ధరించక ఒకటే కట్టుదోవతితోడనే వారిని జూచి మాటాడుచుండెడివారు. ఒకటి రెండు పర్యాయము లుదయమున పెదలకడనే వాహ్యులి

వెళ్లుచు నేదో యాలోచించుటకు గుఱ్ఱపుబండిలో మహా రాజుగారు దయచేయగా శ్రీ అరవిందులు నిద్రించు చుండిరట. ఆ విషయ మెట్లో మహారాజు గుర్తించి 'వారిని లేపి నిద్రాభంగము గావించరా' దని యచ్చటి వారికి గట్టియుత్తరు వొసంగి ఆవల నొకటి రెండు గంటలకు నిదురలేచిన తర్వాత తిరిగివచ్చి మాట్లాడి వెళ్లి రట. బాల్య మాదగ చిరకాల విదేశ వాసమువలన శ్రీ అరవిందు లాలస్యముగా నిద్ర వేల్కొనుట అభ్యాస మయినది. కాని, రాత్రిపూట నందఱు నిద్రించినతర్వాత ప్రశాంత సమయమున నేకాంతముగ గ్రంథపఠన మందో వ్రాతయందో నిమగ్నులై యించుమించు రాత్రి యంతయు పనిచేయుచుండెడివారు. ఆ సుముహూర్తము నందు వారి హృదయమునుండి వెల్లివిరిసిన కవిత్వ మెంతయో గలదు.

౧౯౦౧-వ సంవత్సరమున కాబోలు బరోడాలో నుద్యోగమున బ్రవేశించిన ఏడేనిమిదేండ్లకు తన ఇరువది తొమ్మిదవ సంవత్సరమున శ్రీఅరవిందులు మృగాళినీ దేవిని బరిణయమాడి గృహస్థాశ్రమమున బ్రవేశించిరి. అప్పటికే యాధ్యాత్మికదృష్టియు నిశ్చిత కార్యసంకల్ప మును గల వీరు వివాహ మాడుటయా మానుటయా

యని యెంతో కాలము తర్కించుకొనుచుండినందున నే  
 ఇంత యాలస్యముగా వివాహమైనట్లు తెలియుచున్నది.  
 శ్రీఅరవిందుల మామగారి కుటుంబమును మిక్కిలి  
 ప్రసిద్ధమైనదే. మామగారగు భూపాలబోసు ఆకాలము  
 ననే విదేశములకేగి విద్యనభ్యసించి మాసమునకు పదు  
 నాఱువందల వేతనముతో ప్రభుత్వమునం దున్నతో  
 ద్యోగిగా నుండి తనప్రజ్ఞావిశేషముల వెల్లడించి 'రాయ  
 బహదూర్' బిరుదమును బడసినవారు. ఇపుడు పకార  
 వేతనము నందుకొనుచు అధ్యాత్మజిజ్ఞాసువులై శ్రీఅరవిం  
 దుని పూర్ణయోగమునందు దృఢవిశ్వాసము గలవారై  
 సాధన చేయుచున్నారు. వారొకపర్యాయము ప్రస్తావన  
 లో 'మున్నొకనాడు తండ్రితో సమానమగు మామ  
 గారి సంబంధమున గౌరవము బొందిన మాట యెట్లు  
 న్నను నేడు వార్షిని-శ్రీఅరవిందుని-తండ్రిగా, గురువర్యు  
 నిగా, భగవానునిగా గొలుచుభాగ్యము గలిగినది' యని  
 తెలిపి తమ శిష్యత్వ సంబంధమునకు సంతోషించిరి.  
 శ్రీఅరవింద శిష్యుడై బోసుగారు పలుమా రొంటరిగాను,  
 ఒకటి రెండు పర్యాయములు భార్యాసహితముగాను పుదు  
 చ్చేరి వచ్చి మాసములపర్యంత ముండి సాధన చేయుట  
 గలదు.



శ్రీ అరవిందులు వివాహానంతరము అర్ధాంగి  
మృణాళినీదేవిని, ప్రియసోదరి సరోజినీదేవిని బరోడాకు  
పిలిపించుకొని కాపురము సాగించిరి. మృణాళినీదేవి  
బ్రహ్మసమాజపు కుటుంబమున జన్మించి యా వాతావర  
ణమునందు బెరిగినదయ్యు నవనాగరకపు నిగారింపులు,  
భేషజములు తెలియని యమాయికురా లని ధర్మాత్తురా  
లని వినయవతి యని యామెపరిచయము గలవా రందఱు  
నామెను గొనియాడుచుండిరి. కాపుర మొనర్చిన కాల  
మత్యల్పమయ్యు భార్యాభర్త లిరువురు నన్యోన్యప్రీతి  
మెయి గార్హస్థ్యధర్మము నుత్తమరీతిని నిర్వహించి  
యాదర్శకులుగా నుండిరని చెప్పనగును. శ్రీ అరవిందు  
లర్ధాంగియగు మృణాళినీదేవి గారికి వ్రాసిన యుత్తరము  
లలో మూడింటిని ఆయాసందర్భములం దీగ్రంథమున  
ప్రకటించుచున్నాము. ఆయుత్తరములను బఠించినవారికి  
ధర్మపత్నిపట్ల వీరు ప్రకటించిన పవిత్రప్రేమ, భర్తగా  
వహించనెంచిన మహాభారము, ఆమె నున్నత పథము  
నకు గొంపోవనెంచిన మహాప్రయత్నము, చేసినదివ్యోప  
దేశములేగాక, ఎంత సరళముగా నన్యోన్యముగా వారు  
మెలంగుచుండినదియు తెలియగలదు.

బరోడాలో నున్నపుడు శ్రీ అరవిందులు నవసారీ

ప్రధాన మండలాధికారిగా నున్న ఖాసీరావు జాడ్వీగారి బంగళాలో రెండవయంతస్తున కాపురముండిరి. ఖాసీ రావుకుటుంబము బరోడాలో నుద్యోగరీత్యా నేమి సాంఘి కౌన్నత్య సంబంధమున నేమి విద్యాబుద్ధులందేమి మిక్కిలి ప్రసిద్ధమైనది. ఇచ్చటికి పురప్రముఖులు పలువురు తఱుచుగా విచ్చేయుచు శ్రీ అరవిందులతో సంభాషించుట గౌరవప్రదముగా భాగ్యముగా భావించుచుండిరి. బారిష్టరు దేశపాండ్యాగారు లండన్ పట్టణమున విద్యార్థి దశలో నుండగానే శ్రీ అరవిందునికి పరిచితులు. వీరు శ్రీ అరవిందునికడ కరుదెంచి యెన్నోవిషయముల గుఱించి సంభాషించుచుండెడివారు. స్వల్పకాలము మంత్రిగా నుండిన రమేశచంద్రదత్తు, స్వామి వివేకానందుని పాశ్చాత్యశిష్యవర్గమున నుత్తమస్థాన మధిష్ఠించిన పుణ్యచరిత నివేదితాసోదరి మున్నగువారు వీరికడకు వచ్చుచుండెడివారు. శ్రీ అరవిందులు వ్యర్థసంభాషణముల నేవగించువారని అతిమితభాషి యని అనవసరపు సంభాషణల నొనర్చరని పేరున్నను, ఈ చర్చాసమయములందు వారుపయోగించుసూటిమాటలకు, వెల్లడించుసర్వతోముఖ జ్ఞానాతిశయమునకు, నిరాడంబరముగా నిర్మాణ శక్తిని బ్రకటించు వారివశీకరణ వ్యక్తిత్వ విశేషమునకు,

ప్రౌఢతా చమత్కారముల నీను వారిహాస్యరసమునకు నందఱు ముగ్ధులగుచుండెడివారట. అచ్చట నున్న పదు మూడు సంవత్సరములందును, మహారాజు మెచ్చు కోలును గౌరవాదరణములను జూరగొనిన ఉద్యోగిగా, తమ యసమాన మేధాసంపన్నతకు దగిన బోధనాకౌశల్యమువలన 'గురవే నమః' యని విద్యార్థిబృందము భక్తిమెఱు చేయెత్తి యొనర్చిన నమస్కారముల స్వీకరించిన ఆచార్యులుగా, పురమందలి నాయకులు, విద్యాధికులు, పెద్దలు పిన్నలు నందఱుచే ప్రేమాభిమానములు గొనిన పౌరులుగా శ్రీ అరవిందులు కీర్తి గాంచిరి.

ఈ కాలముననే బరోడా యం దుండగా బల్లపీట మూలమున చనిపోయినవారితో సంభాషించు - టేబిల్ టాక్ - నభ్యాసమును శ్రీ అరవిందులు విరివిగా సాగించి రట. వీరియందు అంతర్గర్భితమైన వీరి యాధ్యాత్మిక తృప్తి, దేశస్వాతంత్ర్యాభిలాష వీరి నిందుకు ప్రేరేపించి నట్లు వీరు గావించిన మృతజీవుల సంభాషణావిషయములు సూచించగలవు. రామమోహన్, వివేకానంద, రామతీర్థ, నెపోలియన్, మాజినీ, గారిబాట్టి మున్నగు ప్రసిద్ధపురుషుల నా బల్లపీటసంభాషణముల కాహ్వానించి యెన్నియో ప్రశ్న లొనర్చి వారిభావముల స్వీకరించ



బ్రయత్నించుచుండెడివారట. నెపోలియన్, మాజినీ, గారిబాట్టి, గాంధారీ ధృతరాష్ట్రులు మున్నగువారి సంభాషణములు పెక్కులు పత్రికలలో ప్రకటితములై యున్నవి.

శ్రీ అరవిందులు రాజకీయరంగమున నెపుడు ప్రవేశించినదియు యోగాభ్యాస మేనాటినుండి ప్రారంభించినదియు నిదమిశ్ఠమని చెప్పటకు గాదు. కారణము వారు బహిర్ముఖులు గాక కేవలము నిరాడంబరమునే వాంఛించి బాహ్యప్రకటనముల నేవగించి తమ యాత్మ తృప్తికొఱకే భగవద్ప్రీత్యర్థమే ప్రతికార్యము నొనర్చు చిత్తవృత్తి కలవడిననా రగుటయే. కాని యింతవఱ కంతర్గర్భితమైయున్న ఆధ్యాత్మికరాజకీయతృష్ణ రూపు దాల్చి వారియందు నూతనపరివర్తనము గలిగింప నారంభించినది బరోడాయందే యని చెప్పనగును. స్వాతంత్ర్య తృష్ణతో పరితపించు దేశారాధకుల, పెనవేసికొని జడలుగట్టిన శిరోజములతో ఏనదీతీరమునందో పర్వత కాంతారములందో యోగాభ్యాసమొనర్చు సాధువుల, యోగుల పరిచయ మిచ్చటనే ఎక్కువగా నేర్పడినది. నిజమైన సాధుపుంగవులను, తపోధనులను, యోగీశ్వరులను దర్శించి యోగరహస్యములను యోగమాహాత్మ్య

ములను నెఱుంగవలయునను పిపాస ఇచ్చటనే గడ్డకట్టినది. తదర్థమై పరిసర ప్రాంతములందున్న యోగులవిషయమై అన్వేషించుచుండెడివారు. పలుమారు నర్తదానదీతీరమున నుండిన యోగిబ్రహ్మనందస్వామిని దర్శించుటకు దేశపాండ్యాగారితో నెళ్లుచుండిరట. ఈ యోగిమహాత్త్వ మసాధారణము నపారము. వారిజన్మకాల మేదియో వారివయస్సెంతో తెలియదుగాని అప్పటికి మూడు వందల సంవత్సరములకు పైగా నర్తదా నదీతీరముననే తపస్సు చేసికొనుచుండినట్లు శ్రీ అరవిందు లొకసందర్భమున వెల్లడించియున్నారు. ఈ మహాయోగి నివసించు ప్రదేశమును ' ఛందోట్ ' ఆశ్రమమని పిలుచుచుండిరి. ఒక సాయంసమయమున శ్రీ అరవిందు లచ్చటికి వెళ్లి యుండగా ధురంధరు లనువా రొకరు తీవ్రజ్వరముతో బాధపడుచుండినట్లును, ఆవిషయ మెఱింగి బ్రహ్మనందస్వామి తన శిష్యుడగు కేశవానందుని మందీయ వలసినదిగా నాదేశించినట్లును, అతడు వెంటనే ప్రవహించు నర్తదానదినుండి నిర్మలోదకమును గిన్నెడు తెచ్చి రోగి కీయగా పావు గడియలో జ్వరము పలాయనమై అతడు స్వస్థత గాంచినట్లును దెలియుచున్నది. బ్రహ్మనందస్వామి నిరంతర మంతర్ముఖులై యుందురు.

అరుదుగా సంభాషించునపుడైన శిరము వంచియే యుంచె  
దరు గాని తలయెత్తి చూచుట మిక్కిలి యపురూపము.  
అట్టి యోగిపుంగవు డొక పర్యాయము శిరమెత్తి  
శ్రీఅరవిందుని తేరిపారి తడేకదృష్టి నిగుడించి చూచి  
రనియు ఆ దృష్టి ప్ర సా ర మ హా త్వ మే శ్రీఅరవిందుని  
యం దంతర్గర్భితమై యుండిన అధ్యాత్మశక్తి కుజ్వల  
నము గలిగించి పరివర్తన మందించెననియు తెలిసినవా  
రొకరు వ్రాసియున్నారు. ఈ యుజ్వలనమే ౧౯౦౮-వ  
సంవత్సరమున విష్ణుభాస్కరలెలే యనునొక మహా  
రాష్ట్ర యోగిమూలమున మఱింత ప్రకాశించినది.

శ్రీ అరవిందులు రాజకీయరంగమున బ్రవేశిం  
చినకాల మిది యని నిర్ణయించుట కష్టమైనను బరోడా  
యం దున్నపుడే ౧౯౦౨ మొదలు పరోక్షముగానేని  
కొంత రాజకీయసంబంధము గలదని చెప్పవలసియున్నది.  
ఉద్యోగమునం దున్నందున ప్రత్యక్షముగా రాజకీయ  
సభావేదికలపై నెక్కి పాల్గొనకున్నను పెక్కు దేశీయ  
మహాసభలకు ప్రేక్షకులుగా వెళ్లుచుండెడివా రనియు,  
కొన్ని సందర్భములలో తెఱచాటున తన సలహాలొసంగి  
సాయపడుచుండెడివా రనియు సెలవులలో వంగదేశము  
వెళ్లుచు నచ్చటి రాజకీయ వ్యవహారముల బరిశీలించు



మఠము', 'దుర్గేశనందిని' మున్నగు గ్రంథములలోని స్వాతంత్ర్య వీరావేశ భావములు కొంత కదలిక పుట్టించుచుండెను. వీని యన్నింటికన్న ప్రభుత్వపరిపాలనావిధానమే నాటినిరంకుశాధికారులే 'నావిష్టుః పృథివీపతిః' యనువిశ్వాసముతో రాజభక్తికి పేరుమోసిన భారతీయులను పలువిధముల పీడించి రెచ్చగొట్టెరను భావము వంగదేశమునందంతటను వ్యాపించెను. నాటిరాజప్రతినిధియగు కర్జున్ ప్రభువు తన యసమానశేముషీ శక్తిసామర్థ్యముల నన్నింటిని దేశీయపీడనమునకు వినియోగింప నారంభించెను; 'రిప్పన్' ప్రభువు నాడు నెలకొల్పిన స్థానిక (మునిసిపల్) పరిపాలనాపద్ధతికి వ్యతిరేకముగా కలకత్తా మునిసిపల్ పరిపాలనమును విధ్వంస మొనర్చెను. విక్టోరియా మహారాణి వాత్సల్యముతో ప్రసాదించిన ఉదారప్రకటనమున కపార్థము గావించి భారతీయుల కాశాభంగము గావించెను. 'సత్యం వద' యను శ్రుతివాక్యప్రమాణమునకు కీర్తిగాంచిన భారతపుత్రులను ఈ రాజనీతి తంత్రజ్ఞుడు అసత్యవాదు లని జంకు కొంకు లేక పరిహాసించి యవమానించెను. 'విభజించి పరిపాలించుము' 'చీలదీసి చెండాడుము' అను రాజనీతిని సంపూర్ణముగా గ్రహించి వంగదేశీయు లందఱు నైకకంఠ్యముతో

‘వలదు వలద’ని బతిమాలి మొఱబెట్టు కొనినను నిర్లక్ష్యముగా నిరంకుశముగా వంగదేశమును రెండు భాగములుగా విభాగింప కృత నిశ్చయము డాయెను. దీనికి ప్రతీకారముగా ౧౯౦౫ ఆగస్టునెల తే ౭ దీని వంగీయులందఱును మహాసభ యొనర్చి విదేశవస్తుబహిష్కార వ్రతమును బూన నిశ్చయించిరి.

### గుప్త వాక్యము

ఈ సమయముననే, అనగా ఆగస్టు తే ౩౦ దీని శ్రీ అరవిందులు తమధర్మపత్ని మృణాలినీ దేవిగారికి వ్రాసిన అద్భుతలేఖ నీక్రింద బొందుపఱచుచున్నాము. భారతమాత దాస్యస్థితికి వీరనుభవించిన హృదయ పరివేదన, కేవల మాత్మశక్తితోడనే పశుబలము నెదుర్కొని జయముగాంచ నగునను వీరి విశ్వాసము, సర్వము మాత కర్పించ వలయు నను వీరి త్యాగదీక్ష, ఈశ్వర సాక్షాత్కారము నందితీరవలెనని వీరి రొనరించిన ప్రయత్నము, దేశోద్ధరణ మను మహావ్రత సాధనమునకయ్యే త మ్హిలోకమునకు భగవానుడంపెనను వీరియాత్మ విశ్వాసము కేవలము గుప్తవాక్యముగా శ్రీ అరవిందులు వ్రాసిన ఈ యుత్తరమున స్పష్టమగుచున్నది.

బ రో డా,

30. ఆగస్టు, ౧౯౦౫.

ప్రియ మృణాళినీ !

ఆగస్టు ౨౪-వ తేదినాటి నీయుత్తర మందినది. నీ తలి దండ్రులకు మరల నిట్టివిపత్తు ఘటిల్లినందులకు చాల చింతించుచున్నాను. ఏబిడ్డ పరలోకమున కరిగెనో వ్రాసితివి కావు. దుఃఖమే వాటిల్లినది ; అయిన నేమిచేతుము ? ప్రపంచమందు సుఖమును వెతుకబోతిమేని సుఖమందే దుఃఖమును గాంతుము. దుఃఖ మెల్లపుడు సుఖము నంటియేయుండును. ఈ దృశ్యము పుత్రవాంఛ గలవారికి తోచుననిగాని వారిపట్లనే ఈ నియమము చెల్లుననిగాని తలపరాదు. సమస్త ప్రాపంచిక వాంఛల ఫలము నిశ్చే తేలును. ధృతివిడువక, తనసుఖదుఃఖముల నన్నిటిని జగదీశుని చరణతలమున నప్పన మొనరించుటే మానవుని చేతియందలి వెరవు.

ఇరువదిరూపాయ లని కాక పదిరూపాయ లని చదివితని. అందుచే పదిరూపాయలు పంపెద నంటిని. పదునేను రూపాయ లవసర మగుచో ఆమొత్తమునే పంపెదను. ఈనెలలో నీకొఱకై సరోజిని డార్జిలింగులో బట్టలు కొనినది. వానికైన పైక మంపితిని. నీ వీచోట అప్పుచేసికొని కూర్చుంటివని ఎట్లెఱుంగుదును ? పదునైదురూపాయలు బదులు తీర్చవలెనుగాన ఆపైకమును బంపినాను. మఱి మూడు నాలుగు



## శ్రీ అరవింద తీర్థము

రూపాయ లగును. వానిని వచ్చే నెలలో పంపెదను. నీ కీమారు ఇరువదిరూపాయల నంపెదను.

ఇక నామాట జెప్పెదను. ఎవనిభాగ్యముతో నీ భాగ్యము మిళితమైయున్నదో యాతడు బహువిచిత్రపురుషుడను సంశయము నీవింతలో గ్రహించియుండువు. ప్రస్తుత మీదేశమున నుండు పురుషుల కేవిధమగు మనోభావములు, జీవనోద్దేశములు, కర్తృత్వములు గలవో నాకుమాత్ర మవి యారూపమున లేవు. నాకు సకలవిషయములు భిన్నమై, అసాధారణమై యుండును. అసాధారణమనస్సు, అసాధారణోద్యమము, అసాధారణోచ్ఛాశ. — వీని సేమి యందురో నీకు తెలిసి యుండును. ఈసమస్తభావములనే వెట్టియందురు. అయినను కర్తృత్వమున సఫలత్వముం బొందిన నాతని వెట్టివాడనక ప్రతిభాపూర్ణుడగు మహాపురుషు డందురు. కాని ఎందఱి ప్రయత్నము సఫలీకృత మగును? మానవసహస్రంబున నే పదిమందియో అనన్యసాధారణు లుందురు. ఆ పురుషులం దొక్కడే కృతకృత్యు డగును. నాకర్తృత్వమున సఫలత్వము నొందుట కడుదుస్థరము; సంపూర్ణ భావమున కర్తృత్వమునం దింకను బ్రవేశింపజాలనైతిని. అందుచే న న్నున్నాది ననియే గ్రహించెదవు. ఉన్నాదునిహస్తమునం బడుట స్త్రీలపక్షంబున నమంగళమే. ఏలనన నారీగణముయొక్క సమస్తాశలు సంసార సుఖదుఃఖములయందు నాబదమేయుండును. వెంగలి తనపత్నికి సుఖమియక సర్వదా దుఃఖముల పా ర్శ్వయును.

హిందూధర్మప్రణేత లీయంశమును జక్కగ దెలిసికొనిరి. అసామాన్యచరిత్ర, ఉద్యమము, ఆశాప్రభృతుల

నతిశయముగ నాదరించెడివారు. ఉన్నాదియైన, మహాపురుషుడైన ససాధారణవ్యక్తిని వారత్యధికముగ గౌరవించెడువారు. కాని యీ సమస్తములో భార్య దుర్దశ కేమి యుపాయము? ప్రాచీనమునిగణ మీ సదుపాయము నేర్పఱచిరి. “పతిః పరమో గురుః” అను మంత్రము స్త్రీజాతి కేకమాత్ర మని గ్రహింపుడు” అని.

పత్ని పతికి సహధర్మిణి. అత డేకార్యమును స్వధర్మ మని యవలంబించునో దానికి సహాయము చేయవలెను. ఆలోచన మీయవలెను, ఉత్సాహపరచుచు దేవతాన్యాయముగ మన్నన సేయుచుండవలయును. అతనిసౌఖ్యమే తనసౌఖ్య మనియు నాతనిదుఃఖమే తనదుఃఖమనియు మెలగుచుండుట అబలలకర్తవ్యము. కార్యము నిర్వచించుట పురుషుని యధికారము; సాహాయ్యము నుత్సాహము నొసగుట స్త్రీయధికారము.

ఇపుడు ముఖ్యవిషయ మిది. నీవు హిందూధర్మపథము నవలంబించెదవా? లేక నవీనసభ్య ధర్మపథ మవలంబించెదవా? అవివేకిని వివాహ మాడితివి. ఇది నీ పూర్వజన్మారీతకర్తవ్యము యొక్క ఫలము. నిజభావిదళనుగుఱించి యేడేని యేర్పాటు చేసికొనుట మేలు. ఆ దేవిధమున? నల్లరి మతానుసారముగ నీ వాతని నున్నాదియని తిరస్కరించెదవా? ఉన్నాది తన యున్నాదమునంబడి పరుగులిడుచునేయుండును. నీ వాతనింబట్టి యాపజాలవు. నీకన్న నాతనిస్వభావమే బలవత్తరము. అట్లయిన నీవు గృహకోణమున నుపవిష్టవై యార్తనాదము సేయుచుందువా? లేక యాతని ననుసరించెదవా? ఏవిధముగ నంధుడగు ధృతరాష్ట్రునిపత్ని స్వచక్షుర్ద్వయమును వస్త్ర

## శ్రీ తీర వింద జీవితము

మూలమున బంధించి తానే యంధురాలయ్యెనో యాయాపమున నీవు నీవెంగలి కనుమూలముగ నున్నాదినివి గమ్ము. నీ వెన్ని బ్రహ్మసమాజ విద్యాలయములందు బఠించియుండినను నీవు హిందూవంశసంభూతవనుట మఱువకుము. పూర్వపు హిందూ ఋషులరక్తము నీశరీరమున బ్రవహించుచున్నది. శేషోక్తపథము నవలంబించెదవని నా గట్టినమ్మకము.

నాకు మూడువిధములగు పిచ్చిసందేహము లున్నవి. నాప్రథమభావ మిది. ఈశ్వరు డే గుణములు, ఏప్రతిభ, ఏయుత్తమవిద్య, ఏధనము మొదలగునవి యన్నియు బ్రపాదించెనో యాసమస్తము నాస్పృష్టికర్తవే. ఏవి సంసారభరణ పోషణార్థ మావశ్యకమో ఏవి యత్యంతావశ్యకమో యవితననిమిత్తము వ్యయపరుప నధికారము కలదు. శేషించిన వస్తువుల మరల నా సత్యసంధున కిచ్చుటయే యుత్తమము. ఏను సర్వము స్వకీయార్థమై సుఖవిలాసములకొఱకు వ్యయపఱచినచో నేను చోరుడను. భగవంతునికడ నెవడు ధనము గ్రహించి యీశ్వరునకు మరలనీయడో వాడు తెక్కరి కాడని హిందూశాస్త్రము వాకొనుచున్నది. ఇంతపర్యంతము నీశ్వరునకు రెండుదణాలుమాత్ర మిచ్చి పదునాల్గణాలు నానిమిత్తము వ్యయపఱచి యొకవిధముగ సంసారసుఖమందు మత్తుండునైయుంటిని. అర్థాంశజీవనము వ్యర్థమైపోయినది. పశువులు గూడ తమతమపరివారముల యుదరపోషణమున గృతార్థత జెందియుండును.

నే నింతకాలము పశువృత్తి మఱియు చౌర్యవృత్తి నవలంబించియుంటి నని ఇప్పుడు గ్రహించితిని. తెలిసికొని



నాయెడ నొకవిధముగ భృణభావముగల్గి యనుతప్పుపడెనని. ఇక వలదు. ఆపాప మీజన్మమునకు త్యజించితిని. ఈశ్వరున కిచ్చుటయన ధర్మకార్యములందు వ్యయపఱచుటయే. సరోజి నికిని, ఉషకును బైకమిచ్చితిని మనసున పశ్చాత్తాపపడుట లేదు, పరోపకారము పరమధర్మము. ఆశ్రితుల గాపాడుట పరమధర్మము. అక్కసెల్లెండ్రకును, అన్నదమ్ములకును మాత్రమే యిచ్చిన లెక్క-తీరిపోదు. ఈదుర్దినమున సమస్తదేశము నాద్యారము నాశ్రయించియున్నది. నా ముప్పదికోట్ల సోదరీ సోదరు లీ దేశమున గలరు. వారిలో ననేకు లనాహారమున మృత్యుముఖమున బడుచున్నారు. అధికాంశులు దుఃఖికష్టములకు బాల్పడి యొకవిధముగ జీవితులుగ గనపట్టుచున్నారు. వారిహితము నన్వేషించుచుండుట నాధర్మము.

ఏమందువు? ఈవిషయమున నీవు నా సహధర్మిణి వగుదువా? మిగుల సామాన్యనివలె నాహారవస్త్రములనంది, తప్పని సరిగ నేమి యావశ్యకమో వానినే స్వీకరించి, సర్వస్వము నా నిర్వికారునకు సమర్పించుటయే నా యభీష్టము. నీ వంగీకరించిన నీవు త్యాగము చేయగలిగిన నావాంఛ పూర్ణము గావచ్చును. “నే నెట్టియున్నతిని గనజాలనైతిని” అని నీవు చింతించియుంటివి. ఈ యున్నతపథమును జూపితిని. దీని ననుసరించెదవా?

రెండవ పిచ్చిభావము నామనసు నిపుడు గట్టిగ నావరించియున్నది. ఏవిధముననైన నీశ్వరసాక్షాత్కారము నంది తీరవలెను. ప్రస్తుత కాలధర్మము ఈశ్వరనామమును మాటి మాటికి నోట నుచ్చరించుట, సకలమానవుల సమక్షమున

## శ్రీ ఆరవింద తీర్థము

బ్రాహ్మనసలుపుట, లోకమునకు నేను ధార్మికుడను గానా యని నిరూపించుట ; ఇది నాకు వలదు. ఈశ్వరు డున్నచో నాతని యస్తీత్వము ననుభవించుటకును, ఆయనను దర్శించుటకును ఎద్దియో యొక పథ ముండును. ఆపథ మెంత దుర్గమ మైనను నన్వేషించుటకు దృఢసంకల్పుడనై యుంటిని. హిందూధర్మమున నిజశరీరమున మార్గమున్నదని చెప్పబడినది. పోవుదారి జూపబడియున్నది. వాని నన్నింటిని ఆచరించుట నారంభించితిని. ఒకమాసములో వాని ననుభవమునకు దేగల్గితిని. హిందూధర్మముసంగతి యబద్ధముగాదు. ఏయేచిహ్నముల నిది యుల్లేఖించెనో వాని నన్నింటిని బొడగాంచుచుంటిని. ఇపుడు నిన్నుగూడ నాపథమునకు దోడ్కొనిపోవుట కత్యంత వాంఛితుడ. వెంటనే వొంటరిగ నడువజాలవు. ఏలనన నీ కంతజ్ఞాన మింకను రాలేదు. కాని నా వెంబడించివచ్చిన నేయాటంకము లేదు. ఆమార్గమం దందఱు సిద్ధినందగలరు. ప్రవేశించుట మాత్రము నీ యభివాంఛయం దాధారపడియున్నది. ఎవరును నిన్ను బలవంతముగ బట్టి తీసికొనిపోజాలరు. నీ కిష్టమున్నచో దానివిషయము స్పష్టముగ వ్రాసెదను.

మూడవ యున్నాద మిది. ఏ యితర మానవులందఱు స్వదేశము నొక జడపదార్థము, కొంతభూమి, క్షేత్రవన పర్వతనదీసమానమని భావించుచుందురో దానిని నేను జననీ రూపమున తలంచుచుందును. భక్తితో బూజసల్పుదును. మాతృవక్షుమున నుపవిష్టుడై యొకనిశాచరుడు రక్తపానముం జేయుట కుద్యమించిన బుత్తు డేమిసేయును ? నిశ్చింతభావమున నాహారము భుజించుచు, ఆలుబిడ్డలంగూడి, యామోద

ప్రమాదములయందు ముక్తుడైయుండునా? లేక మాతను, రక్షింప సమకట్టునా? ఈపతితజాతి నుద్ధరించుబలము నాయందున్నది. అయ్యది శరీరబలము కాదు. అస్త్ర శస్త్ర శతఘ్ని మూలమున నేను రణరంగమునకు బోవుటలేదు, జ్ఞానబలముతో. క్షత్రియతేజము ఏకమాత్రతేజము గాదు. బ్రహ్మతేజముగూడ నున్నది. ఆతేజము జ్ఞానములో సుప్రతిష్ఠమైయున్నది. ఈభావము నూతనముగాదు. ఈనాటిదియుగాదు. ఈభావముతో నేను జన్మించియుంటిని. ఈభావము మజ్జాగతము. దైవమీ మహావ్రతసాధనమునకై యీ లోకమునకు నన్నంపియుండె. చతుర్దశవర్షప్రాయమునుండి బీజమంకురింపదొడంగె. అష్టాదశప్రాయమున నాప్రతిష్ఠ దృఢమై యచలముగా నారంభించెను. నీవు పినతల్లిపలుకులు విని 'ఎచ్చటి నుండియో యీదుష్టమతివచ్చి నాసరళస్వభావుడగు స్వామిని కుపథమునకు లాగుకొనిపోవుచున్నా'డని భావించియుంటివి గదా? నీపతి ఆమానవుని మఱియు నూర్లకొలది మానవులను ఆమార్గమున - కుపథముననో సుపథముననో - ప్రవేశపఱచె. మఱియు వేలకొలది మర్త్యుల బ్రవేశింపజేయును. నా జీవితములో కార్యసిద్ధియగునని నేను దృఢముగ వక్కాణించుట లేదు. కాని నిశ్చయముగ ఫలించును.

నీ వీవిషయమున నేమిచేసెదవు? పత్ని పతియొక్క శక్తి. నీవు ఉపకు శిష్యురాలవై పాశ్చాత్యుల పూజామంత్రజపతపముల నాచరించెదవా? ఉదాసీనవై భర్తయొక్క శక్తిని నశింపజేసెదవా? లేక సహానుభూత్యుత్సాహముల ద్విగుణము చేసెదవా? "ఈ సమస్తమహాత్మకార్యములయందు నావంటి



## శ్రీ ఆ ర వి ం ద జీ వి త ము

సామాన్యస్త్రీ ఏమిచేయగలదు? నాకు మనోబలములేదు" అని భావించుచు భయము నొందుచుందువా? దానికి సులభోపాయ మున్నది. ఈశ్వరుని యాశ్రితవు కష్టు. ఈశ్వర ప్రాప్తిపథమున నొకపరి ప్రవేశింపుము. నీకేమి యభావముగ నున్నవో వాని నన్నింటిని నాతడే శీఘ్రముగ బూర్ణము నేయును. ఎవరు భగవంతుని యాశ్రితు లయ్యెదరో వారిని భయము క్రమక్రమముగ విడిచివెడలును. నాయెడ విశ్వాస మున్న బరులమాటలు వినక నామాటనేవినిన నేను నీకు నా బలము నియ్యగలను. అందున నాబలమునకు హాని సంభవించక వృద్ధియేపొందును. భార్య భర్తయొక్క శక్తియని తెలిసికొనుము. పతి పత్నియందు స్వరూపప్రతిమూర్తిం గాంచి యామెకడ దన మహదాకాంక్షాప్రతిధ్వనిని విని ద్విగుణశక్తిని జూచును.

చిరకాల మీవిధముననే ఉండువా? "నేను మంచి వస్త్రముల ధరించెద; మంచిపదార్థముల భుజించెద; హాసించెద; ఫలనముచేసెద; అనేకవిధములగు సుఖముల ననుభవించెద"—ఈవిధముగ తలపోసెదవా? ఇట్టితలంపును ఉన్నతి అనరు. ప్రస్తుతము మనదేశనారీబృందజీవన మతిసంకుచితమై హేయమై శోచనీయాకారము ధరించినది. నీ వీయాకారమును విసర్జింపుము. నాతోరమ్ము. భగవంతునికార్యము సల్పుటకై ఈజగత్తునకు విచ్చేసితిమి. ఆకర్త నారంభింతము.

నీస్వభావమునం దొకదోష మున్నది. నీవత్యంత సరళ ప్రకృతి గలదానవు. ఎవరెద్దిచెప్పిన నద్దాని నమ్మెదవు. అందువలన మనస్సు సర్వదా యస్థిరముగనుండు. బుద్ధి వికాసము

నొందదు. ఏకార్యమునందు నేకాగ్రత యుండదు. నీవీ లోపమును బోగొట్టుకొనవలెను. ఏయొక్కరిమాటయో విని జ్ఞానార్జనము నేయవలయును. ఒకదానియందే లక్ష్యముంచి యచలితచిత్తమున కార్యసాధనము జేయవలయును. లోకనిందావిద్రూపముల దుచ్ఛముగా నెంచి స్థిరభక్తి నుంచవలయును.

మఱియొకదోష మున్నది. అయ్యది నీస్వభావదోషముగాదు, కాలదోషము. వంగదేశమం దిట్టికాలపరిణామ మేర్పడినది. గంభీరవిషయముల గంభీరభావమున వినజాలకున్నారు. ధర్మము, పరోపకారము, మహదాకాంక్ష, మహదుద్యమము, దేశోద్ధరణము, ఏదిగంభీరమో, ఏదియున్నతియో, ఏది మహత్తరమో ఆసమస్తమును బరిహాసవిద్రూపముల నేయుదురు. పరిహాసమున నెగురగొట్టెదరు. బ్రహ్మసమాజవిద్యాలయమున నుండుటచే నీకాదోషము కొంచెమున్నది. వరేంద్రునికి గూడ నుండెడిది. అల్పపరిమాణమున మనమందఱము నీదోషమున దూషితులము. దేవఘరమందలి ప్రజలలో నాశ్చర్యకరముగ నిది పెరిగిపోయినది. ఈ మనోభావము దృఢమనమున విడువవలెను. నీ వది సహజముగ జేయగలవు. మఱియు నొకపరిచింతించుటయం దభ్యాసము చేసిన నీపూర్వస్వభావము ప్రస్ఫుట మగును. పరోపకార స్వార్థత్యాగములందు నీ హృదయ మున్నది. కేవలము నీమనోబలమే యభావము. ఈశ్వరోపాసన సలిపిన తిరిగి యాబలము సంప్రాప్త మగును.

ఇదియే నాగుప్తవాక్యము. ఎవరికడ బ్రకాశపటుపకధీరచిత్తమున చింతించుచుండుము. ఇందు భయపడుట కేమియు లేదు. కాని చింతింపవలసినవిషయము లనేకము లున్నవి.

## శ్రీ అరవిందజీవితము

తొలుదొలుత సేమియు చేయ నవసరములేదుగాని ప్రతిదిన మొక యరగంట నే పీశ్వరధ్యానమున మగ్నమైయుండవలెను. ఆయనకడ ప్రార్థనారూపమున బలవతికావలె ననువాంఛ ప్రకాశపఱుపవలెను. క్రమక్రమముగ స్వాంతమందు సిద్ధ మగుచు సర్వదా యాతని నీవిధమున బ్రార్థించుచుండవలెను. “నేను నా ప్రాణనాథుని జీవనోద్దేశమును ఈశ్వర ప్రాప్తి పథమునుండి మఱియొక సర్వకాల సర్వావస్థలయందు సహాయురాలనై సాధనభూత నగుదునుగాక” ! ఇదియే చేయుచుండుము.

ఇట్లు

నీపతి.

తుదకు ౧౯౦౫ అక్టోబరు తే ౧౭ దీని వంగ దేశవిభజనము శాసన మై యములులోనికి వచ్చెను. ఈ విభజనమును రద్దు గావించి తీరవలయు నని ‘రక్షా’ బంధనము ధరించి దీక్షవహించని వంగీయుడు లేనంతటి తీవ్రోద్రేకము లుదయించెను. ఈ యుద్రేకమే నూతనోద్యమముగా రూపుదాల్చి ఆర్యావర్తమున కంతకు నెగ బ్రాకినది. ప్రజలు తమ వ్యతిరేకాభిప్రాయముల నానా రూపముల వెల్లడించుకొలదియు ప్రభుత్వము వారు నిర్బంధశాసనములను బ్రయోగించ నారంభించిరి.



శ్రీలరవిందు లీసమయమున నాటి స్థితిగతుల యథార్థ  
రూపమును స్వయముగా నెఱుంగుటకు వంగదేశమునకు  
వచ్చియుండెను. ప్రభుత్వమువా రేసంకల్పముతో వంగ  
దేశమును రెండుగా విభజించి విడగొట్టినను ప్రజలలో  
మాత్రము తీవ్ర ప్రతిక్రియ లొనర్చుటకు కని విని  
యెఱుంగని యేకీభావ మేర్పడినది. అందుననే మితవాద  
నాయకుడగు గోపాలకృష్ణ ఘోష్టాకే యాధిపత్యమున కాశీ  
పట్టణమున ౧౯౦౫-వ సంవత్సరమున డిసెంబరు మాస  
మున సమావేశమైన దేశీయ మహాసభయందు ప్రభు  
త్వమువారి నిర్బంధచర్యలను ఖండించుచు 'వంగదేశ  
మును విభజించిన విపరీతచర్య కా స్థితిలో ప్రతీకార  
ముగా వంగీయు లవలంబించిన బహిష్కారోద్యమము  
న్యాయము శమర్థనీయము' నను తీర్మాన మేకగ్రీవముగా  
నంగీకృతమైనది. దేశమం దంతటను ప్రతిదినము సభ  
లతో తీర్మానములతో నిండిపోయెను. వందేమాతరమను  
ధ్వనులు మిన్ను ముట్టుచుండెను. బహిష్కారాయుధ  
ప్రయోగము ముఖ్యముగా బారిసాల్ మండలమునందు  
విషమదశను తెచ్చిపెట్టినది. ఆ సమయమున ౧౯౦౬-వ  
మార్చిలో నచ్చట సమావేశమైన వంగరాష్ట్రీయ మహా  
సభ అధికారుల ఆగ్రహమునకు బలియైనది. పలువురు

ప్రతినిధులను సేవాదళమును లాఠీలతో ప్రహరించిరి. మండలాధికారి యగు ఎమర్కదొర సురేంద్రనాథునంతటి మితవాదిని, 'వంగదేశమునకు కిరీటములేని చక్రవర్తి' యని బిరుదమందిన నాయకుని, అవమానపఱచి, పైపెచ్చు కోర్టు ధిక్కారమును నేరారోపణ మొనర్చి రెండువందల రూప్యముల యపరాధమును విధించిరి. ఆ సభకు బారిసాలు వెల్లియుండి యీబీభత్సప్రదర్శనమును స్వయముగా జూచివచ్చిన శ్రీ అరవిందులు బరోడాలో నొక బహిరంగోపన్యాసమునందు నాటి విషమస్థితిని వివరముగా వెల్లడించియుండిరి. దేశీయులు కన్నతల్లిని 'వందే మాతర' మని యెలుగెత్తి స్మరించుట నమస్కరించుటయే నేరముగా పరిగణించబడెను. విద్యార్థులు సభలకే వెళ్లరాదని నిషేధపుటుత్తరవులు సృష్టించబడెను. ఈవిషాదదృశ్యమును గండ్లార జూచిన శ్రీ అరవిందులకు, వంగదేశమున కొదవిన యుత్సాహము, నపు డుద్భవించిన నూతనోద్యమము కేవలము పాలితపాలకసంఘర్షణోద్భవముగాక ఈశ్వరనిర్దేశ మని ఆధ్యాత్మికదృష్టితో విశ్వసించిన శ్రీ అరవిందులకు వంగమాతయాక్రందన మాహ్వనమయి హృదయవిదారణము గావించినది. ఈహృదయ

వేదనమం దుద్భవించిన 'తల్లియాహ్వానము నందికొని  
 సేవ చేయుము' అను అంతర్వాణి యాదేశము నాల  
 కించి కాబోలు గంఠ జూలై నెలలో శ్రీ అరవిందులు  
 బరోడాకళాశాలలోని తొమ్మిదివందల రూప్యముల  
 మాసవేతనములోనున్న ఉపాధ్యక్షుపదవిని తృణప్రాయ  
 ముగా ద్యజించి వంగదేశమునకు వచ్చిచేరిరి !







# శ్రీ అరవింద జీవితము

మూడవ తరంగము

జాతీయవిద్యాసంఘము — తత్సంబంధము

వంగదేశము నావరించుచుండిన నూతనోద్యమ నిరంకుశ పరిపాలనసంఘర్షణసంజనితములగు స్వదేశీ - బహిష్కారములను నమగ్రముగా సాగించుటకు, ప్రభుత్వపాఠశాలలకు బ్రత్యామ్నాయముగా జాతీయ విద్యాలయములను నెలకొల్పవలయు నను సంకల్పము జాతీయవాదుల కుదయించి తత్ప్రయత్నము లారంభ మాయెను. ప్రభుత్వవిద్యావిధాన మిహపరదూరమై కేవలము విదేశప్రభుత్వమున కూడిగము చేయుటకు వలయు నుపకరణములను తయారుచేయు ఖాగ్గానాలుగా వారి విద్యాలయములు పరిణమించుచున్నవను భావము వ్యాపింపజొచ్చెను. విద్యావంతుల కుద్యోగము లిచ్చి

తృప్తిపఱుపజాలకనో, జీవనాధారములేక యాశాభంగముతో, తన్మూలమున గలుగు ద్వేషభావముతో, ప్రభుత్వమువారిపై దేశీయుల నుసికొల్పుచున్నారని విద్యావంతులను శాంతపఱచి యూరడించి సానుభూతి నందుటకో, మఱికారణముచేతనో, నేడు ప్రభుత్వవిద్యావిధానము లోపభూయిష్ఠ మని పరివర్తన మవసర మని ప్రభుత్వోద్యోగులుకూడ విమర్శించుట పరిపాటియైనదిగాని నాడుమాత్రము జాతీయవాదులే విజాతీయవిద్యావిధానమువలని యనర్థములను గుర్తించి తన్ని వారణోపాయముల నారయ నారంభించియుండిరి.

ఆంగ్ల భాషామూలమున చరిత్రము, శాస్త్రము, సర్వము బోధించుట కాలహరణ మని, బాల్యవయస్కులగు విద్యార్థుల మనోబుద్ధులు శరీరపాటవములు నశించి యెందుకును గొఱగాకపోవుచున్న వని, మాతృభాషలలోనే విద్యాబోధన మొనర్చవలెనని పక్షభేదములులేక దేశీయు లందఱు నంగీకరించసాగిరి. ఇందులకు తోడు విద్యార్థులు రాజకీయసభలకు బోరాడను నిషేధపు టుత్తరువులు తీవ్రరూపము దాల్చినవి. ఈవిషయమై బెంగాలుప్రభుత్వ కార్యదర్శియగు కార్లై దొరగారు రహస్యపుతాళిదొంగలను మండలాధికారులకు బంపుటయు,



రంగపూరుమండలాధికారి యామండలములోనియున్నత  
పాఠశాలావిద్యార్థులు రాజకీయసభకు హాజరైరని ఎను  
బదియాఱుగురు విద్యార్థులకు ఐదేసిరూప్యములవంతున  
నపరాధము విధించుటయు నంత నాపాఠశాలలోని బాలు  
రందఱును సుమారు మూడువందలమంది నమ్మెకట్టు  
టయు దత్ఫలితముగా నాలుగైదు దినములలోనే  
మొట్టమొదట జాతీయపాఠశాల స్థాపిత మైన దను  
అసమానగౌరవ మామండల మందుటయు నాటిరాజ  
కీయచరిత్రను దిలకించిన తెలియగలదు. ఉడుకురక్త  
ముతో నుత్సాహోద్వేగములతో సభలకు హాజరైన  
బాలురను విద్యార్థులను నానావిధముల శిక్షించి, తుదకు  
వారి భావిజీవితమునకే భంగము గలుగునట్లు ప్రభుత్వ  
పాఠశాలలో ప్రవేశించి విద్యాభ్యాసము చేయరా దని  
కఠినశాసనము గావించి, పాఠశాలలనుండి వెడలగొట్ట  
నారంభమాయెను. ఇట్లెందఱో వందలకొలది వెడలగొట్ట  
బడిన విద్యార్థు లూరక తిరుగాడుట దేశానర్థదాయక  
మగునేమో యని పెద్ద లందఱును గుర్తించిన ఫలమే  
జాతీయ విద్యాసంఘ స్థాపనము. సర్. గురుదాస బెనర్జీ,  
రసవిహారి ఘోషు, భూపేంద్రనాథబోసు, డాక్టరు నీలరత్న  
సర్కారు మున్నగు ప్రముఖులు సుమారు ముప్పదిమంది

పరిపాలనా సంఘసభ్యులై సంఘోద్దేశ విధానములను  
దెలుపుచు ప్రణాళికను బ్రకటించిరి. కలకత్తాలో జాతీయ  
కళాశాలను ౧౯౦౬ నవంబరు ౧౭-న తేదీని స్థాపించిరి.  
ఈకళాశాలకు ప్రధానాచార్యులుగా నుండి సాయపడ  
వలసినదిగా బై విద్యాసంఘమువారు శ్రీఅరవిందుల  
నాహ్వానించిరి. భరతమాతసేవ చేయుటకే సర్వము  
త్యాగమొనర్చి సిద్ధముగానుండిన శ్రీఅరవిందులు, నేటి  
బాలురే విద్యాధులే నిజమైన జాతీయవిద్య నభ్యసించి  
తత్త్వాలమున విజ్ఞానవంతులై శక్తిమంతులై దేశభక్తులై  
చూత్యదేశము నుద్ధరించు భావిపౌరులు గాగలరని విశ్వ  
సించుచుండిన శ్రీఅరవిందు లీయాహ్వానమును వంగ  
మాత యాదేశముగా నంగీకరించి యత్యల్ప- డెబ్బదైదు  
రూపాయలని పేరు, అదియు సొంతముగా స్వీకరించినట్లు  
లేదు- గౌరవభృతితో నాచార్యపదవిని స్వీకరించిరి.

సుబోధచంద్రమల్లిక్ ప్రప్రథమమున, తా నంత  
శ్రీమంతుడు గాకున్నను, లక్షరూపాయ లా విద్యాసంఘ  
మున కిచ్చి మార్గదర్శి యాయెను. మఱొక శ్రీమంతు  
డిరువదివేల వార్షికాదాయము లభించు స్థిరచరాస్తులను  
సమర్పించెను. వేఱొక శ్రీమంతుడు రెండులక్షలరొక్క  
మును కలకత్తాలో నొక దివ్యభవనమును దాన మొన

శ్చేను. ఇట్లు శ్రీమంతు లుదారులై భూరివిరాళము లొనం  
గుటవలన ప్రతినంవత్సరము ఏబదివేల రూపాయ లాదా  
యము వచ్చు మూలధనమేర్పడి విద్యాసంఘమున కార్థిక  
బలము చేకూరినది. కాని శ్రీఅరవిందుల సేవాభాగ్యము  
మాత్ర మాకళాశాల కెక్కువకాలము లభించినదిగాదు.  
విద్యాసంఘమును బాలించు నధికారము కైవసము చేసి  
కొనిన మితవాదులకు-విజాతీయవిద్య నభ్యసించి ప్రభు  
త్వోద్యోగమున పాశ్చాత్య వ్యామోహమున బుట్టి పెరి  
గిన పెద్దలకును- శ్రీ అరవిందులకును ఆదర్శవిధానము  
లందు భిన్న భావము లేర్పడి పొత్తుగుదిరినదికాదు. ఆధ్యా  
త్మికముగానేమి భౌతికముగానేమి ప్రపంచమునకు  
నాయక మణిగా నుండిన భరతమాతయొక్క తొల్లింటి  
వైభవస్వరూపమును హృత్పీఠమున జిత్రించుకొని  
యూహాగానముచేసినది జాతీయవాదులు. విజాతీయ  
సంస్కర్మమువలన నానావిధములను చెడి యేర్పడిన దేశ  
దారిద్ర్యమునకు భావదాన్యమునకు దురపిల్లి దేశమును  
పునరుద్ధరించుటకు దీక్షవహించి సర్వము త్యాగమొనర్చి  
బలిగా నిశ్చయించినది జాతీయవాదులు. వీరి మనోభావ  
ములం దుండియే యుద్భవించి, వీరి నిరంతరప్రయత్న  
మువలననే రూపు దాల్చిన జాతీయవిద్యాసంఘమునందు



తమ యాదర్శానుగుణముగా వ్యవహారముల నిర్వహించుటకు స్వాతంత్ర్యము లేకపోవుటయు ధనవంతులను కారణముచే జాతీయవిద్యాస్వరూపమునే యెఱుంగని ఇతరులు సర్వాధికారము చెలాయించుటయు సంభవించినది. స్వాతంత్ర్యమును గోల్పోయిన దేశమం దిట్టి విషమదశ పరిపాటియగుటలో వింతలేదు.

శ్రీ అరవిందుల జాతీయవిద్యాదర్శము మహత్తమమైనది. వేదకాలపునాటి 'విద్యా'పద నిర్వచనమున కనుగుణమై, ఆధునిక ప్రపంచ భౌతికవిజ్ఞాన సమ్మిళితమై, భుక్తిముక్తిదాయకమై యమోఘమైనది. అంతస్స్థితమై యున్న ఈశ్వరత్వమును బాహ్యజీవితమందు ప్రస్ఫుటమొనర్చి భగవద్గీలావిలాసమును బరిపూర్ణమొనర్చుటయే విద్యవలని మహత్తమప్రయోజన మని శ్రీ అరవిందులు వెల్లడించియున్నారు. జాతీయవిద్య, జాతీయవిద్యాపద్ధతులను గుఱించి శ్రీ అరవిందు లాకాలమున రచించిన వ్యాసములను బఠించినవారికి వారియాదర్శవిధానములు తెలియగలవు. ఆవ్యాసము లిపుడు గ్రంథరూపమున ముద్రితములై వెలువడియున్నవి. జాతీయవాదులు ప్రభుత్వపాఠశాలలకు ప్రత్యామ్నాయముగా జాతీయపాఠశాలలుండవలయు నని సంకల్పించగా విద్యాసంఘములోని

మితవాదులు ప్రభుత్వాధికారుల యాగ్రహమునకు గురియగుదుమేమో యను భయసందేహములతో ప్రభుత్వవిద్యావిధానములోని లోపములను కొంతవఱకు తొలగించి ప్రభుత్వవిద్యాలయముల కుపాంగములుగా దోవాదములుగా నుండవలయు నని నిశ్చయించిరి. వేయేల? వారి యాదర్శవిధానముల నన్నింటిని ప్రభుత్వమువారి కోపానలమునకు బలిగాకుండునట్లును, నాటియొడుదుడుకులుపశమించినతరువాత నెప్పటికైనను ప్రభుత్వసంబంధమేదో యొకవిధముగా నుండి వారి డిగ్రీల నందుటకు వీలుగా నుండునట్లును తగురీతి కుదించి మార్చి జాతీయవిద్యను నేతిబీరకాయగా నామావశిష్టము గావింప నెంచిరి. ఈస్థితిలో శ్రీలరవిందులకు బరోడాకళాశాలలో నాంగ్లము చరిత్రము బోధించుచుండునట్లే యిచ్చటను బోధించుటతప్ప తనయున్నతభావములకు విధానములకు ననురూపముగా వ్యవహారములను తీర్చిదిద్దుటకు వీలుగా నందున వారచిరకాలములోనే ఆచార్యపదవినుండి విరమించి కళాశాలసంబంధమును విసర్జించుకొనిరి.

‘వందేమాతరం’ పత్రికాసంబంధము

నాడు జాతీయపక్షమున దినపత్రిక లంతగా లేవు. తిలక్ లోకమాన్యుని ‘కేసరి’యను మరాటీవారపత్రికొక్క

టియే జాతీయవాదపక్షమును సంపూర్ణముగా నామోదించి ప్రచార మొనర్చుచుండినట్లు కనబడుచున్నది. నూతనోద్యమసిద్ధాంతవిధానములను వెల్లడించుటకు జాతీయపక్షమున లోకమం దంతటను ప్రచారము గావించుటకును ఆంగ్లమున దినపత్రికను స్థాపించవలసిన అవసరమేర్పడినది. అంతకుముందు కొలదిదినములక్రిందటనే బ్రహ్మబాంధోపాధ్యాయస్వాము లను ప్రతిభాశాలి, త్యాగమూర్తి, జాతీయవాది వివిన చంద్రుని సాయముతో 'వందేమాతరం' అను వారపత్రికను స్థాపించియుండిరి. జాతీయపక్షనాయకు లగు తిలక్ లోకమాన్యుడు, శ్రీఅరవిందులు, అశ్వినీ కుమారదత్తు, సుబోధచంద్రమల్లిక్ మున్నగువారు సుబోధచంద్రమల్లిక్ గారిగృహమందు, సమావేశమై, నూతనముగా స్థాపితమైన ఆ 'వందేమాతరం'పత్రికనే జాతీయపక్షముక్రింద, జాయింటుస్టాక్ కంపెనీ స్థాపించి, ఆసంఘమువారు దినపత్రికగా నిర్వహించవలయు ననియు, ఆకంపెనీమ్యానేజింగు డైరెక్టరుగా తత్పత్రికా ప్రధానసంపాదకులుగా శ్రీఅరవిందులే యుండవలయు ననియు తీర్మానించిరి. శ్రీఅరవిందుల సంపాదకత్వమున వెలువడ నారంభించినదిమొదలు 'వందేమాతరం' పత్రిక పత్రికాప్రపంచమున కని విని



యెఱుంగని నూతనవాతావరణమును కలిగించ నారంభించెను. ఆ సేతుహిమాచల మార్యావర్తదేశమందేకాక పాశ్చాత్యదేశమందును తన దివ్యసందేశములను ముక్తకంఠముతో ననుదినము గాన మొనర్చుచు వ్యాప్తిగాంచుచుండెను. శ్రీఅరవిందులు జాతీయకళాశాలలో నేయేబది యఱువదిమంది విద్యార్థిబృందమునకో జాతీయధర్మసూత్రముల నేర్పుటకు బదులు అఖిలభారతీయులకు జాతీయతాస్వరూపమును విప్పి చెప్పనాచార్యు డాయెను.

ప్రప్రథమమున తనయానందమత మనునవలలో 'వందే మాతరం' మంత్రోపదేశ మొనర్చి గానము చేయించినది ఋషి బంకించంద్రులే అయినను ఆమంత్రార్థమును వెల్లడించి భరతమాత కేవలము నదీఋర్వతారణ్యమయమైన కేవలజడముగాక సర్వశక్తిప్రదీపితయగు శక్తిస్వరూపిణి యని ధర్మపత్నికి వ్రాసినలేఖలో వివరించి నట్లు, యథార్థస్వరూపమును బ్రస్ఫుట మొనర్చి వందే మాతరమనుగానమును సజీవ మొనర్చి భారతపుత్రులు పులకాంకితు లగునట్లు ప్రచారమునకు తెచ్చినది శ్రీఅరవిందులే. స్వరాజ్యసామ్రాజ్యసంబంధముల నాధ్యాత్మికదృష్టితో విమర్శించి, 'సంపూర్ణస్వాతంత్ర్యమే' మన యాదర్శ మని నిర్భయముగా లోకమునకు చాటినది

‘శ్రీఅరవిందులే. ఐర్లెండు సిక్స్థి విధానముంబోలిన స్వాతంత్ర్య సంపాదనావిధానమును భారతదేశమునకు జూపించి ‘షరిపాలనాధికారము లేనంతవఱకు ప్రభుత్వముతో సహాయనిరాకరణ మవలంబించవలయు’ నని ‘స్వసహాయముననే ఆధారపడి కార్యసిద్ధిగాంచవలయు’ నని మున్నుండు హెచ్చరించినది శ్రీఅరవిందులే. ఈ సత్యము ‘నాదేశీయుల కొక బహిరంగలేఖ’యను శీర్షిక క్రింద ౧౯౦౯ లో వారు రచించినలేఖను పఠించిన వారికి తెలియగలదు. వారు చాటిన ప్రతి యాదర్శ విధానమును అధ్యాత్మజ్ఞాన సంజనితమై, ధర్మశాస్త్ర సమ్మతమై, సద్ధర్మ షరిపాలనా సూత్రముల కనుగుణమై, ప్రతిపక్షులును ఖండింపజాలనంత హేతు బద్ధసమన్వితమై యుండెను. అందుననే శ్రీ అరవిందుల సంపాదకత్వమున వెలువడుచుండిన ‘ వందేమాతరం ’ పత్రిక ఆంగ్లభాషాపరిచయము గలవారి కనుదినము పఠించు పారాయణగ్రంథమై యుండెను. ఆ పత్రికలోని సంపాదకీయవ్యాసము లిండియాలోని యన్ని పత్రికలందేకాక లండన్ పట్టణములో ప్రభుత్వములనే తారుమారు గావించగల ‘ టైముస్ ’ పత్రికారాజము నందును పునర్ముద్రితము లగుచుండెను.

అంతవఱకు ' భిక్షాం దేహి ' యని తమకష్టముల నేకరవుపెట్టుకొనుచు మఱికొన్నియుద్యోగము లిప్పించు డని విద్య చెప్పించుడని ఈ యా సాయములను జేయుడని ప్రార్థనలతో తృప్తిచెందుచుండిన దేశీయమహాసభలో నూతనశక మారంభింపగల అద్భుతపరివర్తనము దేశమందీపత్రికామతల్లివలన నేర్పడినది. అందుననే ౧౯౦౬-వ సంవత్సరమున కలకత్తాలో సమావేశమైన దేశీయమహాసభయందు భారతపితామహుడుగా బూజనీయుడైయుండిన స్వర్గీయ దాదాభాయి నౌరోజీ యధ్యక్షతక్రింద స్వరాజ్య-స్వదేశీ-బహిష్కార - జాతీయవిద్యలనుగుఱించిన తీర్మానము లామోదితములై మితవాదనాయకులకు కన్నెఱ్ఱనై పక్షభేదములు విజృంభింప నారంభించెను. జాతీయపక్షమునకు నిజముగా శ్రీ అరవిందులే సంజీవియైనను పేరుప్రతిష్ఠలను ప్రకటనాడంబరములను గాంక్షించని నిరాడంబరప్రియు డగుటచే తానే తిలక్ లోకమాన్యుని జాతీయపక్ష నాయకునిగా వరించి వారి కగ్రస్థాన మొసంగి తా నండయై యుండెను.

శ్రీ అరవిందులలేఖనీ మాహాత్మ్యమువలన ' వందే మాతరం ' పత్రికామతల్లి యనుదినము జాతీయతత్త్వమును బోధించి స్వయంసాహాయ్యమున చేయగలకార్య



విధానమును స్పష్టముగా నాదేశించి దేశీయులను ముఖ్యముగా వంగీయుల నుత్తేజవంతుల గావించి వీరావేశమున ముంచివైచినది. విద్యలయందు, శిక్షణలయందు, భావములందు, నిత్యవ్యవహారములందు స్వదేశీతత్త్వము వెల్లడిగా నారంభించెను. విదేశవస్తుబహిష్కారము సంపూర్ణ నిజయముగాదొడంగెను. ప్రభుత్వ విద్యాలయములు బహిష్కరింపబడి దేశమం దెల్లెడల జాతీయపాఠశాలలు స్థాపింపబడెను. ప్రభుత్వన్యాయస్థానములు బహిష్కరింపబడి సంచాయతీ పద్ధతులవలన నాయా మండలములలోని పెద్దమనుష్యులు లక్షలకొలది విలువగల వ్యవహారములనుభయకక్షలవారును శిరసావహించునట్లు ధర్తముగా న్యాయముగా తీర్మానింప నారంభించిరి. ప్రభుత్వము వారి సాయము నపేక్షించరా దనుభావముతో ప్రతి ప్రదేశమునను స్వచ్ఛందసేవకబృందమును నెలకొల్పిరి. వారే ప్రజాహిత కార్యములందు రక్షకభటులై సేవచేసి పౌరుల ప్రీతివిశ్వాసములను బడయుచుండిరి. ఇంతటి ఫలప్రదమగు కార్యవిధానమును నిర్ణయించి దేశమునందు స్వాతంత్ర్యపిపాసతో ధైర్యోత్సాహములతో నూతన వికాసమును గలిగించుచున్న 'వందేమాతరం' పత్రిక ప్రభుత్వాధికారుల యాగ్రహమునకు బాత్రమగు

టలో విచిత్ర మేమియు లేదు. అప్పటికిని నిజసంపాద  
 కీయవ్యాసములకంటె 'యుగంధర్' 'సంధ్య' మున్నగు  
 తీవ్రవాదదేశభాషాపత్రికలనుండి యెవరో యనువదించి  
 ప్రకటించినవ్యాసములు రాజద్రోహకరములుగా నున్న  
 వని శ్రీఅరవిందులపైనను పత్రికాసంబంధముగల మఱి  
 కొందఱపైనను ప్రభుత్వమువారు నేరారోపణము గావిం  
 చిరి. ఈ సందర్భముననే విసినచంద్రపాలు డంతగా  
 కనివిని యెఱుంగని నూతనమార్గము ద్రొక్కి బ్రిటిషు  
 వారి న్యాయస్థానములందు ముఖ్యముగా రాజద్రోహపు  
 కేసులవిషయమున సాక్ష్యమిచ్చుట మనస్సాక్షికి విరోధ  
 మని సాక్ష్యమియ్య నిరాకరించి తన్మూలమున కోర్టు  
 ధిక్కారనేరమునకుగా నాఱుమాసముల కారాగార  
 వాస మనుభవించిరి. శ్రీఅరవిందులపై నారోపించిన  
 నేరము ఋజువు గానికారణమున నిరుపయోగమై శిక్ష  
 విధించుటకు వీలులేకపోయినది. ప్రభుత్వాధికారులు  
 శ్రీఅరవిందులపై నెత్తినప్రథమదండయాత్ర ఇట్లు భగ్న  
 మైనది. ఈకాలమున శ్రీఅరవిందులు తమధర్మపత్నికి  
 వ్రాసిన మఱియొకయుత్తరము నీక్రింద బ్రకటించు  
 చున్నాము. ఇందువలన నాడు వారి నావరించియుండిన  
 కార్యభారము, పెద్దలయెడల వారికిగల నద్భావము, ధర్మ

పత్నికి చేసిన ధర్మోపదేశము, చూపిన ప్రేమాదరణములు తెలియగలవు.

కలకత్తా

౬ డిసెంబరు ౧౯౦౭

ప్రియ మృణాలినీ!

మూడుదినములక్రిందట నీప్రేమపత్రము నందుకొంటి. ఆదివసముననే పచ్చడము నంపియుంటిని. ఎందులకు నీ కది. చేరదయ్యెనో ఊహింపజాలకున్నాను.

\* \* \*  
\* \* \*

నా కిచ్చొట నొకముహూర్త మైనను వ్యవధి లేదు. లిఖించుభారము సమస్తము నామీద నున్నది. కాంగ్రెసు భారము, వందేమాతరముగడబిడ సర్దుపాటు చేయు భారము నాపై నున్నది. నాకు చాల సమయాభావముగ నున్నది. అదియుగాక స్వకార్యము లనేకము లున్నవి. వాని నవహేళ నము చేయజాల.

నామాట నొకదానిని విందువా? ఇపుడు నా కత్యంత దుర్భావనాసమయము. నలుగడల నున్నాది నగునంతటి పనిగా నున్నది. ఈసమయమున నీ వస్థిరమైన నాచింతాదుర్భావన ములు వృద్ధిపొందును. నీ వుత్సాహశాంతనపూర్ణమగు జాబులు వ్రాయుదువేని విశేషశక్తినిబొంది ప్రభుల్లచిత్తంబున సకల విపత్తుల నతిక్రమించగలను. నీకు దేవఘరుపట్టణమున నొంట రిగ నుండుట కష్టతరమని నాకు దెలియును. కాని మనస్సు



## మూ డ వ త ర ం గ ము

దృఢపటచుకొని విశ్వాసమునందు దృష్టియుంచినచో ఆ దుఃఖము హృదయమం దాధిపత్యము చేయజాలదు. నన్నుం గూడి నీ వివాహ మెప్పుడు సమకూడినదో నీభాగ్యమున నీదుఃఖ మనివార్యము. అది మధ్యమధ్య విచ్చిన్నము గాక మానదు. కారణము సర్వసాధారణ వంగదేశీయులబోలె పరివారస్వజనసుఖజీవనము నుద్దేశముగ నెంచజాల. ఈ యవస్థ యందు నాధర్తమే నీధర్తము. నా నిర్దిష్టకార్యసఫలత్వము నీసౌఖ్యమని యెంచనిచో నన్యోపాయములేదు.

మఱియొక సంగతి. నీవెవరింగూడి ఇప్పుడు వాసముచేయు చుంటివో వారిలో ననేకులు నీకును నాకును గురుజనులు. వారేమయిన బరుషవాక్యములు సంభాషించినను అన్యాయవ్యవహారములం జెప్పినను నీవు వారియెడ క్రోధముం బూనవలదు. మఱియు వారేమి యుచ్చరించినను నవియన్నియు వారి మనః పూర్వకవాక్యము లనియు నిన్ను దుఃఖముల పాల్సేయుటకై వచించిరనియు నీ వూహించవలదు. అనేక సమయములందు క్రోధమున తెలియక పరుషవాక్యములు బయల్పడును. వానిని స్వాంతమునం దుంచరాదు. నీవచ్చుట నుండలేనిచో గిరీశబాబునకు జెప్పెద. నేను కాంగ్రెసున నున్నంతవఱకు నీ మాతామహుడు గృహము నం దుండగలడు. ఈదినమున మేదినీపురము బోయెద. తిరిగి విచ్చేసి సకలవ్యవహారముల జక్కబఱచి సూరత్ నకు బోయెద. ౧౫ - ౧౬ తేదీలలో బయనమయ్యెద. జనవరి రెండవతేది మరల వచ్చెదను.

ఇట్లు

నీ వ తి.

## శ్రీ అరవింద జీవితము

### సూరత్ కాంగ్రెసు

పైలేఖిలో సూచించినట్లు ౧౯౦౭ డిసెంబరు మాసాంతమున దేశీయమహాసభాసమావేశమునకు జాతీయపక్షనాయకుడుగా శ్రీఅరవిందులు సూరత్ పట్టణమున కనేక ప్రతినిధులతో వెళ్లియుండిరి. సూరత్ కాంగ్రెస్ విధ్వంసమునకు తిలక-అరవిందుల — మెహతా-ఘోష్టేల వ్యక్తి గతవిరోధములు, అన్యోన్య ద్వేషాసూయాదులు, జాతీయవాదుల తుందుడుకులు కారణములని పెద్దలు కొందఱానా డారోపించియుండినను కొంచెము సూక్ష్మముగాపరిశీలించగలవారికి, జాతీయత త్వమును గ్రహించగలవారికి, దృష్టిభేదములే సిద్ధాంతవిధానములందుగల భిన్నభావములే ముఖ్య కారణము లని స్పష్టము కాగలదు. అఖిలభారత దేశమునకు ప్రజాప్రతినిధిసంస్థయై దేశీయులందఱభావముల గ్రహించి తదనుగుణముగా తీర్మానము తొనరించి దేశాభివృద్ధికి తోడ్పడవలసిన దేశీయమహాసభ నాటివఱకు మితవాదనాయకులగు ఏ మెహతా, ఘోష్టే, వాచా, కృష్ణస్వామిఅయ్యర్ ఆదిగాగల ఐదాఱుగుర నిరంకుశ పరిపాలనమునకు లోనై కేవలము మితవాదుల భుక్తమై యుండెను. ఈ నిరంకుశచర్యల

నంత మొందించి నిజమైన ప్రజాప్రతినిధిసంఘముగా పరివర్తన మొందించ జాతీయవాదులు నిశ్చయించిరి. కలకత్తాలో నంతకు ముందునంవత్సరమే దేశీయమహాసభలో దాదాభాయిపితామహుని యధ్యక్షతక్రింద తీర్మానమైన - స్వరాజ్య - బహిష్కార - తీర్మానములకు మితవాదు లడ్డుదగిలి 'స్వరాజ్య' మనుపదమే విసర్జనీయమై బ్రిటిషుప్రభుత్వాధికారమునకు లోబడిన అధినివేశపరిపాలనమే భారతీయుల ఆదర్శమని తీర్మానించుటకు దీక్షవహించి కుట్రల నెన్నింటినో పన్నసాగిరి. బహిష్కారతీర్మానమునే రద్దుగావించిరి. తుదకీ రెండు తీర్మానములు దేశీయమహాసభలో చర్చించుటకేని యవకాశ మియ్యరాదని దృఢసంకల్పులైరి. ఈతిరోగమనము, ఈనిరంకుశము జాతీయవాదులకు హృదయశల్యమైనది. స్వరాజ్య - బహిష్కార - స్వదేశీ - జాతీయవిద్యలనుగుఱించిన ప్రధానతీర్మానము లీనాలుగును మహాసభలో చర్చించబడవలయు నని ఆమోదనిరాకరణము లచ్చటనే నిశ్చయింపబడవలయు నని వీరు పట్టుపట్టి ప్రాణ మొడ్డిరి. ఇట్టి ప్రధానవిషయములందేకాక ఇతర విషయములలోను తీవ్రభేదము లేర్పడినవి. మొట్టమొదట నాగపూరులో దేశీయమహాసభ జరుగునట్లు నిశ్చితమైన



ను అచ్చట జాతీయవాదులకు పలుకుబడి ప్రబలముగా నున్నదని తమనాయకత్వము చెల్లదని కొన్నితంత్రముల గల్పించి మిత్రవాదులు దేశీయమహాసభాసమావేశము నచ్చటనుండి తమయానుకూల్యమునకుగా సూరత్తునకు మార్చిరి. అపుడే దేశాంతరవాసశిక్షనుండి విడుదలయై వచ్చిన, పంజాబుకేసరి యనిపేరుమోసిన, కర్తవీరు డని కొని యాడబడిన లాలా లజపతిరాయని సభాధ్యక్షులుగా నుండవలయు నని జాతీయవాదులు ప్రతిపాదించగా దానిని నిరాకరించి మిత్రవాదియగు రసవిహారిఘోషును సభాధ్యక్షునిగా మిత్రవాదులు నిర్ణయించిరి. ఇట్లు మిత్రవాద జాతీయవాదపక్షీయు లుభయులు తమతమ యాశయముల నెఱవేర్చుటకు సన్నద్ధులై సూరత్ పట్టణమున సమావేశమైరి.

మహాసభకు పూర్వము రెండుమూడు దినములుగా నేదో యొకవిధమున సమాధానపడుటకు శ్రీఅరవిందులసాయమున లోకమాన్యుడు విశ్వప్రయత్న మొనర్చెను. తుదకు రసవిహారిఘోష సభాధ్యక్షులుగా నుండుటకును సమ్మతింతు మనియు ఆహ్వానసంఘాద్యక్షోపన్యాసము ముగిసినతరువాత, సభాధ్యక్షుని వరించు ప్రతిపాదన మొనర్చినతరువాత, సభాకార్యక్రమ ముప

క్రమింపబడుటకుముందు, మహాసభలో తమ జాతీయ పక్షమువారిభావములను దెలుపుకొనుటకు తన కవకాశ మిప్పించుడని లోకమాన్యుడు ఒకటి రెండుపర్యాయములు లిఖితపూర్వకముగా నాహ్వానసంఘమువారికిని, తదధికారులకును తెలుపుకొనిరి. కాని మితవాదులు, రాయబారుల సమాధానప్రయత్నములకు నవకాశమియక, లోకమాన్యునికి నిర్లక్ష్యముగా, ప్రత్యుత్తరమేని ఇయ్యలేదు. అందువలన సభాసమయమున తాను ముందుగా తెలిపినవిధమున సభాధ్యక్షవరణప్రతిపాదనమైనతరువాత లోకమాన్యుడు సభావేదికపై నిలచి మాటాడ నారంభించెను. మాటాడనీయగూడ దని భల్లూకపుష్టు పట్టి కూర్చొనియున్న మితవాదనాయకులు తదనుచరులు నిరోధించుటయు నంత కల్లోలము ప్రారంభమై కాంగ్రెసు విధ్వంస మగుటయు నందఱెఱింగినదే. ఇరుపక్షముల పక్షాభిమానమువలననే అది వఱి కెన్నడును కనివిని యెఱుంగనంత ప్రతినిధులసంఖ్య మిక్కుటముగా నుండెను. జాతీయవాదులుమాత్రమే యన్నిరాష్ట్రములనుండి ఎనిమిదివందలు ప్రతినిధులుగా వచ్చియుండిరి. సభావిధ్వంసమైన మఱునాడు మితవాదులు సభాప్రవేశమునకే కొన్నినియమముల నిర్ణయించెను.

యించి వాటిని శిరసావహించినవారే సభాప్రవేశమున కర్హులని శాసించి సభాసమావేశ మొనర్చి జాతీయవాదులను నిందించుచు తమ కనుకూలమైన తీర్మానములగావించి తృప్తిపడిరి. ఆ మితవాదులసభను విధ్వంస మొనర్చి, వారి తీర్మానముల నోడించి, తన జాతీయపక్షమువారి తీర్మానములే నెగ్గునట్లు చేయవలయునను సంకల్పముతో, కేవలము సభాప్రవేశము దొరకుటకు, పేరుకు, మితవాదులు నిర్ణయించిననియమముల నంగీకరించినట్లు సంతకములు చేసి, సభలో బాల్గానవలయు నని లోకమాన్యుడు సూచించెను గాని శ్రీఅరవిందు లందుల కంగీకరించలేదు. అందున జాతీయవాదులు ప్రత్యేకముగా సభను జరిపి ఆమహాసభకు శ్రీఅరవిందులను అధ్యక్షులుగా నెన్నుకొని విధ్వంసకారణములను విస్పష్ట మొనరించి జాతీయపక్ష ఆశయములను వెల్లడించి తదనుగుణముగ తీర్మానముల గావించి దేశీయుల కర్తవ్య మిది యని చాటించిరి. జాతీయపక్షసమావేశమున కధ్యక్షులుగా నెన్నుకొనబడిన శ్రీఅరవిందులు జాతీయవాదుల యాదర్శ విధానములను నాటి దేశస్థితులను దేశీయులకర్తవ్యమును ప్రబోధించుటకు ఉత్తర దేశసంచారమును సాగించిరి. సూరత్ సభ కావల మితవాదులు దేశీయమహాసభా



దర్శము 'బ్రిటిషుసామ్రాజ్యాంతర్గతస్వపరిపాలనము' అని తీర్మానించినతరువాత శ్రీఅరవిందులు 'స్వాతంత్ర్య నిర్వచనము'నుగుఱించి వ్రాసిన వ్యాసము నీక్రింద నుదాహరించుచున్నాము.

### స్వాతంత్ర్య నిర్వచనము

మన రాజకీయాందోళనముయొక్క లక్ష్యము స్వాతంత్ర్యసిద్ధి యని యెల్ల రంగీకరించెదరు ; కాని స్వాతంత్ర్యముయొక్క అర్థమును నిరూపించుటలో మాత్రము చాల మతభేదములు గలవు. స్వాతంత్ర్య మనిన స్వాయత్తేశాసన మని కొందఱును, ఉపనివేశములయందుండెడి రాజ్య మని కొందఱును వాదించుచున్నారు. వ్యావహారిక పారమార్థికములయందు సంపూర్ణస్వాధీనతయు దత్ఫలమగు నఖిలానంద మును, స్వరాజ్యమని ఆర్యఋషిగణము సిద్ధాంతీకరించెను. రాజకీయ స్వాతంత్ర్యము స్వరాజ్యముయొక్క ఒక్కయంగము మాత్రమే యని తెలిసికొనవలెను. రాజకీయ స్వాతంత్ర్యమునకు రెండు దిక్కులు గలవు—బాహ్యస్వాధీనత - అంతరంగిక స్వాధీనత. విదేశ కాసనమునుండి విముక్తి బాహ్యస్వాధీనత. ఇదియే రాజకీయ స్వాతంత్ర్యముయొక్క చరమవికాసము. ఏజాతి ఎంతకాలము పరకాసనము క్రింద నుండునో ఆజాతిని స్వాతంత్రజాతియని చెప్పటకు వీలులేదు. ప్రజాతంత్రస్థాపనము గానంతటకు ఆ జాతియందు అంతరంగిక స్వాధీనత వికసింపజాలదు. మనము గోరుచున్నది సంపూర్ణస్వరాజ్యము విదేశీయుల ఆదేశబంధనములనుండి విముక్తిని గోరుచున్నాము. ఇదియే మనరాజనీతియొక్క లక్ష్యము.

## శ్రీ ఆ ర వి ం ద జీ వి త ము

ఈ యాకాంక్షకు గారణమును గుంటించి సంక్షేపముగ జెప్పెదను. జాతికి పరాధీనత మృత్యుదూత, నాశనకారి. స్వాధీనత యన్ననో జాతీయజీవనమును రక్షించు మంగళదేవత, ఉన్నతపథమునకు దోడ్పడు సంభావనాశక్తి, స్వధర్మమును భద్రపఱచు నుత్తమ సాధనము. స్వధర్మమనగా స్వభావ నియతమైన జాతీయ కర్మచేష్టలను బురికొల్పు ఉన్నతపథము. విదేశీయులు మనకెంత హితైషులైనను వారు మనపై పరధర్మభారమును మోపుటకు వెనుదీయరు. వారి యుద్దేశ మెట్టిదైనను తన్మూలమున మనకు హితము కలుగనేరదు. పరులస్వభావ నియతమైన పథమున నడచుటకు మనకు శక్తిగాని ప్రేరణగాని యుండదు. వారిమార్గమున నడచుట కభ్యాసపడి యెంతో సాగనుగ అనుకరించ గలవారము కావచ్చును. ఇతరుల ఉన్నతికి లక్షణములైన వేషణ భూషణములను మనము దక్షతతో ననుకరించి మన యవినీతిని కొంతకాలము మరుగుపఱచుకొనవచ్చును. కాని పరీక్షకాల మేలెంచునప్పుడు, పరధర్మసేవాసంభూతమైన దుర్బలతయు నసారతయు బయల్పడి మనవినాశనప్రాప్తికి హేతువులగును. రోమక సామ్రాజ్యాధిపత్యముక్రింద, రోమక సభ్యతాప్రాప్తి గలిగిన యూరోపియకొజాతులు సుఖముగను, స్వచ్ఛందముగను అనేకదినములు గడిపెను. కాని వారిశేషావస్థ అత్యంత భీకర రూపమును దాల్చెను. మనుష్యత్వ వినాశమువలన వారికెట్టి ఘోరదుర్దశ సంప్రాప్తమయ్యెనో అట్టిదే ప్రతి పరాధీనజాతికి మనుష్యత్వము విలువమై ఘోరదుర్దశ సంభవించును. పరాధీనతయొక్క భిత్తి స్వధర్మనాశనము, పరధర్మసేవ. పరాధీనావస్థయందు స్వధర్మరక్షణముచేసికొనుచు బునర్జీవమును బొందినయెడల, పరాధీనతయొక్క బంధనములు తమంతట నవియే తెగి పోవును. ఇయ్యది ప్రకృతియొక్క అలంఘనీయ

మైన నియమము. స్వదోషముచే నేజాతియైనను బరాధీనమైనయెడల, అవికలమును, సర్వాంగ నుందరమును అగు స్వరాజ్యమే రాజనీతి యొక్క లక్ష్యమైయుండుట సహజము, శ్రేయస్కరమును.

ఔపనివేశికస్వాయత్తశాసనము స్వరాజ్యము కాదు. జాతీయా దర్శనములు భ్రష్టముగావడ సంపూర్ణ స్వాతంత్ర్యము సిద్ధించిన యెడల నాపనివేశిక స్వాయత్తశాసనము స్వరాజ్యసిద్ధికి అనుకూలమైన పూర్వదశ గావచ్చును. బ్రిటీషుసామ్రాజ్యమునకు వెలుపల స్వాతంత్ర్యశను బోషించుకొనుట దుర్మార్గమును రాజద్రోహనూచకము నను కథయొకటి బయలుదేరినది. ఔపనివేశిక స్వాయత్తశాసన ముతో సంతృప్తి చెందనివారు విప్లవకారులనియు సర్వవిధరాజ నీతికార్యములకు వర్జనీయు లనియు గొందఱి యభిప్రాయము. ఇట్టి అదర్శమునకును వీరి యభిప్రాయమునకును ఎట్టి సంబంధమును లేదు. ఆంగ్లేయ రాజనీతిజ్ఞులే యిట్టి స్వరాజ్యాకాంక్ష రాజనీతిలక్ష్య మని అంగీకరించిరి. స్వాధీన తాదర్శ ప్రచారము సంగతము దోష శూన్యము నని ఆంగ్లరాజ్యతంత్రజ్ఞులు ముక్తకంఠముతో బల్కిరి. మన స్వాతంత్ర్యము బ్రిటీషు సామ్రాజ్యమునకు అంతర్గతమా లేక బహిర్గతమా యను చర్చ ప్రస్తుత మనవసరము. మనము కోరునది పూర్ణాంగ స్వరాజ్యము. మన స్వరాజ్యము బ్రిటీషు సామ్రాజ్య నీతియుక్తముగ నుండుటకు సంభవమైనచో మన కెట్టియభ్యంతరమును లేదు. మనము స్వరాజ్యము గోరుచున్నది ఇంగ్లీషువారిమీద ద్వేషముండి కాదు. దేశరక్షణనిమిత్తముమనము స్వరాజ్యమునకై ప్రయత్నించుచున్నాము. స్వగర్మమును భ్రష్టపఱచుకొని పూర్ణాంగస్వరాజ్యమునకు భిన్నముగ నన్యాదర్శములను స్వీకరించి దేశీయులను మిథ్యారాజనీతికారులుగ జేయు దేశరక్షణ మను మాయోపాయ ప్రదర్శనమునకు మాత్రము ఒప్పు



## శ్రీ అరవిందజీవితము

కొనము. ఈకారణముచేతనే (నాటి) కాంగ్రెస్ క్రీడు దేశమున కాప  
త్కరమైనది. \*

శ్రీ అరవిందుల తమ్ములు వరేంద్రుని స్వీయ  
చరిత్రమును జదివినవారికి అతడు రాజసగుణప్రధాను  
డనియు అనుకొనినది అనుకొనినయట్లు వెనుకముందు  
లారయక యనుష్ఠించు ఉద్వేగియనియు తెలియగలదు.  
కాని దేశస్వాతంత్ర్యమునకు ' ఆనందమఠము ' లోని  
విధానము, సన్న్యాసివేషముల సనుకరించుట మంచిదని  
సన్న్యాసులవద్ద యోగులవద్ద మహత్తరశక్తులు గలవని  
వాని నెట్లయిన సంపాదించవలయునను సంకల్పముతో  
సన్న్యాసులకై యోగులకై వీరు పలుప్రదేశములు తిరిగి  
యన్వేషించినట్లును తెలియుచున్నది. ఈయన్వేషణానంద  
ర్భమున గుజరాతులోని యొక యోగపురుషుని-సన్న్యా  
సికాదు, సంసారియె - కనుగొని కొంత యుపదేశము  
నందినట్లును వరేంద్రుని ఆత్మచరిత్రము తెలుపుచున్నది.  
శ్రీ అరవిందుల కాధ్యాత్మికతృప్తి తీవ్రముగా గలదని  
చక్కగా నెఱింగిన వరేంద్రుడు, సూరత్ మహాసభకు  
ప్రతినిధిగా వచ్చియుండిన వరేంద్రుడు ' విష్ణుభాస్కర  
తేలే ' యను ఆయోగిని, సమీక్షమున బరోడాలో

---

\* కృష్ణాపత్రికనుండి.

నున్నవానిని, ఒకపర్యాయము చూచి మాటాడి యథా  
 ర్థమును కనుగొనవలసినదిగా జెప్పి వారిని ప్రోత్సహిం  
 చెను. అందువలన సూరత్ పట్టణమున నుపన్యసించి శ్రీ  
 అరవిందులు ౧౯౦౮ జనవరి ప్రారంభమున బరోడా  
 పట్టణమునకు వెళ్లియుండిరి. బరోడామహారాజును గూడ  
 దర్శించి మాటాడియుండిరి. అచ్చటి కళాశాలోపాధ్యక్షు  
 లేకారణముననో విద్యార్థు లెవరును శ్రీ అరవిందుని  
 దర్శించి సంతానించరాదని కఠినముగా నుత్తరు వొసంగి  
 యుండిరట. కాని శ్రీ అరవిందు లామార్గమున కళా  
 శాలసమీపముగా వెళ్లుట నెట్లో విద్యార్థులు కనిపెట్టి  
 గుంపుగా, కళాశాలను ఉపాధ్యాయవర్గమునకు నా  
 అధ్యక్షునకే విడిచిపెట్టి, పరువెత్తివచ్చి శ్రీ అరవిందుని  
 దర్శించి నమస్కరించి, బండికి గట్టియున్న గుట్టములను  
 విప్పివైచి తమ కోమలహస్తములతో బండిని లాగి  
 యూరేగించి, యుత్సవమొనర్చి గురువర్యులపట్ల తమకు  
 గల ప్రేమభక్తులను వెల్లడించియుండిరి.

శ్రీ అరవిందులు లెలేగారినిదర్శించి యోగవిష  
 యముల తత్త్వవిషయముల గుఱించి మాటాడిరి. లెలే  
 గారు యోగాభ్యాసమున శ్రీ అరవిందులకు సాయపడ  
 నుత్సహించి మునుమున్ను ‘యోగశ్చిత్తవృత్తినిరోధః’

యన్నట్లు చిత్తమునం దే భావపరంపరలు నుదయించి కలత కలుగనీయకుండునట్లు ప్రశాంతినందుట కేకాంతముగా ధ్యానము - మెడిటేషన్ - చేయుడని సాధన మార్గమును సూచించిరి. తదనుసారముగా లెలేగారింటనే మూడుదినములు తదేకధ్యానమున శ్రీ అరవిందులు సాధనచేయగా చిత్తము ప్రశాంతమై బ్రాహ్మీస్థితి ననుభవించిరి. ఆస్థితిలో తమ హృత్పద్మమునుండి హృదయస్థు డగు పరమేశ్వరునినుండి యొక యంతర్వాణి వారికి కర్ణగోచరమైనది. అదియే గురూపదేశమాయెను. ఇట్లు భగవంతుడగు నంతస్థితపురుషునివలన నుపదేశమందుభాగ్యము మహాపురుషులకుగాని సామాన్యులకు లభింపదు. ఆ యంతర్వాణియాదేశము ననుసరించి శ్రీ అరవిందులు సాధనచేయుచుండిరనుటకంటె హృత్పురుషుడగు భగవంతుడే వారిసాధనను నడిపించుచుండె ననుట సముచితము. ఆవల కొంతకాలమునకు ప్రాయశః ౧౯౦౮ ప్రారంభమున విష్ణుభాష్కరలెలే వరేంద్రుని యాహ్వానము ననుసరించి కలకత్తాకు వచ్చినట్లును అపుడు వారు శ్రీ అరవిందులను జూచి 'సాధన చేయుచున్నావా? నీసాధన ఎట్లున్నది?' అని ప్రశ్నించి నట్లును అందులకు 'నే నే సాధనయు జేయుటలేదు. భగ



వానుడే సర్వము చేయించుచున్నాడు. అతనియాదేశానుసారముగానే నాజీవితవ్యవహారము వశమవుచున్నది' అని శ్రీ అరవిందులు ప్రత్యుత్తర మిచ్చినట్లును తెలియుచున్నది. పాపము లెలేగా రొకటి రెండు పర్యాయము లేదో యుపదేశ మొనర్చ బ్రయత్నించిన, శ్రీ అరవిందులు స్వీకరించక తప్పించుకొనినట్లును కనబడుచున్నది. అట్లా బ్రాహ్మీస్థితి ననుభవించిన నాటినుండియు సంతర్వాణిమూలమున హృత్పురుషాదేశమును గ్రహించగలిగిన నాటినుండియు సర్వ కార్యములు, ఉపన్యాసములు, వ్రాతలు తనప్రయత్నమున గాక భగవత్ ప్రసాదముగా స్వతఃప్రేరణ (ఇంట్యూషన్) మూలమున నిర్వహింపబడుచున్నవనియు నాస్థితిలో వెల్లివిరిసినదే తమ వాఙ్మయమనియు శ్రీ అరవిందు లొకానొక సందర్భమున వెల్లడించినట్లు తెలియుచున్నది. సూరత్ కాంగ్రెసునుండి కలకత్తాకు వచ్చిచేరినతరువాత శ్రీ అరవిందులు తమ ధర్మపత్నికి\* వ్రాసిన ఈ క్రింది లేఖవలన పైవిషయము మఱియొక స్పష్టముగాగలదు.

\* ధర్మపత్నికి శ్రీ అరవిందులు వ్రాసిన మూడు లేఖలును కృష్ణాపత్రిక నుండియే.

కలకత్తా,  
 ౨౩ స్కాక్సులెక్,  
 ౧౭. ఫిబ్రవరి ౧౯౦౮,

ప్రియ మృణాళినీ !

అనేకదినములనుండి నీకు జాబులు వ్రాయకుండు నా  
 యపరాధమును నీవు త్షమింపనిచో వేఱుపాయ మేమున్నది?  
 ఎయ్యది మజ్జాగతమో యందే యీజన్మము గడచునేమో!

౮-వ జనవరి రావలెనని యుంటిగాని రాజాల నైతిని.  
 అయ్యది నాయిష్ట్యనుసారమున ఘటించలేదు. ఈశ్వరు డెచ్చ  
 టికి దోడ్కొనిపోయెనో యచ్చటి కేగితిని. ఈపరి నా వ్యవ  
 హారము నిమిత్తము పోయియుండలేదు. నిర్వికారునికార్యము  
 నందే యుంటిని. ఈసారి నామనోభావ మన్యవిధముగ నున్న  
 యది. ఆభావము నీపత్రమున వ్యక్తపఱుపజాల. నీ విచ్ఛోటికి  
 విచ్చేసిన నుడువవలసిన వన్నియు సవిస్తరముగ విశదపఱచెద.  
 కేవల మీ విషయముమాత్ర మిపుడు వ్యక్తపఱుపవలసి  
 యున్నది. ఇంతటినుండి యేను నా యిచ్ఛాధీనుడనుగాను.  
 ఎచ్చటికి భగవంతుడు నన్ను దోడ్కొనిపోవునో యాస్థల  
 మునకు బుత్తలికాన్యాయముగ ననుసరించెద. ఎద్దానిం జేయు  
 మనునో యదియే బొమ్మవలె చేయవలసియుండును. ప్రస్తుత  
 మీవాక్యార్థము గ్రహించుట నీపక్షమున గతినముగా  
 నుండును.

నేను ని న్నుపేక్షించి కార్యము చేయుచుంటినని  
 నీవు మనమునం దలంచవలదు. ఇంతపర్యంతము నవిరుద్ధమున  
 ననేకదోషముల జేసియుంటి. నీవందులకు నాయెడ నసం

మూ డ వ త ర ం గ ము

తుష్టరాల వైతివి. అది స్వాభావికమే. ఇప్పుడు నాకిక స్వాతంత్ర్యము లేదు. ఇంతనుండి నాసకలకార్యములు నాయుచ్చాను సారముగ గాక ఈశ్వరాదేశమై యున్నవియని గ్రహించవలయును. నీ విచ్చటికి విచ్చేసినపు డాతాత్పర్యము నీకు హృదయంగమము గాగలదు. భగవంతుం డాతని యపారకరుణచే నే యాలోకనము నాకు జూపెనో నీకు నయ్యది చూపుననియే ఆశించుచున్నాను. అయిన నది యాతని యభీష్టమున నాధారపడియున్నది. నీవు నాసహధర్మిణివి కాగోరుదువేని నీశక్తికొలది ప్రయత్నింపుము. నీ యేకాంతయిచ్ఛాబలమున నీకుగూడ నాయేకాంత కరుణాపథమును సర్వేశ్వరుడు చూపవచ్చును. ఈపత్రము నెవరికిం జూపవలదు. ఏలనన, నేను లిఖించిన దంతయు నత్యంతగోప్యము. నీకుదప్ప మఱివ్వరికిని జెప్పనైతిని. ఇవి చెప్పగూడనివి. ఈదిన మింతియే.

ಶ್ರೀ ಶ್ಯಾಮ.

పునః :—సంసారసంబంధ విషయముల నన్నింటిని సరోజినికి వ్రాసియుంటిని. ప్రత్యేకము నీకు వ్రాయుట అనావశ్యకము. ఆలేఖాదర్శమున నన్నియు గోచర మగును.

బరోడానుండి పునహా బొంబాయిపట్టణములందు,  
అమరావతి నాగపురము మున్నగు ప్రదేశములందును  
శ్రీఅరవిందు లుపన్యసించుచు జాతీయవాద దుందుభుల  
మ్రోగించుచు నూతనోత్సాహమును బుట్టించి తన సంభా  
షణముల వినగలిగినవారి నెల్ల దేశారాధనాతత్పరులను

శ్రీ నల దేశారాధనాతత్వములను



గావించి దిగ్విజయముగా యాత్రసాగించి ౧౯౦౮ జన  
వరి మాసాంతమునకు కలకత్తా వచ్చి చేరిరి. శ్రీఅర  
విందులు బెనర్జి, పాలు మున్నగువారివలె వక్తృత్వపటి  
మలో బ్రసిద్ధి బడయకున్నను వారి వాక్యములు హృద  
యమునుండి వెడలి తిన్నగా శ్రోతల హృదయమున  
నాటి పరివర్తన మందించునట్టి పవిత్రతా ప్రతిభగల  
అపూర్వ భావగర్భిత పదజాలములు. ఆ దివ్య వాక్కు  
నందు సూదంటురాయివలె శ్రోతలనాకర్షించు శక్తిగలదు.  
ఇట్టి తన యుపన్యాసములమూలమున దేశమును ముఖ్య  
ముగా వంగదేశము నుట్టుత లూగించిరి. ఈ  
సమయముననే శ్రీఅరవిందుని ప్రతిభావిశేషములకు,  
కార్యదీక్షకు, అపూర్వ జాతీయభావములకు, త్యాగ  
మునకు ముగ్ధుడై ఆసియాఖండ కవిచక్రవర్తి యని  
ఖండాంతరములందును కీర్తిమంతుడైన రవీంద్రుడు ‘ నమ  
స్కార ’ అను శీర్షికక్రింద వంగభాషయందు రసవత్తర  
మైన గీతమును రచియించి ‘ ఓ అరవిందా! రవీంద్రుని  
వందనముల నందికొమ్ము ’ అని గాన మొనర్చియుండెను.  
సూరత్ కాంగ్రెసు విధ్వంసమై మితవాదనాయకత్వము  
తిరస్కృత మైననాటినుండియు జాతీయపక్షమును నిర్మూ  
లింప మితవాదులు నానావిధముల బ్రయత్నింప సాగిరి.

ప్రభుత్వాధికారులు మితవాదులను జేరదీసి జాతీయ  
వాదాలు తలలెత్తకుండజేయుటకు వలయు కఠకుశాసన  
ముల బ్రయోగించుట, గృహముల శోధించి ముద్రణాల  
యముల పరిశోధించి ధరావత్తుల విధించి జాతీయవాదు  
లను నానావిధముల శిక్షించుట, వందేమాతరమని కేకలు  
వేసిన పసిబాలురు కొరడావ్రేటులకు బాల్పడుట, నిర్బంధ  
విధానమువలన దేశమందు ఘోరభయ మేర్పడి దిక్కు  
దోచకుండుట మున్నగు నాటి రాజకీయ చరిత్రమును  
వివరముగా వెల్లడించు కార్యము భావిచరిత్రకారునిది  
గాని మాది గాదు. ఆధ్యాత్మికప్రపంచమున నూతన  
పథము త్రొక్కి మానవప్రకృతినే పరివర్తన మొనర్చి  
దేవజాతిని భాగవతజీవనమును నెలకొల్పుటయే ప్రధా  
నాశయము గాగల నేటి శ్రీ అరవిందజీవితమునం  
దీవిషయముల కంత ప్రాముఖ్య మిచ్చుట ధర్మము గా  
దనియు తలంచెదము.

ఇట్లు శాసనబద్ధమైన ఆందోళనమున కంతరాయ  
ములు దొర్లి, రాజమార్గమున నోరెత్తి హృదయవేద  
నను వెల్లడించుటకు నేకార్యము చేయుటకును వీలులేని  
విషమస్థితి 'యేర్పడినకొలదియు రాజనగుణ ప్రేరితులగు  
కొందఱు యువకులు చిత్తశాంతి గోల్పోయి పాశ్చాత్య

## శ్రీ ఆరవింద శీత ము

పద్ధతులనే శరణ్యముగాగొని పశుబలముతో బ్రభుత్వము నెదుర్కొనవలయునని నిశ్చయించ నారంభించిరి. జారు నిరంకుశచర్యలకు పీడనమునకు ప్రతీకారముగా రష్యా దేశీయు లవలంబించిన విప్లవమార్గములే ఈ యువకవర్గమున కాదర్శప్రాయములైనవి. తదాదర్శానుగుణముగా విధానముల నాలోచించి విప్లవసంఘముల నతిరహస్యముగా నెలకొల్పుటకును, విదేశములకు గొందఱనంపి 'బాంబు' - ప్రేలుడుగుండ్లు - లను మారణసాధనముల తయారుచేయ నభ్యసించుటకును వలయు పన్నాగముల నన్నింటిని అల్లిరట. కొరడాదెబ్బలతో ఏకాంతవాస నిర్బంధములతో శిక్షితులైన యువకులు ప్రభుత్వోద్యోగులను దొరలను రహస్యముగా హతమొనర్పవలయునని నెత్తుకుతో ప్రమాణపత్రముల వ్రాసికొని దీక్షబూనిరట. గవర్నరులు ఉన్నత ప్రభుత్వోద్యోగులు ప్రయాణమొనర్చు రైలుబండ్లను ప్రేలుడుగుండ్లతో ధ్వంసమొనర్చి వారిప్రాణముల నిలుపున తీయుటకు కుట్రలు బన్నసాగిరట. ఉద్యోగులను రహస్యముగా నేమరపాటున నొంటరిగా జిక్కించుకొని హతమొనర్చుటకు యువకు లన్వేషింప దొడంగిరట. భయానకమగు నీ విప్లవకారుల కార్యములన్నియు కుట్రలన్నియు ప్రభు



త్యమువారు ప్రకటించిన 'రౌలట్' నివేదికయందు వివరముగా బేర్కొనబడి యున్నవి.

అన్నెము పున్నె మెఱుంగని 'కెన్నడీ'దంపతులను తమ్ము శిక్షించిన 'కింగ్సు ఫోర్డు' దంపతులుగా భ్రమించి కొందఱుయువకులు హత్యగావించిరి. ఈహత్యాదోషము పండియే ఆలిపూరు బాంబు కుట్రకేసుగా పరిణమించినది. ఈ విష్ణవమునకు నాయకుడుగా నెన్నబడిన వరేంద్రుడు శ్రీ అరవిందులకు తమ్ముడను కారణముననో జాతీయవాదము నూరిపోసి స్వాతంత్ర్యాదర్శమును వెల్లడించి దేశీయులకు శివ మెత్తించిన నాయకు డను కారణముననో మఱేకారణముననో ఈ కుట్ర కంతయు సూత్రధారులు వీరేయని యభిప్రాయపడి ౧౯౦౮-వ సంవత్సరమున మేనెల ౨ తేది ఉషఃకాలమున నైదుఘంటలకు శ్రీ అరవిందులు నిద్రించుచుండగా పరున్నవారి నట్లే చేతులకు సంకెళ్లువైచి బంధించిరి. ఇంటిచుట్టును పోలీసువాగు ముట్టడించి ప్రతిగదియు ప్రతిపెట్టెయు ప్రతివస్తువును శోధించిరి. ఇట్లు పరిశీలించి కొంపోబడిన కాగితములనుండియే మనకు కోర్టువారిమూలమున లభించిన - శ్రీ అరవిందులు ధర్మపత్ని మృణాళినీదేవిగారికి వ్రాసిన - దివ్యలేఖలు ! ఇదుదినము లొకటిరెండు పోలీసుస్టేషను

## శ్రీ అరవింద జీవితము

లందు శ్రీ అరవిందులు నిర్బంధింపబడిన తరువాత మే  
 నెల 2 తేది మేజిస్ట్రేటుకోర్టులో విచారణ ప్రారంభ  
 మైనది. ఈ కేసును ప్రభుత్వపక్షమున వాదించి నిర్వ  
 హించుటకు కొత్తమార్గమును ద్రోక్కి వంగప్రభుత్వము  
 వారు మద్రాసునుండి సుప్రసిద్ధులు కీర్తిశేషులు నగు  
 నార్టన్ బారిస్టరును ప్రత్యేకముగా బిలిపించుకొనియుండిరి.  
 ప్రతిదినము వేయిరూపాయలవంతున ఒకసంవత్సరము  
 పాటు ప్రభుత్వమువాడు వారికి కట్టుమిచ్చి బహుక  
 రించియుండిరి. శ్రీ అరవిందుల పక్షమున తగిన న్యాయ  
 వాదిని నియమించి వారి నిర్దోషత్వమును ఋజువు  
 చేయుట కనువుగా ధనసాయ మొనర్పవలసినదని శ్రీ  
 అరవిందుల ప్రియసోదరి సరోజినీదేవిగారు దేశీయులకు  
 విజ్ఞప్తిచేసికొనగా సుమారు ముప్పది నలువది వేలకు  
 మించి ధనము ప్రోగైనది. దీనివలన శ్రీ అరవిందులపట్ల  
 దేశీయులకు గల ప్రేమాదరణములే గాక వారి నిర్దో  
 షత్వమందుగల విశ్వాసమును వెల్లడియగుచున్నది. శ్రీ  
 అరవిందుల పక్షమున ప్రప్రథమమున సుప్రసిద్ధులై  
 యుండిన వ్యోమకేశ చక్రవర్తిగారిని నియమించుకొన  
 వలయునని ప్రయత్నములు జరిగినను తుద కకస్మాత్తుగా  
 చిత్తరంజన్ దాసు శ్రీ అరవిందుని న్యాయవాదిగా

కోర్టులో పనిచేయుట సంభవించినది. చిత్తరంజనుని కీర్తి ప్రతిభా సామర్థ్యములు నాటినుండియే దేశమున వ్యాపింపదొడగినవి. శ్రీ అరవిందుల కీ నేరవిచారణ సమయమున నలవడిన ఏకాంత కారాగారవాసము మహోపకారమే యయ్యెను. శ్రీరామదాసునకు చెఱ సాలయందే శ్రీరామమూర్తి యనుగ్రహ దర్శనభాగ్యములు లభించినట్లు శ్రీ అరవిందుల కీ కాలముననే శ్రీ కృష్ణభగవానుని సాక్షాత్కార సందేశభాగ్యముల ననుభవించు మహద్భాగ్యము చేకూరినది. నిరంతరము కార్యకలాపమందు నిమగ్నులై యూపిరాడకుండిన శ్రీ అరవిందుల కీయేకాంత కారాగారవాసమున నంత ర్ముఖుడై యోగసాధనచేయుట కవకాశము లభించినది. ఈసాధన గుఱించియు, కారాగారమున తనకు కృష్ణ భగవానునిచే ప్రసాదింపబడిన దివ్యానుభవముల దివ్యా దేశముల గుఱించియు శ్రీఅరవిందులు కారాగారము నుండి విడుదలయైవచ్చిన శీఘ్రకాలములోనే ఉత్తరప్రయం దొసంగిన యుపన్యాసమున వివరించియున్నారు. ప్రథమమున ఆనాటి స్థితినిగుఱించి తోడి దేశసేవకుల వియోగమునుగుఱించి వివరించిన మిక్కిలి స్వల్పభాగము తప్ప తక్కిన యుపన్యాసమునంతను నీక్రింద బొందుపఱచుచున్నాము.



## శ్రీ ఆ ర వి ం ద జీ వి త ము

నన్ను పోలీసువారు పట్టుకొని లాల్ బజారుపోలీసుస్టేషన్కు త్వరితముగా తరలించుతరి నొక్కక్షణము పరమేశ్వరునిపట్ల నా విశ్వాసము చలించినది. వీలనన వానిసంకల్పము నవలోకింపజాలకపోతిని. కావుననే క్షణకాలము సంకోచించితిని. “సర్వేశ్వరా! నాకు సంభవించిన దిది యేమి? నాదేశీయులకై నేనొనర్చవలసిన కార్య మొకటి యున్నదని, అది పరిపూర్తియొనర్పబడువఱకు తమచే పరిరక్షితుడనై యుందునని విశ్వసించితినే? అట్టిచో నిట్టినేరారోపణపై నే నిచట నెందుల కున్నాను?” అని భగవంతునిగూర్చి నా హృదయమందు మొర లిడితిని. ఆవల నొకటి, రెండు, మూడుదినములుగూడ గడచెను. ఆపుడు నాహృదయమునుండి “వేదియుండుము, వీక్షింపుము” అని యొకవాణి వినవచ్చినది. నేనంత ప్రశాంతుడనై ప్రతీక్షించితిని. లాల్ బజారునుండి ఆలిపూరుకు గొంపోబడితిని. మనుజులనుండి దూరీకృతుడనై యొకమాస మేకాంత కారాగారబంధమున నుంపబడితిని. అచ్చట నాయందంతస్థితమైన ఆభగవానునిదివ్యవాణి! నాకర్నించుటకై ఆభగవాను డాజ్ఞాపించున దేదియో అవగాహన మొనర్చుకొనుటకై నే నొనర్చవలసినదేదియో నేర్చుకొనుటకై అహర్నిశలు నిరీక్షించితిని. ఆ యేకాంతమునందే ప్రప్రథమసాక్షాత్కారము, ప్రథమపాఠము నా కనుగ్రహింపబడినది. అప్పుడు నన్ను బట్టుకొనుట కించుమించు నెలదినములకు ముందుగా నే నెఱింగిన యొకవిశేషము నాకు జ్ఞప్తికి వచ్చినది. ఆ విషయ మేమన, భగవంతునితోడి యధికాధికసంబంధ భాగ్యము నాకుగలుగుట కనువుగా నేకాంతవాసమునకు నే నేగుటకు, ఆత్మయం దంతర్దృష్టిచే సమీక్షించుకొనుటకు, నా కర్తకలాపము నంతను గట్టిపెట్టుటకు అంతర్వాణిరూపమున నా కొక యాదేశము వచ్చియుండెను. కాని బలహీనుడనుగానుండి యా యాదేశమును

శరసా వహించజాలక పోతిని. నాకృషి నాకపు డత్యంత ప్రియమై యుండెను. నేనచ్చటలేకున్న ఆకార్యము హానిబొంది తుదకు నవ్వుమై నిలిచిపోవునని, నాహృదయాంతరమునగల అహంకారకారణమున నేను భావించితిని. అందువలన నేనాకార్యమును విడిచిపెట్టుకుంటిని. భగవానుడు మరల నాతో నిట్లు సంభాషించినట్లు నాకనుభూతమాయెను. “నీవే త్రెంపివేసికొనజాలని బంధనముల నీకుగా నేనే త్రెంపివైచితిని. వీలనన, ఆకార్య మట్లుకొనసాగవలయునను ఇచ్చ నాకులేదు. ఎన్నడు నా కట్టిసంకల్పముగూడ లేదు. నీవు చేయవలసినది మరొకకార్యము కలదు. ఆకార్యార్థము—నీయంతః నీవు నేర్చుకొనజాలకుండిన దానిని నీకుబోధించుటకు, నాకార్యమునకు నిన్ను తయారుచేయుటకు—నిన్ను నే నిచ్చటికి తీసికొనివచ్చితిని ” అంత భగవానుడు గీతా గ్రంథమును నాహస్తములం దుంచెను. అతనిశక్తి నాలోబ్రవేశించెను. నేను గీతాప్రాక్తసాధనము చేయగలిగితిని. శ్రీకృష్ణు డర్జునున కేమి యాచరింపుమని యాజ్ఞాపించెనో, తనకార్య మొనర్చ గాంక్షించు వారి కందఱకు నేమి శాసించునో—అనగా రాగద్వేషములనుండి విముక్తి నందుటకు, ప్రతిఫలాపేక్షలేక భగవత్ప్రీతికై కార్య మొనర్చుటకు, పరమేశ్వరునిహస్తమున స్వీయచేష్టారహితమైనట్టియు విశ్వాసవంతమైనట్టియు నొక యుపకరణముగా నగుటకు, అల్పుడు - అధికుడు, మిశ్రుడు - శుశ్రుడు, జయము - అపజయము వీనిపట్ల సమహృదయము గలిగియుండుటకు, ఇట్లుండియు నీశ్వరకార్యముల నజాగ్రత్తగా జేయకుండుటకును—దానిని నేను బుద్ధిబలముతో గ్రహించుటకుమాత్రమేగాక అనుభవమునకును దెచ్చుకొనవలసి యుండెను. హిందూమత మనగా నేమో నా కవగాహన మైనది. మనము హిందూమతమునుగుఱించి సవాతనధర్మమును గుఱించి

## శ్రీ అరవిందజీవితము

పలుమారు ప్రసంగింతుమేగావి మనలో నిజముగా కొలదిమందియే దానినిగుఱించి యెఱుంగుదురు. ఇతర మతములు మతవిశ్వాస సంప్రదాయములే ప్రధానముగా గలిగియున్నవి. కాని సనాతన ధర్మము జీవితసర్వస్వమునై యున్నది ; అది నిత్యానుష్ఠానమందుండవలసినదేగాని అంతగా విశ్వాసముపై నాధారపడియుండునది కాదు. విశ్వమానవవిమోచనముకయ్యే ఈ ద్వీపమునం దేకాంతముగా జహుకాలమునుండి వర్ధిలజేయబడుచున్న ధర్మము. ఈ సనాతన మతము నందఱకు బ్రసాదించుటకే భారతదేశము వర్ధిల్లుచున్నది. ఇతరదేశములవలె స్వార్థమునకుగాని లేదా తాను శక్తిమంతమైనపుడు దుర్బలుల నణగద్రొక్కుటకుగాని ఇండియా వర్ధిల్లుటలేదు. ఆమె తన కప్పగింపబడిన ఆనిత్యజ్యోతిని ప్రపంచమునందంతట బ్రచురించుటకే వర్ధిల్లుచున్నది. తనకొఱకుగాక మానవకోటికొఱకే ఇండియా ఎల్లపుడు నిలిచియున్నది. తనకొఱకుగాక మానవకోటికొఱకే ఆమె మహత్వమును బడసియుండవలయును.

కావున తదుపరి భగవానుడు నాకుజూపించిన దిది : హిందూ మతముయొక్క మూలసత్యమును నేను గుర్తించినట్లొనర్చెను. నాపైని జేయిలర్ల హృదయమును మార్చి వారిని నాపట్ల సుముఖులుగా జేసెను. “ఇత డేకాంతనిర్బంధమున బాధపడుచున్నాడు. ఉదయమున సాయం కాలమున అర్ధఘంట సే పాతనిగదికావల తిరుగుటకైన సెలవిండు” అని జేయిలర్లు ఆంగ్లేయు డగు కారాగృహాధికారితో మాటాడిరి. ఆప్రకార మేర్పాటయినది. అపుడు నే నట్లు నడచుచున్న సమయమునందే తిరిగి ఆతని - భగవానుని - శక్తి నాలో బ్రవేశించినది. నన్ను మనుజులనుండి మాటుపరిచిన ఆ కారాగృహము నొకపర్యాయ మవ లోకించితిని. నేను బంధింపబడియున్న నాయున్నతకుడ్యమలకారాగా



రముగా గనబడలేదు. అంతేకాదు! నన్ను వాసుదేవుడే పరివేష్టించి యుండెను. నాగదిముందట వృక్షశాఖలక్రింద నడచితిని. కాని యది వృక్షముకాదు! అటునిలిచి తన యాచ్ఛాదనము నాపైబటపి రక్షించినది శ్రీకృష్ణుడే, వాసుదేవుడే! నా కారాగారపుగదియొక్క కమ్మలను - తలుపునకు ప్రత్యక్షముగా నున్న ఇనుపకమ్మలను - వీక్షించితిని. తిరిగి ఆ వాసుదేవుడే కంటికగపడెను. పహరాఇచ్చుచు నాపై గావలి కాయుచుండినది నారాయణుడే! పరుండుటకు నా కియ్యబడిన మోటుకంబళ్లపై మేనువాల్చితిని. అపుడును శ్రీకృష్ణుని - నా ప్రాణ మిత్తుని - ప్రియుని - దివ్యకరస్పర్శనము ననుభవించితిని. నా కాతడు ప్రసాదించిన నిరూఢసందర్శన ప్రథమప్రయోజన మిదియే. బందిఖానాలో నున్న ఖైదీలు, దొంగలు, సూతకులు, వంచకులు వీరిపట్ల వీక్షించితిని. వారిని జూడగనే వాసుదేవుడు ప్రత్యక్ష మాయెను. ఈ తమోవృత్తాంతలందు దుర్వినియోజిత దేహములందును నారాయణుడే నాకు ప్రసన్న మాయెను. ఈ దోపుడుగాండ్రుగో దొంగలలో ననేకులు తమ అనుతాపముచేతను దయచేతను నన్ను సిగ్గుపడునట్లు చేసిరి. అట్టి ప్రతికూలపరిస్థితులందుగూడ వారియందు మానవత్వమే విజయముగాంచినది. నేను వారిలో ముఖ్యముగానొకరిని జూచితిని. నా కాయన పావనపురుషుడుగా గనబడెను. ఆతడు చదువను, వ్రాయను ఎటుంగని నాజాతి రైతుబిడ్డ, దోపిడి నేరాగోపణమున పదేండ్ల కఠినశిక్షకు బాల్పడినాడు. మన బాహ్యచార జనిత జాత్యహంకారమున నీచజాతిగా తిరస్కరింపబడినవాడు. మరొక మారు భగవానుడు నాతో నిట్లు మాటాడెను. “ఎవరిమధ్య నాకార్యము నొకించుక సాగించుటకు నిన్ను నేను బంపితిని. ఆమానవులను చూడుము. నే నుద్ధరించుచున్న జాతిస్వభావ మిదియే. నే నుద్ధరించుటకు కారణ మిది. ”

## శ్రీ ఆరవింద జీవితము

క్రిందికోర్టులో కేసువిచారణ ప్రారంభమై మేజిస్ట్రేటు ఎదుట మేము గొనిరాబడినపుడును న న్నాయంతరదృష్టియే వెంబడించెను. భగవాను డిట్లనెను. “నీవు జైలులులో త్రోయబడినపుడు భగ్నహృదయాడవై ‘తమ ప్రా పేడ’ యని నాకై నీ వాక్రందించలేదా? ఇదిగో! ఇపుడు మేజిస్ట్రేటును చూడుము. నేరారోపణ మొనర్చు ప్రభుత్వ న్యాయవాదిని చూడుము”. నేను కన్నెత్తి చూచితిని. నా కగుపడినది మేజిస్ట్రేటు కాదు, వాసుదేవుడే, ఆన్యాయస్థానమున గూర్చొనియుండినది నారాయణుడే. అంత ప్రభుత్వపక్షన్యాయవాది దెస చూచితిని. నా కగుపడినది ప్రభుత్వ పక్ష న్యాయవాది గాదు. అట గూర్చొనియుండినది శ్రీ కృష్ణుడే! ఆ నాప్రియుడు - మిత్రుడే - అచ్చట గూర్చొని మందహాస మొనర్చి యిట్లనెను. “ఇపు డింకను భయమొందుదువా? నే నెల్ల మానవులయందు సంతర్యామిని. పరివర్తనములను నేను శాసించెదను. ఇంకను నారక్షణ నీకు గలదు. నీవు భయపడరాదు. నీపై కొనిరాబడిన ఈ అభియోగమును నాకేతి కప్పగింపుము. దానితో నీకవసరము లేదు. విచారణనిమిత్తముగాదు నిన్నిచ్చటికి గొనివచ్చినది; మఱొకపనికి. ఈ యభియోగము నాకార్యమున కొక సాధనమే కాని, అంతకంటె మరేమియు గాదు. ” ఆవల సెవ.స్వ.కోర్టులో విచారణ ప్రారంభమైనపుడు, నా న్యాయవాదికి, నా ప్రతిపక్ష సాక్ష్యమున నేది యసత్యమో, సాక్షుల నేయేవిషయములపై సవాలు చేయనగునో ఆవిషయమై, నాసలహాల నన్నింటిని వ్రాయ నారంభించితిని. అపుడు నే నూహించని దొకటి సంప్రాప్తమైనది. నాపక్షమున వాదించుట కేర్పరుపబడిన ప్రయత్నము లన్నియు నకస్మాత్తుగా మారిపోయినవి. నాపక్షమున వాదించుటకై మరియొక

## మూడవ తరంగము

న్యాయవాది న్యాయస్థానమున నిలువబడెను. అనుకొననిదే వారు వచ్చిరి. వారు నాన్నేహితులు. కాని ఆయన వచ్చుచున్నాడను విషయమే నాకు తెలియదు. నన్ను రక్షించుటకై ఎవరు తన తక్కిన ఆలోచనల నన్నింటిని త్రోసిపుచ్చి, తన న్యాయవాది వరుంబడి సంతయు పరిత్యజించి, మాసములపర్యంతము దినదిన మర్ధరాత్రివఱకు మేలుకొనియుండి దేహోగ్యమును గోల్పోయెనో ఆపురుషుని నామమును-శ్రీయుత చిత్తరంజనదాసుగారిని-మీరందఱు వినియున్నారు. వారిని నేను చూడగానే తృప్తిపడితిని. అట్లయ్యును సంజాయిషి వ్రాసియిచ్చుట అవసరమని అపుడుగూడ భావించితిని. అంత నది యంతయు మారిపోయినది. అంతఃస్థితముగా నా కీసందేశము లభించినది. “నీకాళ్లచుట్టు నొడ్డిన ఉరులనుండి నిన్ను రక్షించున దీయనయే. ఆ కాగితముల నావల బెట్టుము. అతనికి సలహా చెప్పనది నీవు కాదు. నేనాయనకు బోధించెదను”. అప్పటినుండి కేసునుగుఱించి యొక్కమాటనేని నాయంతట నేను నా న్యాయవాదితో నని యుండలేదు. అధవా నే నెపుడేని ప్రశ్నింపబడునపుడు ఆప్రశ్న కొసంగు నాసమాధానము కేసున కేమాత్రిము సహాయకారిగానట్లు నా కెల్లప్పుడు కనబడుచుండెను. అంత సర్వము నాతనికే వదలి వేసితిని. అతడే సంపూర్ణముగా నా వ్యవహారము నంతను దనచేతి లోనికి తీసికొనెను. ఎట్టి పర్యవసానము గాంచెనో మీకు తెలియును. నాకొఱకు దైవ మేమి యుద్దేశించెనో మొదటనుండియు నాకు తెలియును. కారణము పదింబది నా కది వినబడినది. అంతర్వాణి కెల్లపుడు వీనులొగ్గి నే నిట్లు వినుచుంటిని. “నేను నడిపించుచున్నాను. కాన భయపడవలదు. కారాగారమున కెందులకు నిన్ను తీసికొని వచ్చితినో ఆకార్యముపట్లనే నీదృష్టిని మరల్పుము. నీవు బనుటికి



## శ్రీ అరవింద జీవితము

వచ్చినపు డెన్నడును భయపడరాదని సంశయింపరాదని జ్ఞాపకముంచుకొనుము. ఇదంతయు జేయుచున్నది నేనేననియు నీవుగాని మరెవరుగాని కారనియు జ్ఞాపకముంచుకొనుము. కావున నెట్టి మబ్బులేని ఎట్టి యపాయములేని ఎట్టి బాధలేని ఎట్టి కష్టములేని రానిమ్ము. ఎంత అసాధ్యమేని గానిమ్ము; ఏదియు నసాధ్యముగాదు. ఏదియు కష్టమునుగాదు. జాతియందు, జాతీయాభ్యుదయమందు నేనున్నాను. నేను వానుదేవుడను, నారాయణుడను. నే నేమి యిచ్చగింశునో అదియే అయితీరునుగాని ఇతరులు గోరునది కానేరదు. దేనిని నేను సంఘటింపజేయ నభిలషించితి నో దానిని ఏ మానవశక్తియు నివారించజాలదు."

ఇంతలో నాభగవానుడు నన్నేకాంతవాసమునుండి వెలుపలికి గొనివచ్చి, నాతోబాటు నేరాకోపణ మొనరింపబడిన వారితో జేర్చెను. నా స్వార్థత్యాగమును గురించి నా దేశభక్తినిగురించి యీ నాడెంతో మీరు ప్రశంసించియున్నారు. నేను చెఱసాలనుండి బయటబడితి వచ్చినది మొదలిట్టి ప్రశంసాసంభాషణములనే వినుచుంటిని. కాని ఎంతో సంకటపడుచు, బాధాకరముగా దానిని వినుచుందును. వీలనన, నా దౌర్బల్యము నే నెఱుంగుదును. నాస్వకీయ దోషములకు వెనుకంజలకు నేను బలియగుచున్నాను. మునుపుగూడ నాలోపములను గుర్తించకపోలేదు. కాని యవియన్నియు నాయేకాంతవాసమున నాపై విజృంభించినపుడు నన్నెంతో క్రుంగదీసినవి. అపుడు మానవుడ నగు నేను వట్టి బలహీనపు ముద్దనని, దోషభూయిష్టము లోపభూయిష్టము నగు నుపకరణము ననియు, నొక యంతర్మృత్యుశక్తి నాలో బ్రవేశించినపుడుమాత్రమే నేను శక్తిమంతుడననియు గ్రహించితిని. అంత నే నాయువకులమధ్యనుండగా వారిలో బహుశసంఖ్యాకులకడ మహత్తమ సాహస ధైర్యమును స్వార్థత్యాగ శక్తియును

నుర్తించితిని. వానితో బోల్చిచూచిన నే నెందుకును బనికిరాను, అందులో నొకరిద్దరును శక్తిశీలములందే గాక — అట్టివారు పలువురు గలరు — వివిషయమున నేను గర్వపడుచుంటినో అట్టి బుద్ధివై భవమున గూడ నాకంటె సమర్థులగువారిని కనుగొంటిని. అపుడు నా కా భగవాను డాదేశించిన దిది “ మదీయాజ్ఞానుసారము వర్ధిలుచున్న నవీనము బలవత్తరమగు జాతి యువకసంతతి, ఇదిగో? వారు నీకంటె మిన్న లే. భయపడుట కేమున్నది? నీవు వైదొలగినను నిద్రావశుడ వైనను నామాకార్య మప్పటికిని సాగుచుండును. నీవు రేపు వైదొలగి పోయినయెడల నిదిగో ఈయువకులు గలరు. ఆకార్యమునకు బూనుదురు. నీ వేనాడును జేయనంతటి యధికసామర్థ్యముతో వారు చేయుదురు. ఈజాతి కొక సందేశము నిచ్చుటకు నీవు నావలన కొంతశక్తిని సముపార్జించితివి. ఆసందేశ మీజాతి వర్ధిల్లుటకు సాయపడును.”

పిమ్మట నకస్తాశ్చుగా నొకటి సంభవించెను. నే నొక త్రుటిలో నేకాంతకారాగార ము దేకాంతముగా నుండుటకు గొంపోబడితిని. ఆకాలమందు నాకేమి సంప్రాప్తమైనదియు వెల్లడించుటకు సంప్రేరి తుడనుగాను. కాని యనుదినము భగవానుడు తన యద్భుతముల జూపించెననియు హిందూమతముయొక్క పరిపూర్ణసత్యము నా కత్తానుభవమగునట్లు చేసెననియు మాత్రము చెప్పగలను. నాకంతకు పూర్వ మెన్నియో సంశయము లుండెను. నే నింగ్లాండునందు విజాతీయభావములలో కేవలము విదేశ వాతావరణమున బెరిగితిని. హిందూమత మంతయు భావనాకల్పితమనియు నందు స్వాప్నిక సంబంధ మెక్కువగా మన్నదనియు భ్రాంతి మాయ ఈసంబంధమే మిక్కుటమనియు నిట్లు హిందూమతమందలి యనేక విషయముల

## శ్రీ ఆ ర వి ం ద జీ వి త ము

గురించి పూర్వమొకపుడు భావించు చిత్తవృత్తి నందియొంటిని. కాని యిప్పు డన్ననో హిందూమత సత్యముల ననుదినము మానసమున గ్రహించితిని, హృదయమున సాక్షాత్కరించితిని, శరీరమం దనుభవించితిని. అవి నాజీవనమునందు సిద్ధానుభవము లయినవి. వీధౌతిక శాస్త్రమును విప్పి చెప్పలేని విషయములు నాకు దృగ్గోచరము లయినవి. భగవానుని నేను ప్రప్రథమమున సమీపించినపుడు పూర్తిగా భక్తున కుండవలసిన భావమునగాని జ్ఞాని కుండవలసిన లక్షణమునగాని నే నుండలేదు. నేను ప్రజాహిత కార్యరంగమున కీడ్వబడకమున్ను, స్వదేశోద్యమమునకు ముందు, కొన్ని సంవత్సరముల క్రిందట బరోడాలో నే నాతని సమీపించితిని.

నేను దైవము చెంతజేరిన యప్పుటి యాకాలమున ఆచరణ నిరతమగు శ్రద్ధ నాకాయనయందు లేకుండెను. దైవము నున కందరాని దనుభావము, నాస్తికభావము, సంశయభావము నాకుండెను. అసలు దైవమొకడున్నా డనునదియే నేను గట్టిగా నమ్ముకుంటిని. ఆతనినాన్ని ధ్యమమున నే నెఱుంగకుంటిని. ఇట్లుండియు నదేదో యొకటి వేదసత్యమునకు, గీతాప్రోక్తసత్యమునకు హిందూమత సత్యమునకు న న్నాక ర్పించివైచినది. ఈ యోగమం దెచ్చటనో యొక ప్రబల సత్యము, వేదాంతముపై నాధారపడిన ఈహిందూమతమునం దొక గట్టిసత్యము ఉండి తీరవలయునని యనిపించినది. కావున నేను యోగాభిముఖుడనై దాని నభ్యసించుటకు, నాయాభావము సరియేనా యని కనుగొనుటకు తీర్మానించుకొనినపుడు నే నీభావముతో భగవాను నిట్లు ప్రార్థించితిని. “సర్వేశ్వరా ! నీవు ఉన్నయెడల నిక నా హృదయము నెఱుంగుదువు. ముక్తికొఱకు తమ్ము నే నర్థించుటలేదని, ఇతరులందరు నడుగు నట్టిదానిని దేనిని నేను గోరుటలేదని తమకు తెలియును.



ఈజాతి సుద్ధరించుటకు శక్తిని మాత్రమే నేను వేడుచున్నాను. ఎవరి కొఱకు నాజీవితము ధారపోయునట్లు ప్రార్థించెదనో, ఎవరిని నేను ప్రేమించెదనో అట్టి యీ మానవులకు నేవజేయుటకు, వారికిగా జీవించుటకు నన్ననుగ్రహించు డని మాత్రమే తత్పర్యునింతును" యోగసిద్ధికి బహుకాలము శ్రమపడితిని. తువకు కొంతవఱకు పల్లభి గాంచితిని; కాని ఎందుల కత్యంతముగా కాంక్షించితినో ఆ విషయమున తృప్తి నందలేదు. అవల కారాగారముయొక్క యేకాంతవాసమున నాయేకాంతపుగదియందు మరల దానికి ప్రార్థించి యిట్లంటిని. "భవదాదేశమును బ్రసాదింపుము. ఏమి చేయవలయునో దాని నెట్లు చేయవలయునో నాకు దెలియకు. సందేశము ననుగ్రహింపుము." అవల యోగసంధానమున రెండు సందేశము లనుగ్రహింపబడినవి. మొదటి సందేశమిది: "నేనొక కార్యమును నీకిచ్చియున్నాను, అది యీజాత్యుద్ధరణమునకు సాయపడుటయే. త్వరలోనే నీవీ కారాగారమునుండి స్వేచ్ఛ గాంచుకాలము రాగలదు. వీలన, నీవీ పర్యాయము శిక్షింపబడుటగాని లేక దేశమునకుగా నితరలవలె బాధపడుచు కాలము గడపునట్లు నీవు కాలము గడత్రోయవలయునని గాని నాసంకల్పము గాదు. పనిచేయుటకు నిన్ను నే నియమించితిని, నీవు ప్రాధేయ పడిన. ఆదేశము నదియే. ఇక బయటకువెళ్లి నాకార్య మొనర్చుటకు నీకాదేశము నిచ్చుచున్నాను." రెండవ సందేశము నంగుకొంటిని. అది యిది. "ఏకాంతవాసమును నీ సంవత్సరమునందు నీ కేవిషయమున సందియములుండెనో ఆ విషయమునుగుఱించి నీకుప్రత్యక్షముగావింపబడియున్నది, హిందూమత సత్య మదియే. ప్రపంచమునెదుట నేను లేవదీయుచున్నది యీమతమునే; నేను ఋషులు, సాధుసత్తములు, అవతారమూర్తులు వీరిమూలమున నభివృద్ధిగావించి పరిపూర్ణస్థితి నందిం

## శ్రీ అరవింద జీవితము

చిన దీమతమునే; ఆమతమే నానాజాతులలో నాకార్య మొనర్చుటకు ప్రస్తుతము ప్రారంభించుచున్నది నాసందేశమును వ్యాపింపజేయుటకే నే నీజాతిని సమద్ధరించుచున్నాను. ఇదియేసనాతనధర్మము, సనాతనమతము. నిజముగా నీ వింతకుముందు దీని నెఱుంగకుంటివి; కాని దానిని నీ కిప్పుడు నేను వ్యక్తమొనర్చి యున్నాను. నిన్నంటి యుండిన అవిశ్వాసమునకు, సంశయమునకు సమాధాన మియ్యబడినది. బహిరంతరములందు స్థూలనూత్నరూపమున నీకు తార్కాణముల నిచ్చి యున్నాను, నిన్నవి సంతృప్తుని గావించినవి. నీ విక బయటికి వెళ్లునపు డీ సందేశమును నీజాతికి చాటింపుము. సనాతనధర్మమున కయ్యే వారభ్యుదయము గాంచవలెను. వారి యభ్యుదయము కేవలము వారి కొఱకుగాక ప్రపంచమునకే. సర్వప్రపంచ సంసేవనమునకై వారికి స్వాతంత్ర్యప్రదాన మొనర్చుచున్నాను. అందువలన భారతదేశ మభ్యున్నతి నందినదని సనాతనధర్మమే సమద్భుత మగునని భావము. భారతదేశము ప్రశస్తమై విస్తరించుననిన సనాతనధర్మమే ప్రపంచము నందంతటను బ్రశస్తమైవ్యాప్తిగాంచుననిభావము. ఈధర్మముకొఱకే, ఈధర్మాధారముననే భారతదేశము జీవించియున్నది. మతమును మహిమాన్వితమొనర్చుటయనిన దేశమును మహిమాన్వితమొనర్చుటయే. సర్వప్రదేశములందు సర్వమానవులందు సర్వవస్తువులయందు నే మున్నాననియు నే నీయుద్యమమునం దున్నాననియు, దేశమునకుగా కష్టపడువారియందు మాత్రమేగాక ఆ దేశసేవకుల నెదిరించి వారి మార్గము నిరోధించు వారియందును నేను పనిచేయుచున్నాననియు నీకు నిరూపించియున్నాను. ప్రతి దేహమందును నేను బనిచేయుచున్నాను. మానవులు వారియిచ్ఛము వచ్చినట్లు నా కేమి యాలోచించినను ఏమి చేసినను మదీయసంకల్పమునకు సాయపడుట

కన్న నన్యమేమియు చేయజాలరు. వారుగూడ నా కార్యమునే జేయుచున్నారు ; వారు నాయుపకరణములేగాని నా శత్రువులుగారు. మీ సర్వవ్యాపారములందును ఏ మార్గమున మీరు నడుచుచున్నదియు తెలియకనే మీరు ముందు కేగుచున్నారు. మీ రొకకార్య మొనర్ప నూహించి మరియొకటి చేయుదురు. మీ రొకఫలమును కాంక్షించ మీ ప్రయత్నములు మాత్రము తదితరమునకో తద్విరుద్ధమునగుదానికో ఉపయోగపడుచున్నవి. ఒకశక్తి బయలుదేరి ప్రజలలో ప్రవేశించినది. బహుకాలముగా నే నీయభ్యుదయమును సంసిద్ధ మొనర్చుచున్నాను. ఇప్పుడు కాలమాసన్నమైనది. ఇక నేనే దానిసిద్ధిని ప్రాప్తించెచను.”

నేనిక మీకు తెలుపవలసిన దిదియే. మీసంఘముపేరు “మత రక్షకసంఘము”, మంచిది. మతరక్షణము, ప్రపంచమునందు హిందూమతరక్షణము, హిందూమతాభ్యుదయము నిదియే మన భావికార్యము. కాని అసలు హిందూమతమనగా నేది? సనాతనము, శాశ్వతము నని మనము వ్యవహరించు ఈమత మెట్టిది? హిందూజాతి దానిని నిలుపుకొనియున్నది కాబట్టి, అనేకు హిమాచలమం దేకాంతముగా నీ ద్వీపమునందే వృద్ధిబొందినదికాబట్టి, ఈపవిత్రము పురాతనము నగు నీదేశమందలి ఆర్యజాతికి యుగయుగములుగా దీనిని భద్రపఱచు భార మప్పగింపబడినది కాబట్టి ఇది పేరునకు హిందూ మతమైనది. కాని యేదోయొక దేశముయొక్క సరిహద్దులలో నది కుదింపబడ లేదు. విశేషముగా శాశ్వతముగా ప్రపంచముయొక్కయేదో యొక పరిమితమైన భూభాగమున కీమతము సంబంధించదు. మనము హిందూ మతమని పిలుచునది యధార్థముగా సనాతనమతము. ఏలనన అది ఇతర అన్ని మతముల సమాలింగన మొనర్చుకొను విశాలవిశ్వమతమైయున్నది. మతము విశాలవిశ్వ సంబంధము గానియెడల నది సనాతనము గాజా



## శ్రీ ఆ ర వి ం డీ జీ వి త ము

లదు. సంకుచితమైన మతము, వీదో యొక తెగకు సంప్రదాయము నకు సంబంధించిన మతము దేనితో సంబంధములేని ప్రత్యేకమతము స్వల్పకాలముమాత్రమే స్వల్పప్రయోజనార్థమే జీవించగలదు. ఈ మత మొక్కటియే భౌతికశాస్త్రపరిశోధనలను తత్వజ్ఞానచింతనలను ముందుగా నూహించి యిమిడ్చికొనియున్నందున జడవాఁడును ఓడించగలదు. భగవానునకు మనుజులమను మనకు గల సన్నిహిత సంబంధమును మానవకోటిపై గట్టిగా నొక్కిచెప్పినది ఈమత మొక్కటియే. మానవుడు భగవానుని సమీపించగల సకలసాధనములను తన దృష్టిపథమున సమాలింగన మొనర్చినది యీమతమొక్కటియే. అఖిలేశ్వరు డఖిలమానవులందును అఖిలవస్తువులందును ఉన్నాడని ఆయన లోపలనే మనముండి సంచరించుచున్నామని అన్నిమతము లంగీకరించునటువంటి సత్యముమీద ననుక్షణము పట్టువిడవాడ కుండునది యీమతమొక్కటియే. ఈసత్యమును గ్రహించి విశ్వసించుటమాత్రమే గాక మనయొక్క ప్రతిఅంశమందును దానిని సాక్షాత్కరించుకొనుటకు సాయపడుచున్నది యీమతమొక్కటియే. ఈవిశ్వ మేమిగా నున్నది—అనగా నది వాసుదేవుని లీలావిలాసమని ప్రపంచమునకు చాటుచున్నది ఈ మతమొక్కటియే. ఆ భగవల్లీలముందు, సూక్ష్మతను మైన ఆధర్మములందు, మహత్తమమైన ఆనియమములందు పాత్రిల మైన మనయొక్క కర్తవ్యమును సంపూర్ణముగా శ్రేష్ఠముగా నెట్లు నిర్వహింపగలమో వెల్లడించుచున్నది ఈ మతమొక్కటియే. ఎంతటి నూత్నోతినూత్న విషయములందును జీవనప్రవృత్తిని మతమునుండి విడదీయనట్టియు అమృతత్వ మన నేమో గ్రహించినట్టియు మృత్యువు యొక్క సత్యత్వమును నిశ్శేషముగా మననుండి దూరీకృతమొనర్చినట్టియు మత మిది యొక్కటియే.

ఈనాడు మీకు తెలుపవలసినదిగా నా వాక్కునందు ప్రసాదింపబడిన సందేశ మిదియే. నేనేమి మాట్లాడుట కూహించితినో అని నానుండి దూరీకృతము గావింపబడినది. నాకేది ప్రసాదింపబడినదో దానికంటె నెక్కువ నే జెప్పుట కేమియునులేదు. ఆ సందేశ మిప్పుడు పూర్తియైనది. మునుపొక పర్యాయ మీ శక్తికొడనే ఉపన్యసించి యుంటిని.

అపు డీయుద్యమము రాచకీయోద్యమముకాదనియు, జాతీయత రాచకీయముగాక యొక మతము ధర్మము విశ్వాసమే యనియు నేను చెప్పియుంటిని. మరల దానినే యీనాడు తెలుపుచున్నాను. కాని దానిని మరొక మార్గమున తెలుపుచున్నాను. ఇక జాతీయత మతమని, ధర్మమని, విశ్వాసమని నేనెన్నడునుతెలుపను. అది సనాతనధర్మమని చెప్పెదను. సనాతనధర్మ మే మనజాతీయత. ఈ హిందూజాతి సనాతనధర్మముతో నుద్భవించినది. దానితోపెరిగి దానితో పెద్దదగుచున్నది. సనాతనధర్మము క్షీణించెనా ఆజాతిహూడ — హిందూజాతిగూడ — క్షీణించును. సనాతనధర్మము నశించగలిగినా హిందూజాతియు నశించగలదు. సనాతనధర్మమే జాతీయత. నేను మీ కందజేయవలసి యుండినది ఈ సందేశమే.

మేజిస్ట్రేటు కోర్టునందు దోషారోపణముల నిర్ణయించి సెషన్సు - జిల్లా - కోర్టున కంపబడిన తరువాత న్యాయాధిపతియగు బీచిక్రాప్టు సమక్షమున నెన్నో మానములు విచారణ జరిగినది. నార్బక్ ప్రభుత్వపక్షమున పదునాఱుదినములును శ్రీ అరవిందుల పక్షమున చిత్తరంజను డెనిమిదిదినములును తమ తమ శక్తి సామ

## శ్రీ అరవిందజీవితము

ర్థ్యముల బ్రకటించి వాదించిరి. శ్రీ అరవిందు లీ సమయమున న్యాయాధిపతి సముఖమున తన నిర్దోషత్వమును వెల్లడించుచు పలికిన వాక్యములను గొన్నింటి నీక్రింద నుదాహరించెదము.

### వాఙ్మూలము

నా వాఙ్మూలములో తెలిపినట్లు బరోడానుండి కలకత్తాకు వచ్చినప్పటినుండియు ఆ - 30 ఆగష్టు 1904 - యుత్తరమున నుదాహరించిన సిద్ధాంతములనుండి యొక ఊణమేని యతిక్రమించ లేదని చెప్పుచున్నాను. నా వ్రాతమూలకమైన వాఙ్మూలమునందు, నా కార్యకలాపముల స్వభావ మేదియైనను — అవి రాచకీయములు గానీ, సాంఘికములుగానీ, మతవిషయములుగానీ — నా కార్యకలాపముల సాగించిన కాలమందంతటను, ఆగష్టు 30 తేది యుత్తరములో నుద్ఘాటించిన సిద్ధాంతములనుండి యొక ఊణమేని మఱియొక వాదను గానని చెప్పియున్నాను. తమ సముఖముననున్న నాయభియోగ మంతయు నిదియో. నా దేశమునకు స్వాతంత్ర్యోద్యమమును నేను బోధించుట చట్టమునకు వ్యతిరేకమని యూహింపబడునెడల నే నా నేరము నొప్పుకొనెదను. అదియే యిటు ధర్తమగునెడల నే నా నేరమును చేసితినిని నన్ను శిక్షించుడని త మ్మడుగు చున్నాను. కాని నేను చేయని నేరములను, నా సమస్తప్రకృతికి సంఘర్షణముగ విరుద్ధమై వెగటుబుట్టించునట్టి కర్తవ్యము, నా మనోశక్తినిపాటించి, నావలన నెన్నడును గావింపబడజాలనట్టి కార్యములను మాత్రము నా కంటగట్టవలదు. స్వాతంత్ర్యోద్యమమును బోధించుట దోషమైనయెడల



నే నట్లుచేసితినిని ఒప్పుకొనుచున్నాను, నే నెన్నడును కాడనలేదు. నేనందు నిమిత్తమే నాజీవితసర్వస్వము నంతను బరిత్యజించితిని. తదర్థమే, దాని ననుష్ఠించుటకు దానికై కృషిచేయుటకు నేను కలకత్తాకు వచ్చితిని. అదియే నాజాగ్రదవస్థలో తదేకస్థరణముగా నానిద్రావస్థలో తదేకస్వప్నముగా నున్నది. అదియే నాదోషమైన యెడల దానికిసంబంధించిన నానావిషయములను ఋజువుచేయుటకుగా సాక్షులను బిలుచుకొనిరావలసిన యవసరమే లేదు. ఇదిగో, నే నిచ్చు టానేరము నొప్పుకొనుచున్నాను. కోర్టువారిమ్రాల నే విన్నవించునవంతియు నిదియే. 'వందేమాతరం' రాజద్రోహనేర విచారణ సమయమున నాడించబడిన రంగమును మఱిల నాడించ కుందురుగాక. ఈ విచారణ క్రియాకలాపమున నన్యభావముల నారోపింపకుందురుగాక. అదియే - స్వాతంత్ర్యోద్యమప్రబోధమే - నా దోషమైనయెడల ఆమాట స్పష్టముగా నెలవియ్యదు, నే నేశిత్తు నైన సంతోషముగా భరించెడిను. నే నెన్నడు నూహించజాలనట్టి నా కసహ్యకరమైనట్టి నా సమస్తప్రకృతికి విరోధమైనట్టి నేరముల నా కారోపించుట, లవమేని విశ్వసింపజాలని సాక్ష్యాధారమున మాత్రమేగాక నే నేబోధ యొనర్చుట కాదేశింపబడినట్లు భావించి తినో అటువంటి యున్నతాదర్శమునుమాత్రమే వెల్లడించు నా ప్రాతలనే యందుల కాధారముగా తీసికొనుట నాకు కష్టముగానున్నది. నే నానేరమును చేసితిని, నే నెన్నడు లేదన్న ప్రశ్నయే లేదు. పాశ్చాత్యదేశమందలి రాచకీయతత్త్వసిద్ధాంతములను నే నవలంబించి తిని. వానిని సనాతనమైన వేదాంతోపదేశమునకు సమన్వయించితిని. నాదేశీయులకు 'సర్వజాతులసమావేశమందు భారతదేశ మొనర్చు వలసినధర్తము - కర్తవ్యము - ఒండుగల' దని వారు గ్రహించునట్లు

## శ్రీ అరవింద సీతము

బోధించు కార్యభారము నాపై మోపబడినదని తెలిసికొంటిని. అదియే నా తప్పిదమైనయెడల మీరు నాకు సంకల్ప వేయవచ్చును, నన్ను బంధింపవచ్చును; కాని నే నా నేరమును జేయలేదనినూ త్రము నాచే చెప్పింపజాలరు. స్వాతంత్ర్యవర్కమును బోధించినందులకు చట్టములోని యేనూత్రముఁకును నేను గుఱిగానని విన్నవించ సాహసించెదను; ఇక నాపై నాగోసింపబడిన కృత్యములగుఱించి, లిఖితపూర్వకమైన సాక్ష్య మేమియు లేదనియు నేను బోధించి నట్టియు, రచించినట్టియు ప్రతివానికిని సాక్ష్యములో కనిపెట్టబడిన నా ప్రతిమనోభావమునకును సంపూర్ణముగా పరస్పర విరోధ మైయున్నదనియు విన్నవించుచున్నాను.

ఇట్లు శ్రీ అరవిందుల వాక్యములను ఉభయపక్ష ముల న్యాయవాదులు వెల్లడించిన వాదనలను జ్యూరీ లందఱు శ్రద్ధగావిని శ్రీ అరవిందులు నిర్దోషియని యేక గ్రీవముగా తమ దృఢాభిప్రాయమును వెల్లడించిరి. న్యాయాధిపతియు నావల నెలదినము లాలోచించి విషయముల నన్నింటిని ఎన్ని పుటలపర్యంతమో చర్చించి తుదకు జ్యూరీలతో నేకీభవించుచు శ్రీ అరవిందులపై నేరక్షేమియు లేదనియు నిర్దోషిగాన విడుదల చేయవలె ననియు తీర్పుజెప్పి న్యాయపరిపాలనాధర్మమును నెఱవేర్చి కృతకృత్యుడాయెను. శ్రీ అరవిందులను నిర్బంధించినపుడు వారింటఁగోధించి సంగ్రహించిన వ్రాతప్రతు

లో 'బహిష్కారధర్మము' (మొరాలిటీ ఆఫ్ బాయ్ కాట్) అను వ్యాసమును నేరారోపణమును ఋజువు చేయుట కాధారముగా పోలీసువారు కోర్టులో దాఖలు చేసియుండిరి. న్యాయాధిపతి ఆవ్యాసమును బరించి యందు రాజద్రోహము లేదని నిర్ణయించుటమాత్రమే గాక నిరుపమానమగు శ్రీ అరవిందుల యాంగ్లరచనా నైపుణ్యము నెంతో ప్రశంసించియుండిరి. విచారణకాల మగు నొకసంవత్సరమంతయు కారాగారవాసము ననుభవించిన శ్రీ అరవిందులు ౧౯౦౯ మే మాసారంభమున విడుదల గాంచిరి.





# శ్రీఅరవింద జీవితము

నా ల గ వ త ర ం గ ము

కర్తయోగి పత్రికా నిర్వహణము

శ్రీ అరవిందులు జెయిలునుండి వచ్చిననాటి వంగ దేశము జీవచ్ఛవమై యుండెను. ఇంచుమించు దేశసేవా పరాయణు లందఱును చెఱసాలలో నుండిరి. వంగదేశ నాయకులగు అశ్వినీకుమారదత్తు, కృష్ణకుమారమిత్ర, సుబోధచంద్రమల్లిక్, శ్యామసుందరచక్రవర్తి మున్నగు సుప్రసిద్ధులు డిపోర్టేషన్ చట్టముక్రింద నే నేరారోపణము విచారణయు లేకుండగనే బంధింపబడియుండిరి. జాతీయ పక్ష నాయకుడగు తిలక్ లోకమాన్యుడు తన 'కేసరి' పత్రికయందు బ్రకటితమైన వ్యాసములు కొన్ని రాజ ద్రోహపూరితము లైనవను కారణమున నాఱుసంవత్సరముల శిక్షకు పాత్రుడై మాండలే యం దుండెను. జాతీయవాదమును, తలయెత్తి ధైర్యముగా, వెల్లిడించు

నాయకుడే లేకుండెను. ఈవిషాదదుస్థితి కండ్లారజూచిన శ్రీ అరవిందులు, ఇంతవఱకు పరోక్షముగా బనిసేయు చుండిన శ్రీ అరవిందులు బహిరంగముగా నాయకత్వము వహించి జాతీయపక్షము జాతీయనాదము మొదలంట నంతరింపకుండ కాపాడవలసిన బాధ్యతను స్వీకరించుట తప్పనిసరి యాయెను. ౧౯౦౮ వ సంవత్సరముననే 'వందేమాతరం' పత్రిక అంతరించినందున, చెల్లాచెదనై బీభత్సస్థితిలో మునింగియున్న దేశీయుల కాధ్యాత్మిక దృష్టితో కారాగారమున గాంచినయోగానుభవముతో కర్తవ్య మిది యని వెల్లడించి ప్రబోధించుట కనువుగా 'కర్తయోగి' యని యాంగ్లమున, 'ధర్మ' యని వంగ భాషయందు రెండు వారపత్రికలను కారాగారమునుండి బయల్పడిన మాసముదినములలోనే స్థాపించి నిర్వహించ సాగిరి. కర్తయోగిపత్రిక నేనంకల్పముతో నేయాదర్శ విధానములతో స్థాపింపబడినదియు నీక్రింద సంక్షేప ముగా నుదాహరించిన వ్యాసరాజములలోని వాక్యముల వలన గొంత తెలియగలదు

\*

\*

\*

\*

జాత్యంత్యసంపర్కమున స్వజాతీయ స్వసర్వములు నశించినవి-  
చాతుర్వర్ణ్యము జీర్ణించి వర్ణసంకరమేర్పడినది.



\* \* \* \*

బ్రహ్మతేజస్సు విధ్వంసమగుటవలననే షాత్రధర్తము, వైశ్య  
ధర్తము, శూద్రధర్తము సర్వము లుత్తమైనది.

\* \* \* \*

ఏదోహైందివత్వమును స్రుజ్జీయభిమానమే కొంతగలదు గాని  
దాని లక్ష్యలక్షణములు బూర్తిగా దెలియవు. మన పూర్వస్థితిని దల  
పోసి ప్రస్తుతస్థితిని గుర్తించి భావిస్థితిని యూహించవలసియున్నది.

\* \* \* \*

మనజాతీయ మత విజ్ఞానైశ్వర్యము నానారూపముల విలసిల్లి  
నది. అన్నిమతముల, మతోద్ధారకుల ధర్మానుష్ఠానముల సమన్వయ  
మొనర్చి యందలి జీవ రహస్యమును గుర్తించి యుత్తేజము నందవలసి  
యున్నది.

\* \* \* \*

సత్యయుగమునకు బునాది బ్రహ్మతేజస్సు. బ్రహ్మతేజస్సే  
అన్నిటికంటె ముఖ్యము నావశ్యకమును. మఱొకవిధమున మార్చిచెప్ప  
వలయునన్న మతమే ప్రధాన మనవచ్చును. కాని యూరోపియన్లు  
భావించు మతముమాత్రము బ్రహ్మతేజస్సు కాజాలదు. బ్రహ్మతేజస్సు  
ఆధ్యాత్మికము, శక్తిస్వరూపము, సారవంతము. ఈశ్వరేచ్ఛానుగుణ  
ముగా సేకార్యమునకేని దానిని వినియోగించనగును. అది వ్యక్తి విమో  
చనమునకు జాతీయనిర్మాణమునకు నుపయోగపడును. అది అంతస్థితి  
ముగా నీశ్వరశక్తిగా నతీతమానవ ప్రజ్ఞగా బనిచేయగలదు. చిరకాల  
సంచితమై మనకు కరగతమైన విధానముల మూలముననే ముప్పదిమూడు  
కోట్ల మానవులలో ఆశక్తినిప్రబోధించుటయే మాసంకల్పము.

## శ్రీ అ ర వి ం ష తీ వి త ము

\* \* \* \*

పాశ్చాత్యులు మతమును నిత్యజీవితమునుండి విడదీసి విజయ వంతుల మైతిమని మురియుచున్నారు. 'మతము దాని స్థానములోనే యున్నంతవరకు మంచిదే. కాని రాచకీయములలో శాస్త్రపరిశోధనలలో వ్యాపారవిషయములలో మతసంబంధ ముండరాదు. దాని సంబంధము నష్టదాయకము." ఇది వారి తర్కము!

మతమును పాశ్చాత్యులు గ్రహించిన విధము మాత్రము వర్జనీయమే. కాని యధార్థమతము, పారమార్థికము, ఆధ్యాత్మికలక్ష్యము, పరోపకారము, సత్యసాధనము, ఆత్మార్పణము, ఆత్మశుద్ధికై పరితాపము ఇదంతయు మానవ సంఘము విధ్యుక్తముగా గాంక్షించవలసినదే. నీమైనను భగవంతు డుండుట నిజము. అట్లున్నయెడల నాతని మనమొక మూలకుద్రోసి 'అదియే నీస్థానము. ఇక ప్రపంచము, జీవనము, అదంతయు మాకు సంబంధించినది' అని నుడువజాలము. ఆతడు సర్వ వ్యాపి. అంతటను ఆతనికి బ్రవేశముగలదు. ఒక్కొక్క నాస్తికయుగమును విస్తారము, మిక్కిలి విపులమునగు ఆస్తిక్యయుగమును సంసిద్ధ పరచునది మాత్రముగానే యున్నది.

\* \* \* \*

మేము ముందిడుకొనిన కార్యము నిర్జీవమైన యంత్రవ్యాపారమువంటి భౌతికముగాదు. అది నైతికము, నాధ్యాత్మికమును. జాతి నిర్మాణము మా సంకల్పముగాని ప్రభుత్వరూపమును మార్చుటగాదు. ఆ మహాకార్యమందు రాచకీయ మొక భాగము, ఒక స్వల్పంశమే. కేవలము రాజకీయములకు, సాంఘికసమస్యలకు, వేదాంతమునకు, సారస్వతమునకు, విజ్ఞానశాస్త్రములకు నీనికి మాత్రమే మేము పూను

కొనము గాని నీనినన్నింటిని మే మత్యంతప్రధానముగా డలంచు నేకైక సత్యమునకు సమన్వయించి యుపయోగించెదము. అదియే ధర్మము, జాతీయ ధర్మము, విశ్వమానవ ధర్మమనియు మేము విశ్వ సింఛెదము.

నిత్యానుష్ఠానమందు లేని ధర్మము నిరుపయోగము. ధర్మమార్గమును గ్రహించుట, దాని సత్యమును గ్రహించుట, దాని మహాన్నతభావము నుపలంభ మొనర్చుకొని నిత్యశీవనమున బహిర్గతము గావించుట, ఇదియే కర్తవ్యము. యోగమునే మానవజీవితాదర్శముగ జేయుటకు భారతదేశము వర్ధిల్లుచున్నదని మా విశ్వాసము. యోగమువలననే భారతదేశము తన స్వాతంత్ర్యమును ఆన్యోన్యైకమత్యమును, ఔన్నత్యమును బొందుటకు వలయు శక్తిని సముపార్జింపగలదు. మేము కాంక్షించునది యాధ్యాత్మిక పరివర్తనము. భౌతికము దాని ఛాయ, ప్రతిఫలము మాత్రమే.

\* \* \* \*

పందొమ్మిదవ శతాబ్దమున భారతదేశము కాంక్షించిన రాజకీయ స్వాతంత్ర్యము, మత సాంఘికాది సంస్కార ప్రయత్నము భగ్నమగుటకు మనతత్త్వము, లక్ష్యము, చారిత్ర సంప్రదాయముల విస్తరించి యంధప్రాయముగా పాశ్చాత్యపద్ధతుల ననుకరించుటయే కారణము. అది యొక గుణపాతమైనది.

శాసనసభలను మఱింత విస్తరించుటవలన, ఎన్నికసిద్ధాంతములను గాని అధినివేశ స్వపరిపాలనమునుగాని మఱియే పాశ్చాత్యరాజకీయ సిద్ధాంత సంప్రదాయములగాని యట్లే ఇటు ప్రవేశపెట్టుట వలన మాత్రము మన రాజకీయ విమోచనము సిద్ధించునని మేము విశ్వసించజాలము.



## శ్రీ ఆ ర వి ం చ శీ వి త ము

పాశ్చాత్యసభ్యతనే ప్రమాణముగా గైకొని బ్రిటీషుసామ్రాజ్యమును శరణుజొచ్చి యుండుటయే మనవిధియై యుండినయెడల ఆమార్గములు తగియుండవచ్చును. అట్టి భావసిద్ధి కెట్టి త్యాగము నవసరములేదు. మాయాదర్శ మదిగాను. భారతదేశము ప్రత్యేకస్వతంత్రజీవనమును, సభ్యతను నిర్మించుకొని, ప్రపంచమం దగ్రస్థానము వహించి యూరోపుదేశము పరిష్కరింపజాలక భంగపాటుగాంచి నటువంటి రాచకీయ, సాంఘిక, ఆర్థిక, నైతికాదు సమస్యలను చక్కగా పరిష్కరించి సమన్వయ మొనర్చవలసియున్నదని మా విశ్వాసము. మన లక్ష్యమెంత మహత్తరమో మనసాధనము సహితమంత గొప్పదిగా నుండవలయును.

\* \* \* \*

మానవకోటికొకటే హిందూదేశము పునర్నిర్మాణమునకు గడంగవలయునని మాసంకల్పము. మే మామోదించి యనుష్ఠించు జాతీయవాద తత్త్వమే యిది. భోగలాలసముల కూడిగముచేయునట్లు ధౌతిక శక్తులను లొంగదీసి వశపఱచుకొనుటవలనగాక మనలో నాత్మ సామ్రాజ్యమును స్థాపించి మన మేధాశక్తులను ఆత్మశక్తులను వశపఱచుకొని బాహ్యం తరములందు మానవస్వాతంత్ర్యమును నిరూపించుటవలననే బాహ్య ప్రకృతిని మనలో జయించుటవలననే నేడు మానవునిపీడించు విషమ సమస్యలు పరిష్కృతములు కాగలవు. ఆకార్యమున కాశియాఖండ పునరుద్ధరణ మవసరము. అందులకు స్వాతంత్ర్యము నొన్నత్యము ననివార్య మైయున్నది. ఇంగ్లాండుతోసహా అఖిలమానవకోటి కల్యాణము గాంచుటకు ఆశియాఖండము తన పరిపూర్ణ వికాసమును నెలకొల్పవలసియున్నది.

\* \* \* \*

భరతఖండ మొనర్పవలసినకార్యము ఘనకార్యము. అది ప్రపంచకార్యము, భగవానుని కార్యము. భారతీయులగు బాలబాలకులాగా! మీరీ సత్యమును గ్రహించి విధర్తమును నిర్వహించవలసియున్నది. పాశ్చాత్యునుకరణమువలన ఈసద్ధర్త నిర్వహణమునకు వలయుశక్తిని మీరు సముపార్జింపజాలరు. భౌతికశక్తి మాకు శూన్యము, మీకున్నదంతయు నాధ్యాత్మికశక్తియే. కావున ప్రప్రథమమున భారతీయులు గండు. మీ పూర్వీకుల శక్తిచామర్థ్యముల సంపాదించుడు. ఆర్యభావమును, ఆర్యశిక్షణమును, ఆర్యవర్తనమును, ఆర్యజీవనమును సంపాదించుడు. వేదాంతరహస్యమును, గీతారహస్యమును, యోగరహస్యమును వీనిని మనసా సిద్ధాంతరూపమున గాక అంతస్థితముగా గ్రహించి నిత్యానుష్ఠానమునకు గొనితెండు.

\* \* \* \*

ఆత్మబలమును మించగలబలము మరొక్కటిలేదు. ఆబలము, సనాతనము, మీయందంతస్థితమై నిత్యమైయున్నది. దానిమూలమున, భౌతికసామ్రాజ్యమును స్థాపించుటకు ముందు మీ రాత్మసామ్రాజ్యమును స్థాపింపవలయును.

\* \* \* \*

‘కర్తయోగి’ పత్రిక వెలువడ నారంభించిన మొదటి రెండువారములలోనే ‘వందేమాతరం’ పత్రిక వలె ప్రజామోదమును బడసి నలుదిక్కులబ్రాకి వ్యాప్తి గాంచినది. ఆవ లాలస్యముగా జేరిన చందాదారుల కోరిక ననుసరించి మొదటిమాసములోని నాలుగుసంచి

కలను పునర్మద్రణ మొనర్చిరి. పాఠకుల ప్రార్థన నంగీకరించి బీదలకును అందుబాటులోనుండునట్లు తక్కువ వెలగల కాగితములపై ముద్రించి మిక్కిలి స్వల్పచందా నిర్ణయించి యొకరకముగాను మేలుకాగితముల నుపయోగించి మఱొకరకముగాను రెండువిధముల పత్రికను బ్రకటించ నారంభించిరి. ఈ పత్రికయందే శ్రీ అరవిందులు ఋషిబంకించంద్రుని 'ఆనందమఠ' మను నవల నాంగ్లమున కనువదించి కొన్ని అధ్యాయముల బ్రకటించిరి. ఈశ, కేన, మాండూక్య, కఠోపనిషత్తుల కాంగ్లానువాదములను గూడ నిందు ప్రకటించిరి. ఈపత్రికలో వీరు రచించిన ఎన్నో వ్యాసరాజములే 'భారతీయమేధ', 'కాళిదాసు', 'కర్మయోగియాదర్శము', 'జాతీయకళా ప్రాశస్త్యము', 'జాతీయవిద్యాపద్ధతి' 'జాతీయవిద్య' మున్నగునామములతో గ్రంథరూపమున కొన్ని ప్రకటితములై యున్నవి. నాడు రాజకీయరంగమున నుండి పనిచేయుచున్నను ఆధ్యాత్మికశక్తితోడనే, ఆత్మశక్తితోడనే పశుబలము నెదుర్కొని విజయము గాంచనగునని లోగడ ౧౯౦౫ లో తమ ధర్మపత్నికి వ్రాసిన లేఖయందు సూచించిన భావములనే మఱింత వివరముగా మఱొకవ్యాసమున వెల్లడించియున్నారు. ఆకాలమున,



కృష్ణాపత్రికయందు ప్రకటితమైయుండిన ఆంధ్రానువాద వ్యాసమునుండి కొంతభాగము నీక్రింద నుదాహరించుచున్నాము.

బాహుబలము కంటెను నీతిబలము మానసికబలము లత్యంత శ్రేష్ఠములైనవి. కాని బాహుబలము లేనియెడల నైతికబలమును మానసికబలమును రక్షించుకొను టెట్లని ప్రశ్నింపవచ్చును. ఇది యథార్థమే, బాహుబల ముండితీరవలయును. కాని ద్వివిధ చింతాప్రణాళికలు, సాంప్రదాయములు, పరస్పర విరోధముగల సభ్యతలకు సంఘర్షణము గలిగినయెడల నేదిక్కువ బాహుబలము, రాజశక్తి, యుద్ధోపకరణములు మొదలగునవి యుండునో వారే పరాజయమును లేనివారు విజయమును బొందియున్నారు. ఈ వైపరీత్యమునకు కారణమేమి? 'యతోధర్తస్తతోజయః' ! ధర్తమునకు వెనుక శక్తియుండవలెను. లేనియెడల నది యధర్తముగ బరిణమించును. ధర్తగాని గలుగును. కారణములేని కార్యము గలుగదు. విజయమునకు కారణము శక్తిగాని బహిరుపకరణములు గావు. నీశక్తివలన దుర్బలపక్షము జయించునో ప్రబలపక్షము పరాజయ ముండునో దానిని ఆత్తశక్తియందురు. ఆయాధ్యాత్మికశక్తి వలననే ఘటనాఘటనలు ఘటించుచున్నవని ఇతిహాసము సాక్ష్య మొసంగుచున్నది. ఆధ్యాత్మికశక్తి బాహుబలమును తుచ్చముగ నొనర్చి జగత్తు భగవానునిరాజ్యమనియు అంధఃప్రకృతియొక్క విలాసనికేతనము గాదనియు మానవునికి దెలియజేయుచుండును. విశుద్ధాత్మనుండి శక్తి ప్రవహించుచుండును. గగనమందు సూర్యుని త్రిష్పచు అంగుళ స్పర్శవలన పృథ్వి తలక్రిందులుగ నొనర్చి మానవసృష్టిని పురాతన చిహ్నములను ధ్వంస మొనర్చుచుండు ఆత్మశక్తి విశుద్ధాత్మయొక్క యధీనమునం దుండును. ఈశక్తి యసంభవమును సంభవముగ

## శ్రీ ఆ ర వి ం ద శీ వి త ము

జేయును. మూగను వాచాలునిగ నొనర్చును. పంనును గిర్రోల్లంఘనం బొనర్చును. ఆనుహశక్తియొక్కరచనయే ఈజగత్తు. ఆధ్యాత్మికశక్తి యుద్భవించినవారికి జయోపకరణము స్వతస్సిద్ధముగ లభించును. బంధన ములు తమంత తాముగ తొలంగి యనుమాలావస్థ గలిగించును. కార్య కారణశక్తి వికశించును. తేజము తీవ్రగతియుగలుగును. నేడు యూరపు ఖండము ఆధ్యాత్మికశక్తి యావిష్కార మొనర్చుచున్నది. కాని యిప్పటికిని దానియందు వారికి సంపూర్ణవిశ్వాసము గలుగలేదు. అందువలన వారు విశ్వాసముతోడ కార్యములను జేయజాలకున్నారు. భారతవర్షమందలి శిక్ష, సభ్యత, గౌరవము, బలము, మహత్వముల బునాదియందు ఆధ్యాత్మిక శక్తి విరాజిల్లుచున్నది. భారతజాతికి వినాశనకాల మాసన్నమైనపుడెల్లను గుప్తమైయున్న ఆధ్యాత్మిక శక్తినుండి తీవ్రప్రవాహము బ్రవహించి మృతప్రాయమగు భారత వర్షమును బునర్జీవిత మొనర్చుచుండెను. భారతజాతి కవసరమగు శక్తులను సృజించెను. ఇప్పటికిని ఆప్రవాహము శుష్కింపలేదు. ఆదృతమైన మృశ్యుంజయశక్తి తాండవం బాడుచున్నది.

స్థూలజగత్తునందలి శక్తులవికాసము కాలము ననుసరించి యుండును. సముద్రతరంగముల బోలి బుట్టుచు చచ్చుచు, చివరకు సంపూర్ణకాన్యకారులగు విధముననే మానవునియందుగూడ జరుగు చుండును. మహాపురుషుల తపస్సు, స్వార్థత్యాగుల కష్టస్వీకారము, సాహసుల యాత్మవిసర్జనము, యోగుల యోగశక్తి, జ్ఞానుల జ్ఞానసంచల నము, సాధుపుంగవుల విశుద్ధత మొదలగువానినుండి యాధ్యాత్మికశక్తి యుద్భవిల్లుచుండును. ఆయాధ్యాత్మిక సుధాప్రవాహమే భారతవర్ష మందలి మాతృజాతిని సజీవముగను, బలిష్ఠముగను, తేజోమయముగను జేసియున్నది. మానవునియందు నిరుద్ధమైయున్న ఆతపోశక్తి నేడు

బహిర్గతమగుటకు బ్రయత్నింపుచున్నది. కొలదిసంవత్సరములనుండి దౌర్జన్యము, దుర్బలత్వము, పరాజయము, పరాభవము మొదలగువాని వలన భారతీయులు తమయం దణగియున్న శక్తి నన్వేషింపుచు న్నారు. ఇది యుపన్యాసముల యుత్తేజనమువలన గలుగలేదు. మేచ్చదత్తమగు విధ్యాఫలితమునుగాదు. సభలనడిపించు భావ సంచారణీ శక్తియుగాదు. వార్తాపత్రికలయందలి క్షుణ్ణస్థాయియును ప్రేరణమునుగాదు. నూనవాత్మయొక్క వీరత్వమువలన జీవేశ్వరుల సంయోగమందు గభీరమును అవిచలితమును అభ్రాంతమును శుద్ధమును సుఖదుఃఖ పాపపుణ్య వివర్జితమును నగు శక్తి యుద్భూతమగును. దానిని మహాచండియందురు. ఆశక్తి కిరణములయం దొకదానిని సృష్టిసితి ప్రశయకారిణియనియు మఱియొకదానిని జ్ఞానదాయనియనియు మహాసరస్వతియనియు నింకొకదానిని విశ్వరూపదాయనియనియు మహాలక్ష్మియనియు వేరొకదానిని శక్తిదాయనియగు మహాకాళియనియు బిలుచుచుందుము. ఆచండిశక్తియే భారతవర్షమునకును జగత్తునకును గర్భాణము లొనర్చును.

భారతవర్షముయొక్క స్వాధీనత గౌణము. భారతవర్షముయొక్క శక్తిప్రదర్శనమును జగత్తంతటను భారతసభ్యతను వ్యాపింపజేసి దాని కధికారమొసంగుటయనునవి ముఖ్యోద్దేశ్యములు. మనము పాశ్చాత్యసభ్యతయొక్క బలమువలనను, సభలు, సంఘములు, మొదలగునాని సహాయమువలనను స్వాధీనతను, స్వాయత్త కాసనమును సంపాదించుకొనవచ్చును. కాని యందువలన ముఖ్యోద్దేశము నెఱవేఱదు. భారతీయసభ్యత నవలంబించి యాధ్యాత్మికశక్తితోడ నాధ్యాత్మికసృష్టియగు స్థూలనూక్మమార్గములను స్వాధీనతను ఆర్జింపవలయును.



ఏకాంతకారాగారవాసమున తీవ్రముగా నొస  
ర్చిన యోగానుభవముతో ఆధ్యాత్మికదృష్టితో ఆనాటి  
పరిస్థితుల కనుగుణముగా శ్రీఅరవిందులు సమన్వయించి  
ప్రబోధమొనర్చుచుండిరి. ఈ నూతన ప్రబోధముతో  
జీవచ్ఛవమైయుండిన జాతీయపక్షమున గొంత చైతన్యము  
కలుగసాగెను. భగవానునిపై విశ్వాసముంచి ధైర్యమూని  
ప్రజలన్నిమండలములందును సభలుచేసి తమహృదయ  
మును, జాతీయభావములను వెల్లడింప మొదలిడిరి. ఈ  
నూతనవికాసము, పునర్జీవనము ఆంగ్లోయిండియన్ పత్రి  
కలకు పోలీ సధికారులకు కన్నుగుట్టినది. ఏడాది  
యేకాంత కారాగారవాసానుభవఫలితముగా శ్రీ అర  
విందులు రాచకీయములనుత్యజించి, యోగిగానో సన్యా  
సిగానో ఏ హిమాలయకాంతార గుహాంతరములందో  
ఏకాంతముగా నిరుపద్రవముగా జీవితశేషమును గడ  
ద్రోయునని యాసించిన పోలీసువారికి ద్విగుణీకృతో  
త్సాహముతో కర్తృయోగియై యనుదినము బహిరంగోప  
న్యాసము లొసంగుచు ప్రభుత్వవిధానముల ఖండించుచు  
పత్రికలో విమర్శించుచు రాచకీయరంగమున నాయకుడై  
జాతీయపక్షమును బునరుద్ధరించుట నిజముగా హృదయ  
శల్కమైనది. కాన వేగులవారి పోరు తీవ్రమై యెట్లయి

నను మరల కారాగారమున బంధించుటకు విశ్వప్రయత్నము లారంభ మైనట్లు గట్టివదంతులు బయలుదేరెను. అప్పటికి కారాగారమునుండి విడుదలమైవచ్చి మూడు మాసములు గూడ గాలేదు. కర్మయోగపత్రిక ఐదన సంచికమాత్రమే వెలువడిన సమీపకాలము. అపుడే యుత్తరక్షణమున తనకేమి సంభవించునో యని యనుమానించి తన కట్టకడపటి రాచకీయశాసనము-విల్-గా 'నాదేశీయుల కొక బహిరంగలేఖ' అను శీర్షికక్రింద నపూర్వపత్రమును ౧౯౦౯ జూలై తే ౧౦ ది బ్రకటించిరి. ఈ లేఖయందలి ప్రధానవిషయములను — సూరత్ కాంగ్రెసువిధ్వంసము, దాని పునరుద్ధరణమును గురించిన భాగమును మాత్రము విడచిపెట్టి — మూలములోని భావము భంగముగాకుండ సంగ్రహముగా ననువదించి యీ క్రింద బొందుపఱచుచున్నాము.

“నన్ను ప్రవాసశిక్ష పాలేయపలయునని కలకత్తా పోలీసువారు ప్రభుత్వమునకు ప్రాసియున్నారని వదంతి గట్టిగా నున్నది. అందువలన నా దేశీయులకు, ముఖ్యముగా జాతీయపక్ష సిద్ధాంతముల నంగీకరించువారికి ప్రస్తుతావసరముల గుఱించి భావిపద్ధతులను గుఱించి కొంత దెలుపుచు ఈ యుత్తరమును బ్రకటించుట మంచిదని తోచినది. నేను ప్రవాసశిక్ష కంపబడినయెడల తమ భావికర్తవ్య మార్గము నెఱుంగజాలనివారి కిది కొంత సాయపడగలదు. నే నిక

## శ్రీ ఆ ర వి ం ద జీ వి త ము

ఆ శిక్షనుండి బయటబడి రా లేకపోయినయెడల నాతుది రాజకీయ శాసనము-విల్-గా నా దేశీయుల కీ యుత్తర ముపకరించగలదు.

జాతీయపక్షమువారిసిద్ధి కష్టముగా నున్నను ఆశాభంగము నందరాదు. పక్ష నాయకులు శిక్షింపబడినందున జాతీయపక్షము నశించినదని కొందఱు తలంచుట పొరబాటు. నేడును జాతీయపక్షము బలవత్తరముగా విస్తరించియే యున్నది. కాని మార్గము తెలియకను నాయకుడు లేకను మఱుగుపడియున్నది. మార్గము నెట్లో మనము కనుగొనవచ్చును. కాని నాయకుని మాత్రము భగవానుడే ప్రసాదించవలయును. మహోద్యమములన్నియు భగవచ్ఛక్తితో భగవాను డనుగ్రహించు నాయకునికై వేచియుండును.

\* \* \* \*

మనబలము కేవలము నైతికము. భౌతికబలము సర్వము నేడు ప్రభుత్వవిధానము నాశ్రయించి యున్నది. మన మా ప్రభుత్వవిధానమును గుర్తింపనే లేనట్లు పరివర్తన మొనర్పబూనినపు డా భౌతికబలము నంతను మనపై నుపయోగింపబూనుట స్వభావమే. దేశముయొక్క సమస్తనైతికబలము, న్యాయము మనది. మన వాంఛ సహజమైనది. భావి పౌరులుగా గల యువకులు మన పక్షమున నున్నారు. దైవబలము మనకున్నది. మన పవిత్రాదర్శము నే శాసనము మంచిదికా దనదు. నాగరక ప్రభుత్వ మను సత్కీర్తిని బోగొట్టుకొన నిష్టపడని ఏ ప్రభుత్వమును మన మవలంబించు మార్గములు న్యాయవిరుద్ధములని బాహటముగా వెల్లడించజాలదు. ఆ యాదర్శవిధానములను మన మనిశ్చలబుద్ధితో నాశ్రయించవలయును. తుదకు మన జయము వానిపైననే ఆధారపడి యున్నది. జాతికి సహనశక్తి మిక్కిలి యవసరము. ఆ సహనమునకు లక్షణము శాసనముల నాదరించుట. భారతీయుల కీ గుణ ముగ్ధుపాలతో



నలవడియున్నది. కావున నేటి శాసనముల మన మతి జాగ్రత్తగా ననుసరించవలయును. ఆ శాసనములవలన మనకు లభించగల రక్షణమును, మన యుద్దేశ్యములను మన ప్రచారమును ముందుకు సాగించుట కా శాసనముల మూలమున లభించు నవకాశమును మన ముపయోగించుకొనవలయును. దేశము నల్లకల్లోలముగావించు ఇటీవలి దారుణపాత్యలతో మన కేమాత్రమును సంబంధములేదు. అవి విషవృక్షముల యొక్క విష ఫలములు. అసలు విషవృక్షమే యంకురించనట్లు అధికారులు తమ లోపములను సవరించుకొని యా విధానములను మార్చునంతవఱకు మానవమాత్రు డీ విష ఫలము లుద్భవించకుండ చేయబాలజేమో.

\* \* \* \*

మన యాదర్శము స్వరాజ్యము, విదేశీయాధికారములేని సంపూర్ణ స్వాతంత్ర్యము. తన స్వభావాదర్శముల ననుసరించి తన స్వశక్తులవలన తన స్వజీవనమును సృష్టించుటకు ప్రతిజాతికిని హక్కుగలదని మేము వాదించెదము. విదేశీయులు మనకంటె మహత్తరమైన యోగ్యతాతీతయములు గలవా రనుట నిరూపింపదగిన మాటగాదు. ఆకారణమున వారు మన జన్తహక్కులనుండి మనలను దూరీకృతుల నొనర్చుటకు గాని మనకంటె నికృష్టమైన వారి సభ్యతను మనపైబలవంతముగా జొప్పించుటకుగాని వారికి హక్కుగలదని మే మంగీకరించము. చిరకాల దాస్యమువలన లోపములు కళంకములు మనకెన్నిదాపురించినను పూర్వప్రభ, శక్తిసామర్థ్యములు మనయందు తిరిగి మొలకెత్తుచున్న వని మే మెఱుంగుదుము. మన తండ్రితాతలకంటె మన మేమాత్రము తీసిపోము. మేధాశక్తి కావలసినంత యున్నది. ఎంతో ధైర్య సాహసము లున్నవి. మనకెంతో అనంతమైన నానావిధ

## శ్రీ ఆ ర వి ం ద తీ వి త ము

మైన జాతీయత్రాణగలదు. మనకు కావలసినదంతయు కార్యరంగము, నవకాళము. ఈరెండును జాతీయప్రభుత్వమువలన, స్వతంత్రసంఘమువలన, మహత్తమమైన హైందవసభ్యతవలన మాత్రమే లభించును. వానిని మనకు నిరాకరించునంతకాలము వానిని సంపాదించుటకే మన మేధాశక్తిని, ధైర్యమును, సామర్థ్యమును వినియోగించవలయును గాని మఱొక ప్రయోజనమునకు గాదు.

మన స్వరాజ్యాదర్శమందు మతేజాతిని గాని లేక ఈదేశమున చిట్టసమృతముగా స్థాపితమైన పరిపాలనమునుగాని ద్వేషించు నూచన ఏమాత్రమును లేదు. నిరంకుశ పరిపాలనముగా నున్నదానిని ప్రజాపరిపాలనముగా, విదేశీయ ప్రభుత్వముగా నున్నదానిని దేశీయ ప్రభుత్వముగా, విదేశాధికారమున నున్నదానిని స్వదేశాధికారమునకు వచ్చునట్లు చేయగోరుదుము. ఈయాకాంక్షయందు హింసాద్వేషము లనివార్యములని చెప్పవా రసత్యమును చెప్పుచున్నారనవలయును. మాదేశాభిమానలక్ష్యము ప్రేమభ్రాతృత్వముపై నాధారపడియున్నది, జాతియైక్యమున కావల పరమావధి మానవైక్యమనియే కాంక్షించుచున్నది. కాని మే మాశించునది సోదరుల, సరిసమానుల, స్వతంత్రుల అన్యోన్యైక్యమునేగాని స్వామి-భృత్యుల, భక్షకుల-భక్ష్యుల యైక్యమును మాత్రముకాదు. విలక్షణమైన జాతిగా, దేశముగా, మామనుగడను సాక్షాత్కరించుకొనవలయునని ఆశించెదము. విలనన, పరమలక్ష్యమైన మానవసోదరత్వమున కదియే మార్గము. అయ్యది వ్యక్తిత్వమును రూపుమాపి బాహ్యభేదముల కప్పిపుచ్చుటవలనగాక ఐకమత్యమున కంతర్గతముగా నున్న నిరోధములను, ద్వేషానూయాది దురభిప్రాయములకు గల కారణములను నిర్మూలించుటవలననే లభించును. మనహక్కులకొఱకై మనము ప్రయత్నించుట యజ్ఞానమున వానిని

నిరోధించు వారిపట్ల ద్వేషించుటయని, భావించరాదు. స్వభావసిద్ధమైన పరిణామధర్మమును నిరోధించువారిని తప్పత్రోసికొని మన యభివృద్ధిని పొదుకొల్పుటలో మనమెంతేని కష్టపడుటకు, ప్రయత్నించుటకు, అధికారభయములేక సత్యమును ధైర్యముగా వెల్లడించుటకు, న్యాయసమ్మతమైన సర్వమార్గములను, సమస్త నైతికబలమునుపయోగించి యొత్తిడి గలిగించుటకు మనము దృఢనిశ్చయములమై యున్నామనియే మన ప్రయత్నము సూచించును.

స్వయంసాహాయ్యము, సాత్త్వికనిరోధము మనవిధానములు. నిరంకుశాధికారముయొక్క శాసనముల నుల్లంఘించకుండగను, వారి యధికారమున కెదురుతిరుగకుండగను వీలగునంతవరకు మనపరిశ్రమల నభివృద్ధి చేసికొనుట, మనలోని వివాదముల మనమే పరిష్కరించుకొనుట, సభలలో ప్రజాహిత సమావేశములలో శాంతిభద్రముల గాపాడుకొనుట, ఊగులకు, బాధపడువారికి, ఊమముల పాలైనవారికి సాయపడుట, మానసిక, సాంకేతిక, పారిశ్రామిక విద్యలను బెంపొందించుకొనుట, వీనిమూలమున మన అంతర్ వ్యవహారముల మనమే పరిపాలించుకొనునట్టి యొకవిధమైన స్వీయప్రభుత్వమును బయలుదేరదీయుటయే జాతీయవాదులు స్పష్టముగా వెల్లడించునది. వంగదేశమున నించుమించీ యన్నివిషయములందు నభివృద్ధిగాంచి మన శక్తి సామర్థ్యములను నిరూపించగలిగితిమి. ఇంతలో సూరశునందు సంభవించిన మన యన్యోన్య యంతఃకలహములు, ఆవెంటనే ప్రారంభమైన నిర్బంధవిధానము వీనిమూలమున నంతరాయము గలిగినది. కాని ఈ నిరోధము తాత్కాలికమే. మన కిప్పుడు కావలసినదంతయు మన నాయకులలో కొంతధైర్యము, రాచకీయధురీణత. ఇవియున్న తిరిగి ప్రజలలో ధైర్యము విశ్వాసము బుట్టించి ఈ నిర్బంధశాసనముల



## శ్రీ అ ర వి ం ద జీ వి త ము

తోడను సంఘర్షణము గలుగనట్లు నూతనమార్గములను కార్యక్రమమును నెలకొల్పవచ్చును.

సాత్వికనిరోధపద్ధతి రెండువిధముల నుపయోగించవచ్చును. స్వయంసాహాయ్యమున కవసరమైన ఉపబలముగా గొంతయు, ప్రభుత్వము నొత్తిడిచేయుట కుపయోగించు సాధనముగా గొంతయు నిది యుపకరించును. శాసననిర్మాణమందు, ఆదాయవ్యయములందు, పరిపాలనమందు చెల్లుబడియగు నధికారము, నిజమైనభౌగస్వామ్యము మన కంగీకరింపబడనంతకాలము ప్రభుత్వమునకు సాహాయ్యము చేయనిరాకరించుటయే మనసీతియొక్కసారము. పదునెనిమిదవ శతాబ్దమునం దమెరికాలో 'ప్రాతినిధ్యములేదా? పన్నులేదు' అని యాందోళనసమయమున జెప్పినట్లే ఈయిరువదవ శతాబ్దమునందు శాసనావిరుద్ధముగజేయు మనయాందోళనమున 'అధికారము లేదా? సహాయ్యములేదు' అనుటయే మనము జ్ఞాపకముంచుకొనవలసిన ముఖ్యవాచకము, సూత్రము. ఈ సహాయనిరాకరణమునకే సౌకర్యార్థము 'బహిష్కార'మని మరొకపేరుపయోగించుచున్నాము. విదేశవస్తువులను బహిష్కరించుటయనగా స్వదేశవస్తువులకు ప్రోత్సహమిచ్చుట; ప్రభుత్వ విద్యాలయములను బహిష్కరించుట యన జాతీయవిద్యాలయముల నెలకొల్పుట; ప్రభుత్వమువారి కోర్టులను బహిష్కరించుట యన మనలోమనము పంచాయితీకోర్టుల మూలమున మన వివాదముల బరిష్కరించుకొనుట; ప్రభుత్వోద్యోగులను బహిష్కరించుట యన మనలో నైకమత్యము నభివృద్ధిజేసికొనుట. ఆయా యవసరములను పరిస్థితులనుబట్టి బహిష్కారపద్ధతుల తీవ్రత మారుచుండును.

ఈబహిష్కారమును గ్రుడ్డిగా కోతిపిడికిలిగా ననుకూలపరిస్థితు లువయించినపుడును జాతీయవాదులు సాగింతురనుట సత్యము.

గాదు. అది కార్యశూరుల, రాజతంత్రజ్ఞుల లక్షణముగాదు. ‘అధికారము లేకున్నచో సహాయములేదు’ అను సిద్ధాంతమే జాతీయవాదుల సిద్ధాంతము. పరిస్థితు లనుకూలమైనచో ననగా నుదాహరణార్థము, ప్రజామోచమును బడసిన ప్రజాప్రతినిధిసంఘమునకు స్వదేశవస్తువుల ప్రోత్సహించునిమిత్తము దిగుమతివస్తువులపై పన్ను విధించు నధికారము లభించినయెడల వస్తుబహిష్కార మిట్లుండదు. అట్లే రియోప్రభువు మునుపాకసారి యూహించినట్లు విద్యాశాఖను ప్రభుత్వాధికారమునుండి తొలగించి ప్రజాప్రతినిధిసంఘమున కప్పగించిన ప్రభుత్వవిద్యాలయములను బహిష్కరించుడని ఏరాజకీయ ధురంధరుడును ప్రబోధించడు. న్యాయస్థానములు భారతీయ న్యాయాధికారులవశమై ప్రభుత్వోద్యోగులకుగాక ప్రజాప్రతినిధి సంఘము ఎన్నుకొను మంత్రులకే న్యాయశాఖపై నాధిపత్యము గలిగినపుడు న్యాయస్థానములు బహిష్కరింపబడవు. పంచాయితీకోర్టులపుడు న్యాయస్థానముల కుపాంగములుగా వాని యాజమాన్యమున నుండగలవు. పరిపాలనలో ప్రజలకేమాత్రము నిజమైన హక్కులేని ప్రస్తుతస్థితి యంతరించి ప్రజలభావములను గమనించి నిరంకుశోద్యోగుల దయాదాక్షిణ్యములవలన లభించిన దానముగా గాక ప్రజల హక్కులుగా పరిగణింపబడినపుడు ప్రభుత్వోద్యోగములను బహిష్కరింపవలయు నని ఎవరును తెలుపరు. కాని దేశీయుల కీన్యాయమైన హక్కుల నిచ్చుట కంగీకరించినంత మాత్రమున సంపూర్ణ స్వాతంత్ర్యదర్శమును బరిత్యజించుటయనిగాని భావికాలమున ప్రజలహక్కులను నిరంకుశముగా భంగపఱచినపుడు సాత్త్విక నిరోధవిధానము నుపయోగించకుండుట యనిగాని భావించరాదు.

## శ్రీ అరవింద జీవితము

జాతీయపక్షమునకు నేను నూచించు పద్ధతి నీక్రింది విధమున సంక్షేపముగా దెలుపవచ్చును.

౧. శాసనమున కేమాత్రము నతిక్రమించకుండ స్వయంసాహాయ్య సాత్త్విక నిరోధపద్ధతియందు పట్టుదలతో నుండుట.

౨. 'అధికారములేనిచో సాహాయ్యములేదు' అను సూత్రము సారముగా ప్రభుత్వముపట్ల మన దృష్టిని నియమించుట.

౩. సాధ్యమైనపుడెల్ల మితవాదులతో పాత్తుగలిగి యుభయ పక్షములు గలసి సంయుక్త దేశీయమహాసభను పునర్నిర్మాణమొనర్చుట.

౪. రాచకీయముగా నార్థికముగా రెండు విధములను బహిష్కారము ఫలప్రదమగునట్లు బహిష్కారోద్యమమును నిర్వహించుట

౫. సమస్త భారతదేశము గాకపోయినను రాష్ట్రములన్నెనను, మన మొదటి కార్యక్రమము ననుసరించి నిర్మాణమొనర్చుట.

౬. మునుపటివలె అంత సంపూర్ణ ఫలప్రదము గాకున్నను లాభదాయకముగా శక్తిమంతముగా దేశసేవకులు స్వయం సాహాయ్యమును జాతీయ సామర్థ్యమును బోషించుచు పనిచేయుటకు వీలుగా నుండునటువంటి, శాసనముల నతిక్రమించకుండునటువంటి యన్యోన్య సహకారవిధానము నవలంబించుట.

౧౯౦౯ ప్రారంభములో నింత స్పష్టముగా నూచించిన ఈవిధానము నొకవిధముగా నావల పది సంవత్సరములకు గాంధీమహాత్ముడు దేశీయమహాసభలో నుపపాదించుటయు, నిరువదైదు సంవత్సరములు దాటినను ఇంచుమించు విధానమే దేశీయు లవలంబించియుండుటయు గమనించిన శ్రీ అరవిందుల గాచకీయ దూరదృష్టి



విశదము కాగలదు. నేటికిని 'లిబరల్సు' అను నామాంతరమున జీవచ్ఛవముగా నున్న మితవాద పక్షమువారు, తాము దేశీయమహాసభలో బ్రవేశించుటకు ప్రబలమైన నిరోధము 'సంపూర్ణ స్వాతంత్ర్యాదర్శము,' 'సాత్త్విక నిరోధవిధానము,' అని ప్రాతపాటనే పాడుటయు, దేశీయమహాసభాపక్షమున బాబు రాజేంద్ర ప్రసాదులు నాడు శ్రీ అరవిందులు వెల్లిడించిన భావమునే ఈ విషయమున ప్రత్యుత్తరముగా నిచ్చుటయు గమనించదగియున్నది. కర్తయోగి పత్రిక ౧౯౧౦ ఏప్రిలువఱకు ననగా శ్రీ అరవిందులు పుదుచ్చేరి ప్రయాణమై వచ్చునఱకు నిరాటంకముగా బ్రకటింప బడుచునే యుండెను.

కాని వంగదేశముననే గాక భారతదేశమందంతటను నానాటికి స్థితిగతులు విషమించి భయావహము కాసాగినది. తీవ్రచిర్బంధములు, దారుణశిక్షలు, కఠినశాసనములు నిత్యకృత్యము లగుకొలదియు విప్లవోద్యమమును భీకరరూపమున విజృంభింప సాగినది. ఇంచుమించు చన్ని రాష్ట్రముల కీ విషవాయువు వ్యాపింపసాగెను. ఆంగ్లేయాధికారి హత్యారూపమున నాసికలో కుట్రసంఘము బయల్పడినది. ఆలిపూరు బాంబుకేసుసందర్భమున అపీలు

సమయమున కోర్టులోనే పట్టపగలు పోలీసుసూపరింటెం  
డెంటుగానుండిన ఖాబహుదూర్ ఆలంగారు విష్ణవ  
కారునిచే నిలువున హత్యగావింపబడిరి. ఇట్లు విష్ణవ  
కారులు చెలరేగి విష్ణవసంఘములు చిరస్థాయిగా బ్రబలు  
కొలదియు ప్రభుత్వమువారు వానిని నిర్మూలించుటకు  
తమకుఁగోచిన సాధనముల నన్నింటిని యధేచ్ఛగా ప్ర  
యోగింపనారంభించిరి. ఈ యుభయు లవలంబించిన స్థితి  
లో రాజమార్గమున బహిరంగముగా చట్టసమ్మతముగా  
బనిచేయు జాతీయపక్షము నిలుచుటకే యవకాశములేని  
దుస్థితిసంప్రాప్తమైనది. నాటికర్త యోగిపత్రికలోని వ్యాస  
ములను దిలకించిన శ్రీ అరవిందుల రాచకీయత త్వ  
మెట్లు పరివర్తనమందినదియు ఆధ్యాత్మికదృష్టితో జాతీ  
యవాదమును బెంపుచేయు విషయమున ప్రభుత్వాధి  
కారులు విష్ణవకారులు నుభయులు నెట్లు ప్రతిఘటించి  
నదియు, ఏకాంతవాసమునకు నిరంతర యోగాభ్యా  
సమునకు నెట్లు శ్రీవారిచిత్తము తత్తరపడుచుండినదియు  
తెలియగలదు. ఆకాలమున తదేకనిష్ఠతో శ్రీ అర  
విందులు యోగాభ్యాస మొనర్చుచుండినందున ఇతరుల  
సంపర్కమున కంతగా నవకాశ మీయకుండిరి. ఇట్లే  
కాంతముగానున్న సమయముననే శ్రీ అరవిందులు

కలకత్తానుండి మాయమై టిబేటుపర్వత ప్రాంతమునం  
దో హిమాలయ గుహలయందో మహాత్ములతో సంప్ర  
తించుచున్నారనియు కుట్టి మున్నగు ఋషులతో  
దివ్యజ్ఞాన వ్యాపారము సాగించు చున్నారనియు నద్భు  
తకల్పనలతో వార్తలను ఇంగ్లీషుమెన్ మున్నగు ఆంగ్లో  
ఇండియన్ పత్రికలు ప్రకటించినవి. నాటివీరి చిత్తవృత్తిని  
గమనించిన మిత్రులు ముఖ్యముగా నివేదితాసోదరి వీరి  
నెచ్చటకైన నిరపాయస్థలమునకు బోవలసినదిగా నెంత  
యో ప్రాధేయపడినట్లు దెలియుచున్నది. కాని బాహ్య  
పరిస్థితులకు ప్రోద్బలములకు లక్ష్యపెట్టని శ్రీ అరవిందు  
లంతర్వాణిరూపమున ఈశ్వరాదేశము వచ్చువఱకును  
కార్యరంగమునుండి కాలు కదిపినవారుగారు.

శ్రీ అరవిందుల యోగసాధనము నానాటికి  
తీవ్రమై తదేకధ్యానమును ఏకాంతవాసమును గాంక్షిం  
చుచుండెను. అంతర్ముఖుడై దేశీయులు తన జాతీయ  
తత్త్వమును యథారూపమున గ్రహించు శక్తి సమ  
యము లింకను గాలేదనియు తుద కీ రాచకీయోద్యమ  
మునకు తాను నాయకుడుగా నిర్ణీతముకాలేదనియు  
నిశ్చయించెను. ఇట్లు బాహ్యపరిస్థితులకంటె శ్రీ అర  
విందులయం దుదయించిన అంతస్స్థితి పరివర్తనమే వీరిని



రాజకీయరంగమునుండి దూరీకృత మొనర్చినదనుట వాస్తవము. స్వప్రయత్నమున యోగాభ్యాసము నారంభించుటకు ముందే చిన్నతనమునుండియే ప్రధానమైన తన జీవితఘట్టములందు నంత ర్వాణిరూపమున ఈశ్వరాదేశముల గ్రహించుటయు తదనుగుణముగనే ప్రవర్తించుటయు గాననగును. ఇంగ్లాండులోనున్నపు డీయాదేశానుగుణముగనే గుట్టపుస్వారి పరీక్షకు హాజరుగాక ఐ. సి. ఎస్ ను త్రోసిపుచ్చిరి. బరోడాలోని యున్నతోద్యోగమును ద్యజించిరి. ఇప్పుడును తదాదేశానుసారముగానే వంగదేశమును విడనాడి మొదట నొకటిరెండు మాసములు ఫ్రెంచివారి చంద్ర నగురునందుండి యావల ౧౯౧౦-వ సంవత్సరము ఏప్రిలునెల ౪-వ తేది ఫ్రెంచి యిండియాకు ముఖ్యపట్టణమగు పుదుచ్చేరి ప్రవేశించిరి. ౧౯౧౦ మార్చి ౨౬ తేది సంచికతో కర్తమోగిపత్రిక యంత మొందినది. శ్రీ అరవిందులు వంగదేశమును విడచి పుదుచ్చేరి ప్రవేశించిన విషయము శ్రీ వాగే ఆవల బ్రకటించువఱకు ప్రభుత్వము వా రెఱుంగకుండి రని బ్రకటితమై యుండెను. శ్రీ అరవిందులను, వారి గృహమును చుట్టుముట్టి, నిరంతర మహోరాత్రు లతిజాగ్రత్తగా కాపలా కాయుచుండిన సి. ఐ. డి. వారు రక్షక

భటులును, శ్రీవారు గృహమునుండి బయలుదేరి  
వచ్చుట, స్త్రీమరు ప్రయాణమున కవసరమగు డాక్టరు  
సర్టిఫికేటును బడయుట, స్త్రీమ రెక్కుట వీని నంతయు  
గమనించ జాలకుండుట నిజముగా విచిత్ర విషయమే.  
యథార్థమెంతో తెలియదుగాని ఆరోగ్యమును గుఱించిన  
సర్టిఫికేటునకు యూరోపీయుడగు డాక్టరు గృహమున  
కకాలముగా రాత్రిపూట శ్రీ అరవిందులు వెళ్లి యడిగి  
నట్లును, వీరియాంగ్లభాషాసంభాషణాశైలి శబ్దోచ్ఛారణ  
లకు డాక్టరు ముగ్ధుడై, భారతీయు లిట్లాంగ్లమున మాటా  
డుట కాశ్చర్యపడి, విదేశమందు శ్రీవారు విద్య నభ్య  
సించినవిషయమును కనుగొని, కొంతసేపు మాటాడి  
వెంటనే యే యభ్యంతరమును జెప్పక సర్టిఫికేటు వ్రాసి  
యిచ్చినట్లును వదంతి యున్నది.

రాజకీయరంగమునుండి శ్రీఅరవిందులు విడివడి  
పుదుచ్చేరిలో యోగాభ్యాస మొనర్చుచుండినను  
ప్రభుత్వమువారు మాత్రము వారిని విడిచిపెట్టినట్లు  
లేదు. ౧౯౦౯ జూలైమాసమున బ్రకటించిన 'నా దేశీ  
యుల కొక బహిరంగలేఖ' యను వ్యాసమునందు  
రాజద్రోహ మున్నదని, ప్రకటితమైన ఎన్నోమాసముల  
కావల, శ్రీఅరవిందులు పుదుచ్చేరి చేరిన కొంతకాల

మునకు, రాజద్రోహ మొనర్చి పారిపోయిరను న్యూనత నారోపించునట్లు 'కర్కయోగి' ముద్రాపకునిపై దోషారోపణ మొనర్చి ఆతని బంధించిరి. ఆలేఖ ప్రకటించిన తరువాతను శ్రీఅరవిందుల సంపాదకత్వముననే కర్కయోగి తొమ్మిదిమాసముల పర్యంతము తనసందేశమును వినిపించుచుండెను. అంతపర్యంతము ప్రభుత్వమువారా లేఖపై నేమియుచర్య తీసికొనలేదు. శ్రీఅరవిందులు పుదుచ్చేరిచేరిన తరువాతనే ప్రభుత్వమువారభియోగమును దెచ్చిరి. కాని క్రిందికోర్టులో ముద్రాపకుడు శిక్షింపబడినను ఉన్నత న్యాయస్థానమున ఆలేఖయందేమియు రాజద్రోహము లేదని నిర్ణయించబడి ముద్రాపకుని విడుదలగావించిరి. ఇట్లు ఒకటి రెండు మూడు పర్యాయములు రాజద్రోహాది తీవ్రదోషములకు గుఱి కావింపబడినను శ్రీఅరవిందులు నిర్దోషులని నిర్ధారణయగుట ఈశ్వరవిలాసముగాక మతేమికాగలదు?



130 a



# శ్రీ అరవింద జీవితము

వి ద వ త ర ం గ ము

శ్రీఅరవిందులు తన యోగసిద్ధికి దక్షిణదేశమును పుణ్యక్షేత్రముగా వరించుటయు సీశ్వర నిర్దేశముగా గనబడుచున్నది. అనాదినుండియు దక్షిణదేశము వేదాధ్యయనమునకు కీర్తిగాంచియున్నది. శ్రీ అరవిందులే యొకచో వెల్లడించినట్లు ఉత్తరదేశము రాజసిక తామసిక గుణములపాలై అంతఃకల్లోలములకు యుద్ధములకు నాకర మైనప్పుడు ఆధ్యాత్మికజ్ఞానము దక్షిణదేశమునే యాశ్రయించెను. త్రిమతస్థాపనాచార్యులై ప్రపంచమునందంతటను నేటికిని పూజనీయులైన శ్రీశంకర, రామానుజ, మధ్వాచార్యులకు జన్మస్థానము, తత్త్వాలమున పునీతము నగు దక్షిణదేశము నేడును శ్రీఅరవిందుల యోగసిద్ధికి నిలయమగుట మనభాగ్యము.



ప్రారంభమున దేశకాలపరిస్థితు లనుకూలింపగనే వంగ దేశమునకు తిరిగివచ్చి యాధ్యాత్మికదృష్టితో రాజకీయ రంగమున బ్రవేశించు నుద్దేశ్య ముండినను యోగసాధన మభివృద్ధి యగుకొలదియు మహోన్నతమైన యాధ్యాత్మిక పరిణామముయొక్క పరమార్థము వారికి గోచరమై తమసర్వశక్తుల నిటు నటు వెచ్చింపక యేకాగ్రము చేసి యుండుటయే యావశ్యకమని గ్రహించి రాజకీయసంబంధమును సంపూర్ణముగా ద్యజించెను. అందువలననే దేశీయులు దేశీయ మహాసభాధ్యక్షునిగా వరించి యాహ్వానించినను మిత్రులు ప్రార్థించినను శ్రీఅరవిందు లంగీకరింపరైరి.

పుదుచ్చేరిచేరిన తరువాత నాలుగు సంవత్సరము లేకాంతముగా తదేకధ్యానముతో యోగసాధన మొనరించి తమకు సాక్షాత్కారమైన దివ్యానుభవ ములను జిజ్ఞాసు లోకమునకు వెల్లడించుటకు ౧౯౧౮-వ సంవత్సరము ఆగస్టు ౧౫ తేది 'ఆర్య' యను తత్వజ్ఞాన విషయక మాసపత్రిక నాంగ్లమున శ్రీఅరవిందులు ప్రకటింప నారంభించిరి. ఇట్లు భారతదేశమందు ప్రపంచకల్యాణము భాగవతజీవనము నర్థించి తత్పిత్తికై మహాప్రయత్నము 'ఆర్య' పత్రికామూలమున ప్రారంభింప

సమకట్టిన సుముహూర్తమునందే పాశ్చాత్యులు క్రొధ  
 ద్వేష లోభాది దుర్గుణప్రేరితులై స్వార్థపరులై అర్థ  
 కాములై మానవత్వమునే గోల్పోయి లక్షలకొలది తోడి  
 మానవుల ఘోరమరణములకు భయంకరసంక్షోభ  
 మునకు దారితీసిన మహాయుద్ధమునకు సన్నద్ధులైరి.  
 భౌతికశాస్త్రమునం దపారపాండిత్యమును సంపాదించి  
 ప్రపంచఖ్యాతి గాంచిన జగదీశచంద్రుడు తనవరిశోధనా  
 శక్తిని సర్వము వినియోగించి 'సర్వంఖల్విదంబ్రహ్మం'  
 అను నుపనిషత్ ప్రతిపాదితసత్యానుసారముగా వృక్ష  
 ములందును శిలలయందును బ్రాణమున్నదనియు నవియు  
 సుఖదుఃఖముల ననుభవించగలవనియు శాస్త్రీయముగా  
 ఋజువుచేయుచుండిన సమయముననే పాశ్చాత్యభౌతిక  
 శాస్త్రజ్ఞులు తమ ప్రావీణ్యము నంతను తోడిమానవుల  
 క్షణములో హతమొనర్చుటకు వలయు విషవాయువులను  
 మారణ యంత్రములను సృష్టించుటలో ధారబోయు  
 చుండిరి. పూర్వపశ్చిమ దేశములయొక్క దృష్టిభేద  
 మాహాత్మ్యమే యిది. ఈ సందర్భమున శ్రీఅరవిందులు  
 లోగడ పుదుచ్చేరి రాక మునుపు, రాజకీయరంగమున  
 నుండినపుడు, రచించిన వ్యాసము నొకదానిని — ౧౯౨౧  
 లో 'ప్రాచ్యులు-పాశ్చాత్యులు' అనుశీర్షిక క్రింద ననువదింప

## శ్రీ అరవింద జీవితము

బడి కృష్ణాపత్రికయందు ప్రకటితమై యుండినదానిని—  
కొంత నీక్రింద నుదాహరించుచున్నాము.

ప్రాచ్యజేశీయు లంతర్ముఖులు, పాశ్చాత్యదేశస్థులు బహిర్ముఖులు. మనము భావము నాశ్రయించి పాపపుణ్యములను విచారింపుచుందుము. పాశ్చాత్యులు కర్తనాశ్రయించి పాపపుణ్యముల పరిశీలింపుచుందురు. మనము భగవంతుని అంతర్యామిగను ఆత్మస్థునిగను నెఱింగి హృదయాంతరాళమునం దన్వేషింపుచుందుము. యూరపు దేశస్థులు భగవానుని జగత్ప్రభువుగ భావించి బహిర్జగత్తునం దన్వేషింతురు. అందువలననే పృథ్వియందలి యైశ్వర్యము, సౌందర్యము, భోగవిలాసములు మొదలగునవి వారి కాదరణీయములు. కావున నెల్లప్పుడు విషయముల నాశ్రయింతురు. వారి మనఃకల్పన యం దవతరించు స్వర్గముకూడ ఐశ్వర్య సౌందర్య భోగవిలాసములతో నిండియుండును. వారి భగవానుడు ఇంద్రతుల్యుడు, చక్రవర్తిసముడు. అతడు నవరత్న సింహాసనముమీద గూర్చుండి వందిమాగదుల స్తోత్రపాఠముల కుబ్జి విశ్వసామ్రాజ్యమును బాలింపుచుండును. మన మారాధించు శివుడు—పరమేశ్వరుడు— బిచ్చగాడు, ఉన్మత్తుడు. శ్రీకృష్ణుడు బాలుడు, హాస్యప్రియుడు, అల్లరివాడు, ప్రేమమయుడు, క్రీడారతుడు. పాశ్చాత్యుల భగవాను డెప్పుడును నవ్వడు, క్రీడింపడు; అట్లానర్చిన యెడల వాని గౌరవమునకు హాని గలుగును. ఈశ్వరత్వము నిలువదు. ఈ బహిర్ముఖభావమునకు కారణము ఐశ్వర్యమునందు భగవానుని బ్రతి



ప్రించుటయొయున్నది. అందువలన బాహ్యచిహ్నము లేనియెడల భగవానని గాంచజాలరు. వారికి దివ్యచక్షువులు లేవు. సూక్ష్మదృష్టి శూన్యము. కావున వారి కున్నదంతయు స్థూలము. మన శివుడు బిచ్చగాడేగాని, త్రిలోకములయందును విశ్వర్యమును సాధకుల కొసంగియున్నాడు. అందువలన నాయనకు 'బోలానాథుడు' అను నామము వచ్చినది. కాని జ్ఞానులకుగూడ నందని మహాజ్ఞానమే శివునకు స్వభావసిద్ధమును మహాసంపద. ప్రేమమయుడు, హాస్యప్రియుడు, శ్యామసుందరమూర్తి యగు శ్రీకృష్ణుడు కురుక్షేత్రనాయకుడు, జగద్రక్షకుడు, సమస్తబ్రహ్మాండములకు సఖుడు, సుహృత్తు. భారతవర్షమందలి మహాజ్ఞానుల సూక్ష్మదృష్టి, అప్రతిహత దివ్యచక్షువు, స్థూలావరణమును భేదించుకొని ఆత్మస్వభావమును, అంతర్నిహితత్వమును వెల్లడించును.

పాప పుణ్యముల సంబంధమందుగూడ నీక్రమమే గనుపడుచున్నది. మన మంతర్భావమును దిలకించుచుందుము. నిందిత కర్తయందు పవిత్రభావమును, పుణ్యకార్యములయందు స్వార్థమును, దాగియుండవచ్చును. పాపపుణ్యములు, సుఖదుఃఖములు మొదలగునవి మనోధర్మములు. వాని కర్త యావరణమైయున్నది. సంఘమునందు నియమముకొరకు మనము బాహ్యపాపపుణ్యములకు కర్తను ప్రమాణముగ గైకొనుచుందుము. సర్వధర్మత్యాగులగు సన్న్యాసులు మాత్రమే మహాపురుషులుగను, శ్రేష్ఠమానవులుగను బరిగణింపబడుచుందురు. కాని పాశ్చాత్యుల కీవిషయము గోచరముకాదు. అందువలన వారు జడతుల్యముగనుండు వారిశాసనమునకు లోబడుమనియు, ఉన్నతుని బోలి బ్రవర్తించువాని మత్సిష్కము చెడినదనియు, పిశాచమునుబోలి వర్తించువాడు పిశాచియనియు దలంచుచుందురు. ఏలయన వారికి సూక్ష్మదృష్టి లేదు. అందువలన వారంతర్భావమును గ్రహింపజాలరు.

## శ్రీ ఆ ర వి ం ద జీ వి త ము

బాహ్యదృష్టి పరవశులగు యూరపుదేశపండితులు భారతవర్ష మందు ప్రజాతంత్రమును నూచించుమాటలు సంస్కృతభావయందు గానరావనియు, ఆధునికకాలమందలి పార్లమెంటువంటి మహాసభలు పూర్వకాలమందు లేవనియు నుడువుచుందురు. వీలయిన ప్రజాతంత్ర ముయొక్క బాహ్యచిహ్నములు లేనందువలన ప్రజాతంత్రమే లేదని వారి యభిప్రాయము. మనదేశ మందలి ఇంగ్లీషు విద్వాంసులుగూడ నాయుక్తిని విశ్వసించుచున్నాఁడు. మనదేశమందు ప్రజాతంత్రసంబంధ మగుబాహ్యోపకరణము లసంపూర్ణములు కాని ప్రజాతంత్ర భావము మనసంఘమందును, శాసనతంత్రార్థమందును వ్యాపించి ప్రజల సౌఖ్య మునకును, దేశోన్నతికిని ఆధారమై యుండెను. (౧) ప్రతిగ్రామ మందు ప్రజాతంత్ర ముండెను. గ్రామస్థు లొక్కచోచేరి, వృద్ధుల కులపెద్దల, పెత్తనదారుల యధీనమందు గ్రామ వ్యవహారములను సంఘవ్యవస్థలను నిర్ణయించుకొనుచుండిరి. ఈ గ్రామప్రజాతంత్రము మహమ్మదీయ ప్రభుత్వమందుగూడ సంపూర్ణముగ నడచుచుండెను. కాని యది యింగ్లీషు శాసనసభలయొక్క పీఠనమువలన సంపూర్ణ ముగ నశించినది. (౨) చిన్నచిన్న రాజ్యములందుగూడ ప్రజాతంత్ర మార్గములు గలవు. బౌద్ధసాహిత్యము, గ్రీకుయతిహాసము, మహా భారతము మొదలగువానియం దీవిషయమును గాంచవచ్చును. (౩) పెద్దరాజ్యములయం దిట్టి బాహ్యోపకరణములుండుట యసంభవము గాని ప్రజాతంత్రభావమే రాజ్యతంత్రమును నడిపించుచుండెను. అప్పుడు ప్రజలవలన నెన్నుకొనబడిన శాసనసభలు లేవు. కాని శాసనములు చేయుటకుగాని వానిని కూర్చుటకుగాని రాజు కణ మూత్రమైనను అధికారము లేకుండెను. శాసనసమ్మతముగ ప్రజల యాచారవ్యవహారములు రీతినీతులు మొదలగువానిని రాజు రక్షింపు

చుండెను. ప్రస్తుత కాలమందు స్త్రీదరు జడ్జీలనుబోలి బ్రాహ్మణులు ప్రజానుష్ఠిత నియమములను రాజుకు బోధించుచుండిరి. సంశయస్థలము లందు సిద్ధాంతములను జేయుచుండిరి. ఇట్లు జరుగుచుండు క్రమ పరి వర్తనములును శాస్త్రములుగ వ్రాయుచుండిరి. శాసనభారము రాజు మీద నుండెను. కాని శాసనము నతిక్రమించి రాజుకూడ నడచుటకు వీలులేకుండెను. మరియు శాసనముయొక్క కఠిన నియమముల నను సరించి రాజ్యము చేయుచుండెను. ప్రజామోదమగు కార్యముల నొన ర్చుచుండెను. కాని ప్రజల కతృప్తిగలుగు కార్యములు చేయవీలులేదు. రాజనీతి నియమముల నెల్ల రంగీకరించి నడచుచుండిరి. శాసనమునకు వ్యతిరేకముగ రాజు నడచినయెడల రాజును గౌరవించవలసిన బాధ్యత జనులకు లేకుండెను.

ఈ యుగధర్మము ప్రాచ్యపాశ్చాత్య దేశముల యేకీకరణము. కాని యేకీకరణమందు పాశ్చాత్యదేశములను ముఖ్యాంగములుగ దలం చినయెడల మన మత్యద్భుత భ్రమయందు దగుల్కొందుము. కావున సప్తేశనమందు ప్రాచ్యదేశము ముఖ్యాంగము. బహిర్జగత్తు అంతర్జగత్తు మీద ప్రతిష్ఠింపబడియున్నది. కాని యంతర్జగత్తు బహిర్జగత్తుమీద నాధారపడియుండలేదు. భావము, శ్రద్ధ, శక్తి, కర్తవ్యభావమును నవి భావమును శ్రద్ధను రక్షింపుచుండును. కాని శక్తిని వినియోగించుట యందుగాని, కర్తవ్యయొక్క బాహ్యకారణమందుగాని, యుపకరణముల యందుగాని యాసక్తి యుండజనదు. పాశ్చాత్యులు ప్రజాతంత్రము యొక్క బాహ్యోపకరణముల ఆకారములయం దాసక్తులై యుందు రు. భావమును పరిస్ఫుట మొనర్చుటకు బాహ్యోపకరణములును ఆ కారములు నుండవలయును. భావము ఆకారమును ఘటింపజేయును.



## శ్రీ అరవింద శీవితము

శ్రద్ధ ఉపకరణములను సమకూర్చును గాని పాశ్చాత్యులు ఆకారము ఉపకరణములయం దహారశక్తి గలిగియుండుటవలన నాబహిష్కృతకాళ మందు వారిభావము శ్రద్ధయు నశింపుచున్నవి. కాని యావిషయ మును వారు గ్రహింపజాలకున్నారు. నేను ప్రాచ్యదేశములయందు ప్రజాతంత్ర భావమును, శ్రద్ధయు ప్రబలవేగమున పరిస్ఫుటమై బాహ్యోపకరణములను సృష్టింపుకొనుచున్నది కాని పాశ్చాత్యదేశములయం దీభావ ముపరివ్లానమగుచున్నది. శ్రద్ధ క్షీణింపుచున్నది. నేను ప్రాచ్యదేశము ప్రభాతోన్ముఖము దివ్య తేజము వంక పరుగిడుచున్నది. పాశ్చాత్యదేశములు తిమిరగాములై అంధకారమున మునుగుచున్నవి.

బహిర్ముఖదృష్టివలన నిట్టిపరిణామము గలుగుట చిత్రముగాదు. రాజసిక తేజమువలన తేజోవంతులైన యసురులు కొలదికాలములో వారియం దిమిడియుండు దోషములను బయల్పఱచెదరును. అప్పుడు సిరిసంపద మొదలగునవి తారుమా రగును. భావము, శ్రద్ధ, సజ్జానకర్త, నిష్కామకర్త మొదలగునవి భారతీయులశిక్షకు మూలమంత్రములు. కాని భారతవర్షము బహిరంతరములయందు ప్రాచ్యపాశ్చాత్యదేశము లకు సప్తేశన మొనర్చును. సంఘము, రాజనీతి, అర్థనీతి మొదలగు సమస్యలకు సంతోషజనకమగు మీమాంస యొనర్చును. కాని మనము పాశ్చాత్యజ్ఞానశిక్షులకు లోబడుటవలన నీమహత్తర మీమాంస యొనర్ప జాలకున్నాము. కావున మనము ప్రాచ్యపీఠము నధిష్ఠించి పాశ్చాత్య దేశముల ననుసరింప వలయును. కాని మనము పాశ్చాత్య భావోపకరణముల నవలంబించినయెడల విపద్ గ్రస్తుల మగుదుము. కావున మున్నందు మనము ప్రాచ్యస్వభావమునకు అనుగుణమగు ఉపకరణములను సృజించుకొనవలయును.

‘ఆర్య’ పత్రిక నే సంకల్పముతో ప్రారంభించి నదియు తెలియుటకు శ్రీఅరవిందులే ‘మాయాదర్శము’ అను శీర్షికక్రింద బ్రకటించిన విషయముల నీక్రింద సంగ్రహముగా బొందుపఱచుచున్నాము. దానివలన మానవాభ్యుదయమున కాశియాఖండము నైరోపాఖండము నేద్యక్షధమున బ్రయత్నించినదియు దానిపరిణామ మెట్లు సంకరమై ఫలప్రదముగాకపోయినదియు, ఆత్మానుభవమువలన సత్యదర్శనమువలన శ్రీఅరవిందులు గుహ్యతరమైన సమన్వయమార్గము నెట్లు కనుగొనినదియు, నే ధర్మసూత్రములవలన లోకకల్యాణము భాగవతజీవన మేర్పడవలసియున్నదియు కొంత తెలియగలదు.

“క్షణభంగురములును అనతిగూఢములు నగు తాత్కాలికవిషయవిమర్శనమేని ఇప్పటికి వాడుకలో నున్న మతశాఖాసిద్ధాంతములప్రకటనమేని మాపత్రికకు లక్ష్యముగా గైకొనలేదు. , భవిష్యత్తునుగూర్చి యాలోచించుటయు దానిపునాది నిరూపణయందు దోడ్పడుటయు దానిని గతమునందలి శ్రేష్ఠతమము వీర్యవంతము నగుదానితో సంధాన మొనర్చుట యు దీని ముఖ్యోద్దేశములు.

మానవాభ్యుదయము నిరంతరమనియు మఱియు

## శ్రీ అరవింద జీవితము

నయ్యది కొంతకాలము బహిర్గతమును మఱికొంతకాల మంతర్గతమునునై బాహ్యబల ప్రయోజనముల వెనుక నుండి వర్తించు ప్రాణఝరి యందలి యొకానొక భావ విశేషం బనియు మానవత్వము. ఇది లీనమై యంతర్గత మైనపుడే అతిగోప్యమగు రహస్యార్థమును గుర్తించక ఆర్థిక రాజకీయ స్వార్థచింతనబలంబుచే తనయంశం బొందు, వెనుక గూఢముగనుండి ప్రకటించునట్టి మానవ కోటియొక్క వక్రచలనములు, మందగతులు దీర్ఘ రాత్రులు సంధ్యలు, గల యుగము లగుచున్నది. అది బహిర్గతమగుకాలము మానవకోటికి, తేజోవంతము శీఘ్రవికాసము నగు వేకువలు ఫలప్రదమగు వసంతకాల ములు నగుచున్నవి. దానియొక్క గంభీరత, వీర్యము, నత్యము, బలము వీనింబట్టి దివ్యకాలమానన్నమై పురోభి వృద్ధి యాధారపడియుండును.

చింతన మనగా జీవనవికాసమందలి కుసుమము లేక జీవనాలంకారమగు నాభరణ మనియు మానవుడు చేయు కర్మలకు రాచకీయ ఆర్థిక స్వీయ లాభములే మూలాధారము లనియు నేటిలోకతంత్రజ్ఞు డనుకొనుట కన్న గొప్పపొరబాటు వేఱులేదు. ఈప్రపంచము ప్రాణ భరితము, కర్మభూయిష్ఠము, ప్రవర్ధమానమగు జీవగుణ



యుతము నని మే మెఱుంగుదుము. కాని ప్రాణికభౌతిక బలములచేమాత్రము నియతమగు జీవయాత్ర ఆలస్యాంధకారప్రమాదదూషిత మైన వృద్ధినే చెందును. మఱియు నయ్యది జంతువృక్షజాతి తుల్యమగును. భూమి ప్రాణభౌతికమయమగు ప్రపంచము. మానవుడు చెట్టును జంతువును గాడు. అత డిచ్చట దేహధారియై మహత్తర కర్తలకు ఉన్న తతరప్రేరణలచే నావృక్షజంతురూపమును దివ్యోపకరణముగ నొనర్చు నాధ్యాత్మిక మానసిక పురుషునిగ నెఱుంగుము.

కావున నతడు తన బాహ్యజీవితమందు గుర్తించలేకున్నను తనలోనున్న యొకసంకల్పవిశేషవ్యాపారమునే సదా సమకూర్చుచుండును. గంభీరాభిప్రాయములని ధిక్కరించు వ్యవహారపురుషుడుగూడ తా నేవగించుభావమునే తెలియకుండ నేవించుచుండును. భావము బహిర్గతమై జీవయాత్రకు త్రోవజూపిననే మానవుడు సంపూర్ణతను గాంచగల్గును.

దానంజేసి మానవాభ్యుదయము పర్యాయముగా తమఃప్రకాశములతో గూడిన ద్వంద్వసంకులంబయిన నిరంతరవిప్లవరూపమై యున్నది. అట్లయ్యును ఈ యహర్నిశలురెండును వెల్లడిగానున్నదానిని పోషించుచున్నవి.

భూగోళమునం దన్ని చోట్లను ఇవి యొకటేసమయమున  
తటస్థించుటలేదు. ఈకల్పమునందు మొత్తముపై నాశియా  
ఐరోపాఖండములనే ఇటువంటియుద్యమ మంటియున్నది.  
ఆశియాఖండము మేల్కొన్న కాలము ఐరోపా నిద్రించు  
కాలమైయుండెను. అటులనే ఆశియా జడత్వముగాంచి  
సుషుప్తిజెందినరాత్రులు ఐరోపామేల్కొని మనోదీప్తిని  
ప్రాణవీర్యమును గాంచిన పగ శ్లగు చుండెను.

అయినను, ఇం దొక ముఖ్యవ్యత్యాసముగలదు.  
కేవలముగా గాకపోయినను ప్రబలముగా నాశియా  
ఖండము మనుజునియొక్క అధ్యాత్మానుభ వాభ్యుదయ  
మునకు ముఖ్యక్షేత్ర మయ్యెను. ఐరోపాయన్నో మనః  
ప్రాణక్రియాకలాపమునకు కర్తాగార మయ్యెను. యుగ  
ములుజరుగుకొలది పూర్వఖండము, కొంతకాలము వేగ  
వంతమై నూత్నాభ్యుదయములగాంచి మఱికొంతకాల  
మచంచలమగు నిలుకడం గాంచుచు నాధ్యాత్మికశక్తికి  
నిలయంబగుచున్నది. ఈశక్తివాహిని ఐరోపాపై నీయుగ  
మున మూడు నాల్గు పర్యాయములు ప్రవహించినది.  
ఒక్కొక్కసారియు నీదివ్యప్రేరణయొక్క ఆధ్యాత్మికసార  
మును ఐరోపాఖండము సంపూర్ణముగనో పాక్షికము  
గనో త్యజించి దానిని మానసిక భౌతిక నూత్నాభ్యుదయ

ములకు ప్రేరణోత్సాహముగ గైకొనినది.

మొదట ఈజిప్టుయన్ బాల్బియన్ ఇండియన్ జ్ఞానము పితాగరస్సుమొదలు ప్లేటోనియన్ పిదప నవీన ప్లేటోనియన్లు లోనుగాగల గ్రీకుతత్వవేత్తలభావముల ద్వారా ప్రవేశించినది. ఇందుమూలమున మహత్తర ప్రతిభాపూరితమును, అనాధ్యాత్మికమును నగు గ్రీకు రోమన్ నాగరికత జననం బయినది. అయినను అది బౌద్ధ మతము, వైష్ణవమతము, షిమితీయుల భావమూలమున క్రీస్తుమతరూపమున రెండవపర్యాయ మైరోపాయందు బ్రవేశింప నెడమిచ్చినది. క్రీస్తుమత మైరోపాతత్వ మును జాలవలె కాధ్యాత్మికముగను విరాగపూరితము గను జేయనుడియు గొద్దిలో తప్పిపోయినది. మతగురువులగు గ్రీకుఫాదరీల మనస్సునందలి తత్త్వజ్ఞానవికారమును, క్రైస్తవసంప్రదాయమునకును గ్రీకురోమన్ మేధకును గుణములయందేమి లోపములందేమి ప్రత్యక్ష విరోధభావముగల జర్మానియాకూశల యాకస్మికదాడియును దానిని దిగ్భ్రమజేందించినది.

స్పెయిన్ లోనగు మధ్యధరాసముద్రతీరపు దక్షిణ దేశములపై నొనర్చిన మహమ్మదీయదండయాత్రయే మూడవపర్యాయము. భావములను శాంతముగ బ్రస



రించుటయే నైజముగాగల ఆశియాఖండము తనస్వీయ మార్గమునువదలి తద్విరుద్ధమైన ఐరోపావారి మార్గాను సారముగ భౌతికరాజకీయవిప్లవముల నుపయోగించినది. ఇందొక చిత్రముగలదు; ఆశియాఖండము తన వ్యుత్పన్నత నిట్లు ప్రయోగించినందుల కీ యుదాహరణ మొక్కటియే.

కడపటి అనగా నాల్గవప్రయత్న మింకను తిన్నని ప్రారంభదశయం దున్నది. ఇందు ప్రాగ్దేశజ్ఞానము ముఖ్యముగ హిందూతత్వవిచారము, ప్రథమమున జర్తాని యాతత్వజ్ఞానవ్యాజమునను బదంపడి కెట్లు, స్కాండనేవియనుల, స్లావుల యొక్కభావనల, గుప్తవిద్యల, మతముల ప్రబోధము గావించుట యందును మెల్లగ దోడ్పడియు. తరువాత ఐరోపా-అమెరికాలలో బౌద్ధమత-దివ్యజ్ఞాన-(థీసాఫికల్) వేదాంత - బాహ్యస్యం లోనగు ప్రాగ్బోధనల రూపమునను ప్రత్యక్షముగా నేమి బహిరంగముగ నేమి ప్రవేశించినది.

ఆశియాపై పాశ్చాత్యదాడి రెండుసార్లు జరిగినది. కొంతకాలము పశ్చిమాశియా యందు నాటుకొనియుండి, ఇండియాలో కలవరముగలిగించి, తుడకు మహమ్మదీయ వ్యుత్పన్నతమూలమున, మధ్యకాలపు ఐరోపాను బ్రవే

శించినట్టియు నుద్రేకగ్రీకుసంప్రదాయముతో గూడి  
నట్టియు నగు అలెగ్జాండరుదండయాత్ర యొకటి.  
ప్రాగ్దేశపునీతి, కళ, ఆధ్యాత్మిక పుష్పన్నతలపై నిప్పటి  
ఐరోపాదేశపు వాణిజ్య, రాజ్యతంత్ర, వస్తుపరిజ్ఞాన  
శాస్త్రముల నవీనదాడి రెండవది.

ఈయన్యోన్యసంఘట్టనమునుండి క్రొత్తవిశేషములు  
రెండు చూపట్టినవి. ఇవి యేకకాలమందు సంభవించుట  
యొకటి. తమలోని వైపరీత్యముల విశేషించి నొక్క  
చూపుట రెండవది. భౌతికవిజ్ఞానప్రధానమైన ఐరోపా  
ఖండము ప్రపంచమునం దెల్ల సద్యాత్మజీవనమునకు  
హృదయస్థానమైయున్న ఇండియాను గాంచినపుడు, ఇండి  
యా తనజాతియొక్క లౌకిక మానసిక జీవనాభ్యుదయ  
మును నిరసించుచు కేవల మధ్యాత్మజీవనమందే అనేక  
యుగములుగా నేకాగ్రత వహించుచు ఎటువంటిమహా  
పరీక్షయందును తీర్ణతగాంచుటకై వేదన మందుచుండెను.  
ప్రాగ్వాహిని ఐరోపాలోబ్రవేశించునపు డది, మతమును  
భావవికల్పముగను, శుద్ధమనస్సారమగు తత్త్వవిచార  
మును నిస్సారమగువాగ్ధుంభనగను, ఆత్మవిచారమును  
మిథ్యగను నిరసించి, మానవమేధనంతయును భౌతిక  
శాస్త్రవిచారమునందును మానవ - శారీరక - సాంఘిక -

ఆర్థిక - ప్రజాపాలక - జీవనాభ్యుదయములందును ధారపోయ సమకట్టినటుల ఐరోపాను గాంచినది.

ఆమహాప్రయత్న మిపుడు పూర్తిమైపోయినది. తనయసమర్థతను విపులముగజాటించకున్నను అసమర్థమే అయినది. ఈరీతినే హైందవ ఆధ్యాత్మికోద్యమముగూడ తనయసమర్థతను జూపెట్టినది. దానివలన నొకానొక డెట్లు మహోన్నతపదవిగాంచునదియు, జాతీయంతయు భగవానునే కోరి యాతొందరలో మానవకోటియందలి భగవంతుని యుద్దేశ్యమును మఱచి యెట్లు పతితంబగు నదియు జూచియున్నాము. ఐరోపా హైందవోద్యమములురెండును ఆశ్చర్యదాయకములు; అశ్చర్యతకార్యముల నొనర్చినవి. చివరకు భగవానుడును బ్రకృతియు మానవుని ఆత్మోన్నత్యమునకును మేధోన్నతికిని అందజాలని యగాధము లయ్యెను.

వ్యష్టియందును సమష్టియందును సాధ్యముగా నున్న మానవజాతియొక్క సమంజస సంపూర్ణాభ్యుదయమునందే మానవకోటివిముక్తి యాధారపడియున్నది. మానవజన్మయొక్క ఆధ్యాత్మికతనుగుర్తించిననే ఐరోపావారు బాగుపడగలరు. లేనిచో జ్ఞానశూన్యంబగు మేధయందును జీవరహితమగుకట్టుదిట్టములలోను నశింతురు.



అట్లే ఆశియాగూడ తాను సురక్షితముగానుండుటకై తన  
లక్ష్యసిద్ధికి అనివార్యద్వారముగానున్న భౌతికమానసిక  
స్థితి నిబంధనలను గుర్తించవలసియున్నది. లేనిచో శరీర  
మనోబలంబు లుడిగి మఱికొంతహీనస్థితి జెందను. కేవల  
మన్యోన్యరూపానుకరణం బించుకేని సహకారికానేరదు.  
పునర్జీవహేతుకములగు నన్యోన్యకర్షణంబును సుఖకరం  
బగు సమరససమ్మేళనంబును అవసరము.

ఈ రెండు గొప్పమానవోద్యమములయొక్క ఏక  
కాలసమావేశనంయోగములు భవిష్యత్తానవాభ్యుదయ  
మున కాశాపూర్ణములేగాక, అపాయకరములును గా  
గలవు. భౌతికశాస్త్రాభ్యన్నతులు మానవజాతిని దగ్గఱకు  
జేర్చినవి. మంచికైనను చెడ్డకైనను వాని భవిష్యత్తు  
ఒక్కటైయున్నది. అవి స్వతంత్రించి యొక్కొకటి  
వేర్వేరుఅభ్యుదయముల నికమీద గాంచనేరవు. భౌతిక  
శాస్త్రాభివృద్ధియాచరణముల చేతను ఆత్మజీవన చేతను  
అంతర్బాహ్యోక్యమును మానవకోటియందు గాంచ నవ  
కాశము గల్గుచున్నది.

ప్రపంచముయొక్క స్థితిగతులసత్యమును ధర్మ  
మును తెలిసికొని, దానిచేత జీవనము మానవకర్తలు  
భావనలు నడవడులు కట్టడులు వీనిని శాసించి, ఇదియే

మానవాభ్యుదయసిద్ధులకు త్రోవయని సమ్యక్ముగ ల్గించు  
ఇచ్చయే ఐరోపియన్ జ్ఞానమునకు బీజమైనభావము.

ఈభావము పూర్ణముగ సరియేయని మే మంగీక  
రించుచున్నాము. అయినను దానిని ఆచరణలో  
నుంచుటయందు పొరబాటుజరిగినది. తెలిసికొనవలసిన  
సత్యముగాని, ధర్మముగాని భౌతికప్రపంచమును గూర్చి  
కాదు. మనశ్శరీరముల గూర్చియు గాదు. ఇవన్నియు  
గావలసియున్నను, విడువరానివైనను, వీనికన్నింటికి  
నాధారమగు నాత్మసత్యమును, ఆత్మధర్మమును దెలిసి  
కొనవలెను. ఏలనన, పదార్థములందలి యాత్మబలమే  
రూపములయందును వ్యవహారములయందును వ్యక్త  
మగుచున్నది.

‘తన్ను దా తెలిసికొనిననే మానవుడు ముక్తు  
డగును. ప్రపంచమునంతయుజయించి యాత్మను బోగొట్టు  
కొనినచో — తన్ను దా గోల్పోయినచో — ఏమి  
లాభము కలదు?’ అను సత్యసందేశమునే ప్రాగ్దేశము  
ప్రతీచికి ఒంపుచున్నది. ప్రతీచి దీనినివిని ఆత్మతత్త్వధర్మ  
ములను గనుగొన యత్నించుచున్నది. కాని యిందొక  
యపాయముగలదు. ఈప్రతీచి యత్యంతబహిర్ముఖము  
మాయికము నగుసిద్ధివిద్యలచే నావృతదృష్టిగావచ్చును.

ఇందుకు తార్కాణ మింగ్లాండు, అమెరికా. లేదా విమర్శనాచతురత తత్త్వవిచారకుశలతలచే జర్మనీయందు వలె పరమార్థమైన అధ్యాత్మదృష్టి మఱుగుబడవచ్చును. ఆత్మసత్యమే నిశ్చయము యధార్థమునగు సత్యమును దృఢప్రతిజ్ఞయు, ఆత్మసత్యమును బడయుట కధ్యాత్మజీవనమే మార్గమును నమ్మకమును, ఉత్తమదృష్టితో దాని ధర్మములగ్రహించి యాచరించవలయునను స్థిరబుద్ధియును విశ్వాసము, ఈ మహోద్యమమునకు దగిన సాధనములుగ మానవబాహ్యజీవనమును, సంఘనడవడులును నిర్మింపయత్నింపవలయునను తీర్మానమును ఆశీయాలోని జ్ఞానమునకు బీజములైన భావములు.

ఇదియును యధార్థమగుసత్యమే. దీనినంతయు మేమంగీకరించుచున్నాము. అయినను ఆచరణలో ముఖ్యముగా నిండిరూయం దాత్మకును తదోపకరణములకును, విభేదము దూరత్వము నారోపించుటచేత జాతియొక్క మనోబాహ్యజీవనలు సంకుచితము లయినవి. ఏలనన, సంపూర్ణజీవనవికాసముపైన నే యఖిండాత్మస్థితి యాధారపడియున్నది. మనపూర్వు లీ జ్ఞానమునుబడసి యాచరించిరి. వారిసంతతుల యం దీ జ్ఞానము సన్నగిల్లి నప్తమై ఆచరణలో లేకపోయినది.



ప్రాగ్దేశమునకు ప్రతీచియొసంగు సందేశము నిజమైనదియే. మానవుడును భగవంతుడే; మానవత్వము వృద్ధిచెందుకొలది దేవత్వమునకు సన్నిహితంబగును; జీవితమును భగవానుడే. దాని వికాసమే బ్రహ్మము యొక్క ఆత్మవికాసము. జీవితమును నిరసించుట అంతర్వర్తియగు భగవానుని నిరసించిన ట్లగును. ఇదియే ప్రాచీనజ్ఞానము. ప్రాగ్దేశ మీ సందేశమునువిని మేల్కొనుచున్నది. ఆశియా కొంతకాలము తన స్వభావమును ధర్మమును మఱచిపోయి, ఐరోపావిధానమున దానిని గ్రహించి, కేవలము పాశ్చాత్యనుకరణముగనో లేక దూష్యము వికృతమునగు మిశ్రమముగనో పొడసూపవచ్చును. అట్లయిన నది యపాయకరమే.

కావున ప్రస్తుత మాలోచింపవలసినదేమన, సరియైనభావమును సరియైన సమన్వయమార్గమును గనుగొనుట; మనశ్శరీరజీవితముల నాక్రమించి పూరించి యధిష్ఠించునటుల పురాతనము సనాతనము నగు అధ్యాత్మతత్త్వమును పునర్నిర్వచనము చేయుట; అత్యుచ్ఛబలైశ్వర్యములతో, మానవమనస్సు, అంతరాత్మలు, ఆత్మతత్త్వమును వ్యక్తముజేయనోపునట్టి యమోఘమును వీర్యవంతమునునగు నాధ్యాత్మికశిక్షణ

లను యోగమును వృద్ధిపఱచుట; బాహ్యజీవనము, సంఘము, నడవడులు ఆత్మసత్యముపై నాధారపడి క్రమముగ పునర్నిర్మితములై మానవుని స్వేచ్ఛకును సంఘైక్యమునకును సంపూర్ణసమరసత్వమును సమకూర్చజాలు సాధనసంపత్తుల గనుగొనుట; ఇవియే ప్రస్తుతము యోచింపదగిన విషయములై యున్నవి.

ఇదియే మాలత్యము, ఆర్యయందలి మాయ స్వేషణము. ఈభావముచే ప్రేరితములైనయుద్యమములు ప్రపంచమం దనేకములు గలవు. అయినను ప్రకృతము వ్యవహారమునందును మతశాస్త్ర సిద్ధాంతములందును గల ఆసక్తిచేత నేర్పడు దృష్టిలోపములేకుండ నీ సమస్యను సర్వభావములతో సంపూర్ణముగవీక్షించి యంగీకరించుటకు విశేషముగా బుద్ధిబలమును బ్రయోగించవలసియున్నది.

స్పృష్టికి మూలమగు సత్యమును, అది ప్రకృతి యందు వ్యక్తమగునట్టి ధర్మమును అన్వేషించు తత్త్వ విచారమును మతనిర్వచనమును, మానవుడు శుద్ధిసిద్ధులం గాంచు నాధ్యాత్మికశిక్షణలను, సమరసముజేయు యోగ మార్గప్రచనమును, మానవసంఘ జీవనాసమన్యల కీభావముల సమన్వయ మొనర్చుటయు నివియన్నియు

నీయుద్యమాంశములై యున్నవి!

ఇట్టియుద్యమమునకు మూలము తత్త్వవిచారము మతవిషయక పర్యాలోచనము. కావున వీనిని త్రోసి వేయరాదు. గోచరమగుదాని వెనుకనుండుభావమును యోచించి దానిసాధారణధర్మమును నిరూపించుటయే మానవుని ప్రబోధచైతన్యముయొక్క లక్షణము, ధర్మమును. ఈ ధర్మనిర్వచనమునే మానవుడు మతముగా మార్చుకొనును. పదార్థములమూలమునుగూర్చి బుద్ధితో నొనర్చువిచారమే తత్త్వవిచారము. మానవునియందీ సత్యమును జీవయుతముగజేయుటయే మత మన బడును. ఈరెండు సన్న్యోన్యాశ్రయములు. తత్త్వనిరూపణములేనిమతము అంధకారబంధురంబగు మూఢనమ్మకమగును. జీవయుతముగానితత్త్వవిచారము ఆచరణకు రాజాలనియెడల పనికిమాలినవెలుతు రగును.

కావున 'ఆర్య'లో ప్రథమమున ఈసమస్యను గూర్చిన తత్త్వవిచారమును కడుదీర్ఘముగ నిర్వచనము గావించవలసియున్నది. ఇట్లుచేయనియెడల మేము వచించునది యదార్థము, ఘనము, శాశ్వతము నగు విలువ గాంచనేరదని మానమ్మకము. కావున మాభావ ప్రకటనమందేమి ప్రాగ్దేశపుప్రాచీనజ్ఞానపరిశీలనా పునర్ని



ర్వచనమునందేమి విశేషించి వ్రాయవలసియున్నది.

మారెండవతలంపు అధ్యాత్మయోగశిక్షణములం గూర్చినది. ఇందునను యోగమార్గములను సాధారణ విపులనిర్వచనముగావించుటతోడనే తృప్తిజేందక వాని మూలమును సాంతముగ విచారింపదొడగితిమి. ఇట్లు చేయనియెడల కేవల మార్గనిర్వచనము నిరర్థకము నిరుప యోగము నగును. పూర్వసిద్ధికి సుఖువగు ననుష్ఠానమార్గ ములు గన్పించవు.”

\*

\*

\*

“మానవజాతియొక్క ఐక్యము ఆంతరంగిక ఏక త్వముచేతనేగాని కేవలము బాహ్యసంసర్గములవలన గానేరదనియు మానవుడు మనఃప్రాణశరీరములను మించి యాత్మపథంబుచెందవలయు ననియు అధ్యాత్మబలము దేహమనంబులబ్రవేశించి మానవునకు అమానుష త్వంబు నొసంగుననియు సా మాన్యము గ మేము భావించుము.”

\*

\*

\*

“మఱియు మానవజాతి ఒకనూత్నజీవనమును గూడ సమకూర్చగలిగిన పరివర్తనముంగూర్చి నడచు చున్నదనుభావముతో మేముప్రారంభించితిమి. ఈ పరి

ణామమున — ఈ యుద్యమమున — జాతికి సహకారులై దారిచూపగలిగిన ఆధ్యాత్మిక మత తదితర సత్యావేషణమే మేము లక్ష్యముగా గైకొంటిమి. ఈ యుద్యమమున కాధారభూతములగు నాత్మానుభవము, సత్యదర్శనము మాకు లభ్యమైయున్నది. లేనిచో ఈకార్యమును బూనుటకు మాకధికారమేలేదు. అయినను దానిని సమగ్రముగ తెలియపఱచుటకు ఉత్కృష్టము, గూఢము, కఠినము నగు దీర్ఘచింతనము పలుతెఱంగుల జేయవలసివచ్చినది. ఈ భారమును మామీదను, చదువరులమీదను విధించవలసివచ్చినది.

మానవభావప్రపంచమును విభజించి నేడు తదగ్రమున గలియనున్న ప్రాచీనప్రతీచీజ్ఞానంబులనంబఱగు ద్వివిధ వ్యుత్పన్నతలను ఆడినుండి ప్రారంభించి యీ సమన్వయమును సమకూర్చవలయునని మా ప్రథమోద్దేశ్యము. కారణాంతరములచే నది సాధ్యపడదయ్యెను. కావున 'ఆర్య'లో 'జగము లెచ్చటనుండి' యను వ్యాసములుతప్ప మిగిలినవన్నియు హైందవభావము, హైందవాత్మానుభవములనుండియే ప్రారంభింపబడినవి.

మాచే ప్రాధాన్యముగాంచిన తత్త్వవిచారమును "దివ్యజీవనము" (The Life Divine) న విస్తరించి

నిర్వచనంబుగావించితిమి. ఇందు వేదాంతమార్గానుసారముగ జీవుడు - మనస్సు - ప్రాణము, సచ్చిదానందము - జగత్తు, జ్ఞానము, అజ్ఞానము, పునర్జన్మ-అధ్యాత్మలను గుఱించిన వేదాంతభావములతో ప్రారంభించితిమి. కాని వేదాంతము సామాన్యముగ జీవన నిరశనవిధానమని యూహించుటగలదు. ఇదియే యందు కొంత నొక్కి చెప్పబడియున్నది. వేదము తొలుత సర్వము బ్రహ్మమను మూలసత్యముతో ప్రారంభించినను తుద కీ జగమంతయు బ్రహ్మముగాదని అనాత్మయేయని గట్టిగా నుడివి విరుద్ధసిద్ధాంతమున పర్యవసించినది. కాని మేము మాత్ర మందలి సిద్ధాంతమునుబట్టి విపులమగు నద్వైతమును స్థాపింప సమకట్టితిమి. మనస్సు, ప్రాణము, జడ పదార్థము లివి విశ్వాధారమగు విజ్ఞానమనబడు అధ్యాత్మ మనస్సుద్వారా ఆత్మనుండియే నిష్పన్నములయ్యెననియు మనస్సును ఆస్థితిజెందునట్లభివృద్ధిపఱచినచో జగత్తున నున్నచేతనుని యథార్థసత్యమును జీవితముయొక్క యథార్థసత్యమును బరమధర్మమును మానవుడు పొంద గలడనియు మేము నిరూపించుచున్నాము.

ఆత్మయే సచ్చిదానందము. దానికిని ప్రపంచమునకును మానరాని విరోధము కనుపించదు. ప్రపంచ



మును అజ్ఞానదృష్టితో జూచుచున్నాము, జ్ఞానదృష్టితో చూడవలెను. భౌతికజడతయందు లీనమై పూర్ణచైతన్యమునుగాంచి వృద్ధిజెందుచున్న జ్ఞానమే మనయజ్ఞానము. ఆపరివర్తనమునుబూర్తిచేసి మానవలోకమున నధ్యాత్మజీవనమును వికసింపజేయుటకే పునర్జన్మ పరంపరలు అనకాశములుగ నేర్పడినవి. పరిణామమందలి సత్యమును మే మామోదించుచున్నాము. పాశ్చాత్యులచే దాని కొనంగబడిన స్థూలరూపమున గ్రహించుటలేదు. ప్రాణము మనస్సు, ఆత్మ, ఇచ్చట భౌతికములో లీనమై క్రమక్రమముగ వ్యక్తమగుచున్నవను తత్త్వనిరూపణమునే గైకొనుచున్నాము. ఈ పరిణామముయొక్క శిఖరమున నధ్యాత్మజీవన దివ్యజీవనయు గలదు.

ఈసత్యములు పూర్వవేదాంతమునకు భిన్నములు కావని నిరూపించవలసివచ్చినది. కావున వేదమును రెండుపనిషత్తులను గీతను ఈదృష్టితో బరిశీలించితిమి. వేదరహస్యము కర్తృత్వలచేతను పండితులచేతను ఖలుగు పడిపోయినది. కావున వేదముఖులరచనశైలియు వారి సాంకేతికములను అవి తెలియజేయుసత్యములను కొన్ని వ్యాసములలో సూచనగామాత్రమే నిర్దేశించితిమి. ఉపనిషత్తులలో ఈశ కేనయు గైకొంటిమి. పూర్తిచేయ

వలయునన్న తైత్తిరీయముగూడ చేర్చవలసియుండెను. కాని అది పెద్దదైనందున గ్రంథవిస్తరభీతిచే వదలితిమి. జీవనతత్త్వముయొక్క అతివిశాలము కారిత్యాంశమునగు కర్తాచరణమున ఆత్మసత్యము నే రీతి యనుసంధించ వలసినది, కర్త ఏతీరున నధ్యాత్మజన్మను బడయునది, మఱియు నధ్యాత్మజీవనముతోటి దానిసమరసత్వమును గీతనుండి ప్రతిపాదించుచున్నాము. తత్త్వవిచార మాచరణములోనుంచినగాని సార్థకము గాకుండుటచే 'యోగసంయోజనము'న పలుతెఱంగులగు నధ్యాత్మ శిక్షణలమూలతత్త్వములను మార్గములను పరిశోధించి మానవదివ్యజీవనమునకు అవి ఎట్లు సహకారులగునదియు జూపించితిమి.

అయిన నియ్యది యొకవ్యష్టియొక్క యాత్మాభ్యుదయమునకుమార్గమే గావున దానిని మానవజాతి యొక్క సంఘజీవనమం దా మా భావ మెట్లు వర్తించు నదియు నిరూపించుట కావశ్యమేర్పడినది. అందున 'సాంఘికపరిణామతత్త్వము'న ఈసత్యము లెట్లు మానవ సంఘ పరిణామమునకు తోడ్పడునదియు సూచించితిమి. 'మానవైక్యాదర్శము'న మానవజాతియొక్క ప్రస్తుత పరిస్థితు లే యే తీరున ఇంకను సన్నిహితమగు నైక్యమును

గాంచగూడినదియు, అందలి శుభసూచనలను శిశుదశఱచి  
యథార్థమగు మానవైక్యమును గాంచుటకు నానిలో  
నెయ్యది లోపించినదియు గనుపఱచితిమి.

ఈపతకమున ముఖ్యముగ మూలసూత్రమును  
మాత్రము నిర్ణయించి వానిని సంపూర్ణముగ చర్చించు  
గలిగితిమి.”

పై పేర్కొనిన సంకల్పానుగుణముగా ‘భాగవత  
జీవనము’, ‘యోగసంయోజనము’, ‘గీతాభాష్యము’,  
‘వేదరహస్యము’ ‘ఈశ కే నాద్యుప నిషత్తులు’, ‘మాన  
వైక్యాదర్శము’, ‘సాంఘికపరిణామ తత్త్వము’ ఈ  
విషయములకే ప్రాధాన్యమిచ్చి వీనిని రచించినను, ఇతర  
విషయముల నెన్నింటినో వీరు విమర్శించి నిగ్గుడేల్చి  
యున్నారు. ‘భారత దేశ పునరుద్ధరణము’, ‘హైందవ  
సభ్యతాసమర్థనము’, ‘భావికవిత్వము’ అనువిషయము  
లను గుఱించి విపులముగా విమర్శించియున్నారు. ఇవి  
గాక ‘యుద్ధము - స్వయంనిర్ణయము’, ‘సభ్యత’,  
‘యోగము’, ‘తత్త్వములు’, ‘పునర్జన్మ - కర్మ’  
మున్నగువిషయములనుగుఱించియు సూక్ష్మముగా తమ  
సిద్ధాంతముల వెల్లడించియున్నారు. వీరు సంస్కృతము  
నుండి ‘భర్తృహరి’ గ్రంథము నాంగ్లమున కనువ



దించిరి. ఈ 'ఆర్య' మానసంచికలోని రచనలు కొన్ని 'గీతాభాష్యము', 'భారతదేశపునరుద్ధరణము', 'యుద్ధము - స్వయంనిర్ణయము' మున్నగునవి ప్రత్యేక గ్రంథరూపమున నిపుడు ప్రకటితములైయున్నవి. మఱల నాఈశ్వరాదేశమునగాబోలు నిరంతరముగా నాఱున్నర సంవత్సరములు సాగనిచ్చిన 'ఆర్య'నుగూడ నకస్తాత్తుగా నిలిపివైచి యోగానుభవములందే శ్రీఅరవిందులు నిమగ్నులైరి. పాఠకులు మానసికముగా గ్రహించగలిగినదంతయు, భాషారూపమున వెల్లడించగలిగినదంతయు సారాంశరూపమున ప్రకటితమైన దనియు, నిక కేవల మాత్రానుభవమువలన యోగసాధనవలన మాత్రమే ఆత్మసత్యము గ్రహించవలసియున్నదనియు 'ఆర్య' పత్రికానిర్వహణమునకన్న తదేకనిష్ఠతోనంతఃస్థితముగా నాధ్యాత్మికముగా సృష్టించవలసిన మహత్తరకార్యము లున్నవనియు - దలంచియుండవచ్చును. ఏకారణమున నైనచేమి తత్త్వజ్ఞానప్రపంచమున 'ఆర్య' పత్రికారూపమున దేదీప్యమానముగా వెలింగిన దివ్యజ్యోతి తన ఏడవసంవత్సరముననే యంతరించినది.

ఇక శ్రీఅరవిందుల రచనామహత్త్వమును గుఱించి, ముఖ్యముగా 'ఆర్య'లోని వాఙ్మయమును

గుఱించి ప్రస్తావింపబూనుట మాకుమించినప్రయత్నము. శ్రీఅరవిందులగ్రంథములను చక్కగాబఠించి జీర్ణించు కొనిన పండితులు ప్రతిభావంతులు, తత్త్వోపాసకు లీ మహాత్కార్యమునకుబూని, అపూర్వదర్శనయోగముల వెల్లడించిన యోగీశ్వరులుగా, 'అహనా', 'ప్రేమ - మృత్యువు', 'భాజీప్రభువు' మున్నగు రసాత్మకకావ్యములను 'భావికవిత్వము' అను గ్రంథమును రచించిన కవిచక్రవర్తులుగా, వేదవేదాంతము, గీతాగ్రంథములకు సర్వంకషవ్యాఖ్యాన మొనర్చిన భాష్యకారులుగా, కజిన్సు, ఆర్చర్ మున్నగువారిగ్రంథముల సాకల్యముగా విమర్శించిన విమర్శకవిచక్షుణులుగా, విద్యావిశారదులుగా నిట్లు వేట్వేటు వారియనంతగుణముల సూక్ష్మముగానేని వెల్లడించి ఆంద్రలోకమునకు మహోపకార మొనరింతురుగాకయని బ్రార్థితులు. కాని శ్రీఅరవిందుని రచన కేవలము బుద్ధిబలముతో, యోచనాసామర్థ్యముతో చర్చించి, తర్కించి, ప్రాకులాడి ప్రయత్నమునవ్రాచబడినది గాక వేదకాలపుఋషిపుంగవులవలె ద్రష్టయై అంతఃస్థితప్రేరణమున వెల్లివిరిసిన వాఙ్మయమనిమాత్రము చెప్పనగును. 'ఆర్య' పత్రికాపాఠకులకు శ్రీఅరవిందులు ఋక్కులగాన మొనరించిన ఋషి కవియని సర్వతో

160 Q





ముఖపాండితీవిభాసియని, సర్వజ్ఞుడని కొంత తెలియగలదు.

శ్రీఅరవిందులు మత, రాజకీయ, సాంఘిక, సారస్వతాది కళావిశేషముల నన్నింటిని ఆధ్యాత్మిక దృష్టితో సమన్వయ మొనరించి వానియన్యోన్య సంబంధమును పరమార్థమును వెల్లడించియున్నారు. సుప్రసిద్ధ పాశ్చాత్యకవిశేఖరులగు షేక్స్పియరు, మిల్టన్, వర్డ్స్ వర్త్, షెల్లీ, కీట్స్ మున్నగు ప్రాచీనులయొక్కయు బర్నార్డ్షా, వెల్సు, రసల్ (ఎ ఇ) మున్నగు నాధునికులయొక్కయు కావ్యముల నన్నింటిని ఆమూలాగ్రముగ విమర్శించి అంతర్ముఖదృష్టితో కావ్యప్రపంచమున వారివారి యధాస్థాన మిదియని సో దా హ ర ణ ము గ శ్రీఅరవిందులు నిర్ణయించినవిషయము వారు రచించిన 'భా వి క వి త్వ ము'ను, దిలీపకుమార రాయకృత 'అనామి' అను బంగాళీగ్రంథములో బ్రకటితములైన వారిలేఖలను బరించినవారికి స్పష్టముకాగలదు. వారి యాంగ్లరచనానైపుణ్య మసామాన్యము. అందు మహత్తరమైన ఆధ్యాత్మికభావముల పరిమళము గుబాళించుచుండును. కొంగ్రొత్త శయ్యాపాకములు, విశిష్టము నసాధారణము నగు భావార్థముల నీను నూతనపదజాలములు, పోకడలు గలవు. ఇట్లతీత విజ్ఞాన విభూషణ

ములతో శ్రీఅరవిందు లాంగ్లభాషాకన్యను సర్వశోభా  
లంకృతం గావించి భాషాప్రపంచమునం దగ్రపీఠమున  
నెక్కించిరి. ఆత్మానుభవములేక కేవలము హేతువాద  
మునకు తర్కమునకు బుద్ధిసూక్ష్మతకు ప్రత్యక్ష భౌతిక  
శాస్త్ర పరిశోధనా పరీక్షలకును బ్రాముఖ్య మొసంగు  
టయేగాక ఆద్యంతము లివియే యను పాశ్చాత్యలోక  
మునకు యోగాభ్యాసపూర్వ కానుభవమును వేద  
కాలపు సిద్ధాంతములను, తత్త్వసూత్రములను, పరమ  
ధర్మములను, సత్యములను, పరమార్థమగు భాగవత  
జీవనారహస్యమును సహేతుకముగ సప్రమాణముగ  
శాస్త్రీయముగ సర్వతోముఖముగ వెల్లడించి ప్రాచ్య  
పాశ్చాత్య సభ్యతాసంకలనము గావించి ప్రపంచకల్యాణ  
మొనర్చుటయే భగవానుని సంకల్పమా యనునట్లు  
శ్రీ అ ర వి ం దు ల నిరుపమానాంగ్లరచనావైభవము  
స్ఫురింపజేయుచున్నది.

ఇట్లు రాజకీయరంగమును సంపూర్ణముగా బరి  
త్యజించి శ్రీ అరవిందులు కేవల మాధ్యాత్మిక ప్రపంచ  
ముననే సమస్తశక్తుల వినియోగించి విహరించుచున్నను  
బాంబాయిలోని 'ఔమ్మ ఆఫ్ ఇండియా' పత్రిక  
వీరిపై నింకను రాజద్రోహనేరమొకటి యున్నట్లును



౧౯౦౮ లో మానిక్ తులా కుట్రసంబంధమున—అదియే ఆలిపూరు బాంబుకేసు - వీరు పరారయై వచ్చినట్లును పుదుచ్చేరినుండి కాలుకదుపగనే నిర్బంధింపబడునట్లును సూచించుచు సంపాదకీయ వ్యాసమును ౧౯౨౫ - వ సంవత్సరమున వింతగా బ్రకటించి దేశారాధకులపట్ల తనకుగల ద్వేషబుద్ధినేగాక తన యజ్ఞాసమునుగూడ ప్రదర్శించుకొనినది. ఈ వ్యాసమున కపుడే యది యసత్యపువ్రాతయనియు దురుద్దేశ్యముతో వ్రాయబడిన దనియు ఖండించుచు ఏనేరమును శ్రీ అరవిందులపై లేదని యదార్థ మెఱింగిన యొకానొక న్యాయవాది ప్రత్యుత్తర మిచ్చియుండెను. మరియు నీవిషయము మద్రాసుశాసనసభలో ప్రశ్నింపబడుటయు శ్రీ అరవిందులపై నేరారోపణముగాని తత్సంబంధమైన వారంటుగాని లేదని ప్రభుత్వమువారిపక్షమున ప్రకటింప బడుటయు నంద టెఱింగినవిషయమే.



# శ్రీ అరవింద జీవితము

అ అ వ త ర ం గ ము

ఏకాంతవాసము

‘ ఆర్య ’ మానపత్రికా ప్రకటన మంతరించినది మొదలు సుమా రైదుసంవత్సరములవఱకు శ్రీ అరవిందులు యోగసాధనయందే మఱింత నిమగ్నులై యుండిరనువిషయముతప్ప మఱేమియు బాహ్యప్రపంచ మెఱుంగుట కవకాశము గనపడదు. ఆకాలమున శిష్యుల నంతగా నెవరిని శ్రీ అరవిందులు స్వీకరించకుండిరనియు నప్పటికే తత్త్వాశ్రయించియుండిన కొద్దిమందిశిష్యుల కనుదిన మొకటి రెండుపర్యాయములు దర్శనమిచ్చుచు వారితో సంభాషించుచుండిరనియు ప్రత్యక్షముగా శ్రీవారిసాన్నిధ్యమున గొంతకాల మాశిష్యులు ధ్యాన మొనర్చుచు సాధనజేయుభాగ్యము నందియుండిరనియు దెలియుచున్నది.



శ్రీ అరవిందుల జీవితచరిత్రమున-కాదు ఆధ్యాత్మిక ప్రపంచముననే - ౧౯౨౬-వ నవంబరు తే ౨౪ ది అత్యంత ముఖ్యమైన పుణ్యదినము. నాడు శ్రీఅరవిందుల సాధన యం దొక మహాత్తరమైన అంతర్ముఖు టనము సంఘటిల్లెననియు నాటినుండియే తమ్ముశరణుజొచ్చిన శిష్యులకుగూడ నదృశ్యులై ఏకాంతవాసము నారంభించి రనియు వినుచున్నాము. నాటి యంతర్ముఖు మాహాత్మ్య మేమో దాని యంతరార్థపరిమితు లేవో మనకు తెలియవు. యోగానుభవములేనివారు లోపభూయిష్టమై పృథక్ పృథక్ గల మానవ ప్రజలతో ఆవిషయముల నూహించుట కష్టము. కాని నాటినుండియే శ్రీ అరవిందుల యోగశక్తి కొంతబహిర్గతమగుట కుపక్రమించినదనియు ఆయుపక్రమణముయొక్క ప్రారంభఫలమే శ్రీ అరవిందాశ్రమరూపు దాల్చినదనియు విశ్వసింపబడుచున్నది. శ్రీఅరవిందులు గడించిన ఆయోగశక్తియొక్క - ఆపరాశక్తియుక్క - దివ్యరూపలక్షణములను, ఆశక్తిస్వరూపిణియగు లోకేశ్వరీవాత్సల్యానుగ్రహములవలన లభింపగల మహద్భాగ్యములను, సాధకు డా మహాత్మలికరుణాకటాక్షమునకు బాత్రుడుగాగల సాధనవిధానములను కొంతకుగొంత సూత్రప్రాయముగా 'తల్లి' ( Mother )

అను దివ్యగ్రంథమున బేర్కొనబడియున్నవి. ౧౯౨౬-వ సంవత్సరమున కావల శ్రీఅరవిందు లేకాంతవాసము నారంభించినతరువాత వ్రాసినగ్రంథరాజమే యియ్యది.

### శ్రీ అరవిందాశ్రమము

భరతఖండమున నాశ్రమయుగము ప్రారంభమగు చున్నదా యనునట్లు సర్వత్ర ఆశ్రమములు వెల్లివిరియు చున్నవి. ఆధ్యాత్మిక, మత, విద్యావిషయక సంబంధమే గాక కేవలము రాజకీయ సాంఘిక సంబంధముగాని తుదకు వడకుట నేయుట మున్నగు పరిశ్రమసంబంధముగాని గల సంస్థలును కర్తాగారములును నే డాశ్రమ నామముతో వ్యవహరింపబడుచున్నవి. ప్రాచీనసంప్రదాయముల నీవిధముగ బునరుద్ధరించ వలయునను ఉత్కంఠకు దోడు పాశ్చాత్యసంపర్కమున గాబోలు వ్యక్తిస్వాతంత్ర్యమని, సమష్టిపరిపాలనమని ప్రతివానికిని హక్కుస్వామ్యము లుండవలెనని భావాందోళన మా యాశ్రమముల నిర్వహణమందును జెల రేగు చున్నది. ఈసమయమున శ్రీఅరవిందు లాశ్రమములగుఱించి, వాని నిర్వహణము గుఱించి, తమఆశ్రమ మేవిధముగా నుత్పత్తిమైనదియు దానిసంకల్ప మేమైనదియు ఆవిషయ

ములనుగుఱించి ఇటీవల ప్రకటించిన వ్యాసము, మిక్కిలి యుపయోగకరమై ఆశ్రమధర్మసూత్రముల నెఱుంగుట కనువుగా నుండునని, దానియాంధ్రానువాదము నీక్రింద బొందుపఱచుచున్నాము.


ఆశ్రమ మనగా నధ్యాత్మతత్వోపదేశకుని లేక యాచార్య పురుషుని గృహము లేక గృహములు. తత్వోపదేశమునకు, తదభ్యాసమునకు తత్ప్రాశ్నయించి వచ్చువారిని అనుమతించి తా వొసంగుదురు. ఆశ్రమ మొక సమాజము గాదు, మతసంస్థ గాదు, మతమును గాదు, — కేవలము పైన జేర్కొనినదే తప్ప తదితర మేమియు గాదు.

ఆశ్రమములోని సర్వస్వము గురువుగారిదే; సాధకుల కేవిషయమునను, ఏవిధముగను హక్కుగాని, స్వాతంత్ర్యముగాని, పెత్తనముగాని లేదు. వా రచ్చట నుండుటగాని, వెళ్లిపోవుటగాని గురువుల యభీష్టానుసారముగానే యుండును. గురువున కర్పించు ద్రవ్యమంతయు వారిసొంత ఆస్తియేగాని ప్రజాసంస్థకు సంబంధించదు. ప్రజాసంస్థయే కానందున నాద్రవ్యము సమష్టిమూలధనము గాని, నమ్మకముగా ధర్మకర్తపర మొనర్చిన నిధిగాని కాజాలదు. క్రీస్తున కనేకశతాబ్దములకు పూర్వమునుండియే భరతఖండమున నిట్టి యాశ్రమము లుండియుండెను, విశేషసంఖ్యాకములుగా నిప్పటికిని గలవు. ఆగురువునుబట్టియే అంతయు నాధారపడి యుండును. ఆగురుస్థాన మాక్రమించగల మఱొకగురు వున్ననేతప్ప నది యాగురువు జీవితాంతముతోనే యంత మొందుచుండును.



168a

ఆంధ్ర ప్రదేశ్ లోని వివిధ ప్రాంతాల పట్టణాలు (17)



పుదుచ్చేరిలోని యాశ్రమ మివిధముగా నుత్పన్నమైనది. ప్రారంభమున పుదుచ్చేరిలో శ్రీఅరవిందులు కొద్దిమంది సహచరులతో తనయింట నివసించుచుండెను. తదుపరి మఱికొందఱు వారిని ఆశ్రయించిరి. కొంతకాలమున కావల ౧౯౨౦ - వ సంవత్సరమున శ్రీతల్లిగారు వారితో జేరినతరువాత శిష్యులసంఖ్య మిక్కిలి పెరిగినందున వచ్చినవారికి నివాససౌకర్యముల కేర్పాటుచేయుట అవసరమాయెను. తన్నిమిత్తము గృహములు క్రయమునకు బాడుగకును తీసికొనబడెను. ఆగృహముల సరిగా నుంచుటకు, మరమ్మతులు చేయుటకు, పునర్నిర్మాణ మొనర్చుటకు, భోజనములకు, సలక్షణముగా నారోగ్యకరముగా నివసించుటకుగూడ నేర్పాట్లు చేయవలసివచ్చెను. ఇ వన్నియు సొంతముగా శ్రీతల్లిగా రొనర్చిన పద్ధతులే. వీనిని సవరించుటకుగాని, మార్పుటకుగాని, పెంచుటకుగాని శ్రీతల్లిగారే సర్వస్వతంత్రులు. ఇం దితర ప్రజాసంబంధ మేమియు లేదు.

ఆశ్రమగృహముల కన్నింటికిని శ్రీఅరవిందులు లేక శ్రీతల్లిగారు సొంతదారులు. వ్యయమొనర్చు ద్రవ్యమంతయు శ్రీఅరవిందులది లేక శ్రీతల్లిగారిది. శ్రీఅరవిందుల కృషికి సాయపడునట్లు పెక్కుమంది ద్రవ్యమొసంగెదరు. ఇచ్చట నున్నవారిలోను గొందఱు తమ యాదాయము నర్పించుచుందురు. కాని యిది కేవలము శ్రీ అరవిందులకు లేక శ్రీతల్లిగారికి నియ్యబడుచున్నదేగాని ప్రజాసంస్థగా నాశ్రమమునకు గాదు. అట్టిసంస్థయే లేదు.

ఈ యాశ్రమ మొక సమాజముగాదు; నియమితసంఘమేదియు లేదు; అధికారోద్యోగులు లేరు, సంఘమునకు జెందిన సమిష్టియాస్తి యేదియు లేదు. ఎటువంటి పరిపాలకవర్గము, సంఘ



## శ్రీ అరవింద జీవితము


మును లేదు. ప్రజాబాహుళ్యమునకు సంబంధించి చేయు కార్య కలాప మేమియు లేదు.

ఈయాశ్రమ మొక రాజకీయసంస్థ కాదు; ఆశ్రమవాసు లందఱును రాజకీయోద్యమములతో నెల్లసంబంధమును విసర్జించిన వారే. మతవిషయక రాజకీయ సాంఘిక ప్రచారముల నన్నింటిని ఆశ్రమవాసులు సంపూర్ణముగా వదలుకొనవలసియున్నది.

ఈయాశ్రమ మొక మతసంస్థ కాదు. అన్ని మతములవారును నిచ్చట గలరు. ఏమతమునకు జెందనివారును గొందఱు గలరు. ఇచ్చట నెట్టి మతసిద్ధాంతభావముగాని నిర్ణీతమత సంప్రదాయ విశ్వాసముగాని మతపరిపాలనాసంఘముగాని లేదు. ప్రకృతియొక్క యున్నతపరిణామదశను ప్రజ్ఞను వ్యాప్తిగావించుటకు, సత్యమును గ్రహించుటకు, కోరికలకు లోబడక వానిపై నాధిపత్యము వహించుటకు, ప్రతిమానవవ్యక్తియందును నిగూఢమైయున్న చైతన్యమును దివ్యాత్మను గనుంగొనుటకు, చిత్తైకాగ్రతాధ్యానములకు సంబంధించిన కొన్ని అంతఃకరణికసాధనములు శ్రీ అరవిందుల యుపదేశములును మాత్రమే యున్నవి.

ఈ యాశ్రమ ప్రవేశమునకు తదితర సంస్థలకు వలె బాహ్య నియమము లేవియు నంతగా గన్పించవు. ధనముగాని, పాండిత్యము గాని, మామూలు కీర్తి ప్రతిభా ప్రతిష్ఠలుగాని కులగౌరవముగాని ప్రవేశార్హతను గలిగింపవు. స్త్రీ పురుష భేదముగాని బాలురు వృద్ధులను వయోనిర్ణయముగాని లేదు. ఎవరైనను శ్రీ అర

1709



శ్రీ అరవిందాశ్రమము, దక్షిణముగూడ.



విందుల అనుగ్రహభాగ్యముననే ఆశ్రమ ప్రవేశమును గాంచవలసియున్నది. శ్రీవా రే లక్షణములనుబట్టి నిర్ణయింతురో ఎట్టివారిని స్వీకరింతురో ఎట్టివారిని నిరాకరింతురో మన మూహించజాలము. కేవలము బాహ్యస్థితులనుబట్టి గాక అంతఃస్థితముగానే యోగాభిలాషుల యోగ్యతాయోగ్యతలను శ్రీఅరవిందులు నిర్ణయింతురని భావించవచ్చును.

ఆశ్రమప్రవేశమున కింతటిసూక్ష్మధర్మముల ననుసరించి పరీక్షలు జరుగుచున్నను ఎందఱనో నిరాకరించుచున్నను, దారాపుత్రాది కుటుంబ సంబంధమేగాక దేశ సంబంధము సర్వము త్యజించి కేవలము 'భగవానుని కొఱకే, భగవత్ ప్రీత్యర్థమే' అను మహత్తరలక్ష్యముతో యోగసాధన జేయు వారీ యాశ్రమమునందు సుమారు నూటయేబదిమంది గలరు. ఇందు స్త్రీలుమాత్రము సుమా రేబదిమంది. ఇంచుమించు చన్ని రాష్ట్రములవారును గలరు. బరోడాలో శ్రీఅరవిందులు పదుమూడు సంవత్సరములు నివసించియుండినందుననో తొట్లంటి ద్వారకా నగర సామీప్యభాగ్య సంబంధముననో భక్తిప్రేరితులగు గుజరాతీయులే ఎక్కువమంది గలరు. వంగీయులసంఖ్య ద్వితీయస్థాన మాక్రమించుచున్నది. ఆశ్రమము దక్షిణ

దేశము దుదయించియున్నను సమీపమందున్న ద్రావి  
డాంధ్ర కేరళ మలయాళీల సంఖ్యమాత్రము క్రమ  
క్రమముగా స్వల్పమై పూజ్యముగానున్నది. ఇట్లు భార  
తీయులే గాక యూరోపు అమెరికాదేశీయులును - స్త్రీ  
పురుషులు - గొందఱు గలరు. హిందువులు, బౌద్ధులు,  
జైనులు, పారశీకులు, మహమ్మదీయులు, క్రైస్తవులు  
నిట్లన్ని మతములవారును గలరు. కాని ఆశ్రమము ప్రవే  
శించిన తరువాత నే మత సంప్రదాయములును పాటింప  
బడవనియు శ్రీ అరవిందుల శిష్యవర్గముగా మాత్రమే  
పరిగణింపబడుననియు తెలియుచున్నది.

ఈయాశ్రమమందలి సాధకులలో నిద్యాధురీ  
ణులు, మేధావంతులు పలువురుగలరనియు, అసాధారణ  
ప్రతిభగల కవులు, గాయకులు, చిత్రలేఖకులు, కళానిపు  
ణులు కొందఱుగలరనియు యోగోపాసనయందు, భగవ  
దారాధనయందుమాత్రమే ఆత్మార్పణముగా వినియో  
గించు వారి శక్తిసామర్థ్యములు దివ్యపరిణామమును  
గాంచుచున్నవనియు స్వానుభవముగలవారు పలువురు  
వెల్లడించియున్నారు. సాధకులందఱకును గురువు ప్రభువు  
శ్రీఅరవిందులేగాని మధ్యపెత్తనము పోరోహిత్యము  
నెవరికిని లేదు. భక్తిజ్ఞానము లుపాంగములుగా నున్నను

కర్తయే శ్రీఅరవిందుల యోగమందు ప్రాధాన్యము  
వహించియున్నందున సాధకులు సాధనగా తమ గురు  
వర్యు లాదేశించిన కర్తల నాచరించుటయందే నెక్కువ  
కాలము గడపుచుందురు. శిష్యులలో సమానప్రతి  
పత్తియే ప్రతివారికిని గలదుగాని ఎక్కువ తక్కువ  
లేమాత్రమును లేవు. బాహ్యనియమము లంతగా  
నీయాశ్రమమందు గనుపించకున్నను బ్రహ్మచర్యమందు  
పట్టింపు తీవ్రముగా గలదు. దంపతులుగా నుండిన  
వారును గొందఱు కలరు. కాని యొకానొకని  
కళత్ర సంతాన మని, బంధుమిత్రు లనిమాత్రముగాక  
ఆ యా వ్యక్తుల కీ సాధనయందు యోగమునందు గల  
అభీష్ట ననుసరించియే యోగ్యతనుబట్టియే ఈయాశ్రమ  
ప్రవేశమున కవకాశము గలదు. స్త్రీలకు సాధారణ  
ముగా ప్రత్యేకగృహములందు బస లొసంగబడు  
చున్నవి.

ఇక ఆశ్రమమం దొసంగు నాహారవిషయమును  
గుఱించి. అన్నింటిని ద్యజించి యోగముకొఱకే యాశ్ర  
మమున శరణజొచ్చిన వారివిషయమున రుచుల కంత  
ప్రాముఖ్య ముండజాలదు. అయినను అటనొసంగు  
నాహారము బలకరము నారోగ్యప్రదమునై శుచిగా



నుండును. యోగసాధనకు కేవలము సాత్త్వికాహారమే  
యుండీతీరవలయునను నియమముకంటె భిన్న భిన్నరుచుల  
కలవడిన పాశ్చాత్యదేశీయులకు భరతఖండములోని  
నానారాస్త్రవాసులకు అందఱకు నింపితముగా ననుకూల  
ముగా నుండవలయునను సమన్వయసిద్ధాంత మనుష్టింప  
బడుచున్నది. కాని మాంసాది ఆహారములు (కోడిగ్రుడ్డు  
సహితము) నిషిద్ధములు. మిరపకాయలు, ఉల్లిపాయలు,  
ఇంగువ, ఆవాలు మున్నగు ఘాటుపదార్థముల నుపయో  
గింపరు. చింతపండుకు బదులుగా నిమ్మకాయల నుపయో  
గింతురు. పొద్దు, పాలు, పెరుగు, రొట్టె, వరియన్నము,  
పప్పులు, కూరలు ఇవియే ముఖ్యములు. ఆహారవస్తువుల  
పరిశీలించి శుభ్రపఱచుట, గోధుమపిండి తయారుచేసి  
రొట్టెలుచేయుట, వంటచేయుట, వడ్డించుట తుదకు  
వంటకు చేరుదుబియ్యమును దంచి తయారుచేయుట, భుజిం  
చిన పాత్రలను శుద్ధిచేయుట సర్వము నాశ్రమ సాధకీ  
సాధకులే చేయుచుందురు. కార్యకలాప మంత బాహుళ్య  
ముగానున్నను ఈయాశ్రమమందుగల ప్రశాంతి వాతా  
వరణము నిరుపమానము. వంటశాలయందుగాని భోజన  
శాలయందుగాని మతేకార్యరంగమందుగాని శాంతి  
సౌరభములే వెదజల్లుచుండును. మామూలు హడావిడి,

174 a



శ్రీ అరవిందాశ్రమము, ఉత్తరముఖము



అట్టహాసములు నుద్వేగవిశేషము లేవియు గనపడవు. కార్యనిమగ్నులగు సాధకులు కర్తృత్వమును తాము వహించక ఏమహాశక్తియో, దివ్యప్రజ్ఞయో తమచేత చేయించుచున్నదని తాము నిమిత్తమాత్రులమని భావించి శాంత్యానందముల ననుభవించుచుందురు.

ఆశ్రమ గృహముల ప్రత్యేకవిశేషము వాని శుభ్రత యందు. ఆశుభ్రతను బట్టియే ఆశ్రమగృహము లివిగదా యని ప్రేక్షకులు గుర్తించగలరు. పూదోట లేని ఆశ్రమగృహమే లేదని చెప్పవచ్చును. ప్రతిగృహమందు నానావిధములైన సజాతీయ విజాతీయ పూముక్కలు కనుపండువుగా కమ్మనివాసనల నీనుచు చూపరుల కానందము గొల్పుచుండును. ఆశ్రమ పూదోటలంగల నానావిధ పుష్పజాతులు మఱెచ్చటను గానరావనియు నట సుమారు మూడువందల భిన్నభిన్నజాతుల పుష్పములు గలవనియు ప్రతిపుష్పమునకు నొక్కొక్క చిహ్నము, గుణము గలదనియు—‘తులసి’ భక్తిచిహ్నముగా ‘గులాబి’ సమర్పణచిహ్నముగా నెన్నబడునట్లు — పుష్పముల కెక్కువ ప్రాముఖ్యము గలదనియు తెలియుచున్నది.

ఇక శ్రీలరవిందులను దర్శించువిషయమున నొక్క

మాట. శ్రీఅరవిందులు ౧౯౨౬ వ నవంబరు తే ౨౪ ది  
 ఏకాంత వాసము ప్రారంభించినప్పటినుండియు నెవరికిని  
 గనపడుటలేదు. వారి నాశ్రయించి ఆశ్రమమందున్న  
 శిష్యులకేని సంవత్సరమునకు మూడుపర్యాయములు  
 మాత్రమే శ్రీఅరవిందులను దర్శించు భాగ్యముగలదు.  
 అపుడైనను నిముసకాలము శిష్యులొక్కొక్కరు భక్తితో  
 శ్రీఅరవిందులను సమీపించి వారి పాదారవిందములకు  
 నమస్కరించుటయు శ్రీఅరవిందులు తమదివ్యహస్త  
 ముతో స్పృశించి శిష్యుల నాశీర్వాదించుటయుమాత్రమే.  
 సంభాషించుటగాని సన్నిధానమున నొక్కింత సేపుండుట  
 గాని సంభవింపదు. కాని ౧౯౨౮ - వ సంవత్సరము  
 మేనెలలో శ్రీఅరవిందు లేకాంతవాసము స్వీకరించిన  
 స్వల్పకాలమునకే రవీంద్రకవి శ్రీవారిని సందర్శించ  
 నభిలషించి యనుమతికి వ్రాసికొనినట్లును, అపు డెవ  
 రిని చూడరాదని ఎవరితోడను మాటాడరాదని తా  
 మేర్పఱుచుకొనిన నియమమునకు శ్రీ అరవిందులు  
 మినహాయింపుగావించి రవీంద్రుని కవకాశ మిచ్చినట్లును  
 దెలియుచున్నది.

ఆవల ఈ దర్శనవిషయమై రవీంద్రు డొక  
 రసవత్తరమైన వ్యాసము రచించి శ్రీ అరవిందుని

స్తుతించి యుండెను. అందు చిరకాలముగా శ్రీ అరవిందుని జూడవలయునను అభిలాష తీవ్రముగా తమ కుండననియు, నా డది సిద్ధించెననియు, శ్రీ అరవిందుని దర్శించినంతనే అంతర్జ్యోతి వారిముఖకమలమున బ్రకాశించుచుండినట్లు, వా రాత్మోపలబ్ధికై చేసినప్రయత్నము పరిపూర్ణముగా ఫలప్రదమైనట్లు, వారి యోగలక్ష్మ్యమీ లోకమం దీ శరీరముననే అహంకార వర్జితము పరమవిజ్ఞాన విలసితము నగు పరిపూర్ణవిలాసమును సమగ్రముగా నిత్యజీవితమందు ప్రతిష్ఠించుటయే గాని ఏదో పరమని పలాయనమగు సన్న్యాసము గానట్లు, ఆత్మను తోభపెట్టు త్యాగము బాధానుభవము నివియే పరమార్థములుగా భావించు యూరోపియన్ మతాచార్యుల వద్దనుండి - రషియా క్రైస్తవ సన్న్యాసులనుండి- శ్రీ అరవిందు లేనాడును పాఠముల నేర్చుకొననట్లును వారి సాన్నిధ్యమందు తమకు ప్రత్యక్షమై నిందు విశ్వాస మేర్పడినదనియు రచించియుండిరి. మఱియు నత్యంత అగాధమగు పరమప్రశాంతినుండియే శబ్దము, వాక్కు వెలువడు చున్నదనియు ఆ వాక్కునుండియే నూతన ప్రపంచసృష్టి యుత్పన్న మగుచున్నదనియు అట్టి దివ్యవాక్కు శ్రీ అరవిందుని యందున్నదనియు రవీంద్రు



డిట్లు వెల్లడించెను “ఆవాక్కు మీ యందున్నది. దానిని మీనుండి గ్రహించి శిరసావహించుటకు మేము ప్రతీక్షించుచున్నాము. ‘నన్నా లకింపు’ డని భరత ఖండము మీ కంఠద్వారమున ప్రవచమున కుపదే శించుచున్నది”. లోగడ బేర్కొనినట్లు ‘ఓ అరవిందా! రవీంద్రునివందనముల నందికొమ్ము’ అని రవీంద్రుడు తనలో తాను భక్తిమెయి పురశ్చరణమొనర్చి కీర్తి చితిమనియు వ్రాసియుండిరి.

శ్రీవారిని దర్శించగల యవకాశము మూడు పర్యాయములే. అవి ఫిబ్రవరి తే ౨౧ ది, ఆగస్టు తే ౧౫ ది, నవంబరు తే ౨౪ ది. ఆసమయములం దాశ్రమ మందున్న శ్రీవారిశిష్యులేగాక దూరప్రదేశములందున్న శిష్యుకోటిలో పలువురు దర్శనభాగ్యము నందుచుందురు. ఈదర్శనములు యోగసాధనజేయు శ్రీ అరవిందశిష్యుల నిమిత్తమే యుద్దేశింపబడినను, ఆశ్రమముతో నేదో యొకసంబంధముగలవారు ఆశ్రమాభిమానముగలవారు పలువురు ముందుగా ననుమతిబడసి ఆ సమయమున వచ్చుచుందురు. ఫిబ్రవరి నవంబరు దర్శనములకు మాత్రము శ్రీవారి శిష్యులకుతప్ప నితరుల కనుమతి లభించుట మిక్కిలి కష్టమనియు ఆగస్టు దర్శనమున

కీతరులకును కొంత అవకాశ మున్నదనియు తోచుచున్నది.

## శ్రీ అరవిం దోప దేశము

శ్రీ అరవిందులు స్వప్రయత్నమున యోగ మారంభించి ముప్పది సంవత్సరములు మాత్రమే దాటిన స్థితిక కాలనిర్ణయము ప్రత్యక్షముగా గనబడు చున్నను ఆజన్మముగా వారియందు యోగబీజము లంకురించి యభివృద్ధిగా నారంభించినట్లును పదునాల్గు పదునెనిమిది సంవత్సరముల చిటుప్రాయముననే, అనగా నేటి కేబది సంవత్సరముల క్రిందటనే, వారి కంశస్థితముగా నొక యాదేశము, ఒక కర్తవ్యము సువ్యక్త మైనట్లును శ్రీ వారి లేఖలే సూచించుచున్నవి.

మన కంటికగపడు జగద్రూపముల కావల, ఆత్మ చైతన్యముల సత్యము ఏకము నిత్యము నగు సర్వ భూతాత్మ కలదను ఆర్యావర్తపు ఋషుల సిద్ధాంతము నుండియే శ్రీ అరవిందుల యుపదేశము ప్రారంభ మగు చున్నను లక్ష్యలక్షణము లందు వైలక్ష్య విశేషములు లేకపోలేదు. ప్రపంచమును గుఱించిన భావము లింత

## శ్రీ అరవింద జీవితము

వఱ కించుమిం చీవిధమున ద్వివిధరూపముల వెల్లిడింప బడియున్నవని చెప్పనొప్పును.

అందు బుద్ధుని, శంకరుని భావ మీవిధమై యుండుట మొదటిది : ప్రపంచము మాయ, భ్రమ, అజ్ఞాన త్రేత్రము. ఆ అజ్ఞానమువలననే బాధాకరమును. సాధ్యమైనంత త్వరితముగ నీజగత్తునుండి తప్పించుకొనిపోవుట, ఆద్యమైన అవ్యాకృతమైన సత్తునందో అసత్తునందో మాయ మగుట, ఇది యొక్కటియే మన కర్తవ్యము.

సాధారణముగా గ్రహింపబడిన వేదాంతమార్గమీ రెండవది : భగవానుడు సర్వవ్యాపిగాన జగత్తు గూడ మూలతత్త్వమున నిశ్చయముగా భగవంతుడే. కాని ఆజగద్బాహ్యరీతి - వెలుపలి ఆవిష్కారము - వికృతమై, మఱుగై, అజ్ఞానమయము తికమకలు నై యున్నది. ఇట్టి జగద్విషయమై శ్రమపడి ఊభనందక అంతస్థిత పురుషుని భగవానుని ఎఱుంగుట, ఆతని దివ్యప్రజ్ఞ కలిగియుండుట, ఆ అంతస్థిత ప్రజ్ఞయందే స్థిరపడి యుండుట, ఇదియే మనకర్తవ్యము. ఏలనన బాహ్య జగత్తు మాఱజాలదు. అది నిరంతరము తన నైజస్థిత యగు నిశ్చేతనమందే, అజ్ఞానమునందే యుండును.

ఇక శ్రీ అరవిందుని భావము సూక్ష్మముగా నిది:



జగత్తు, నే దున్నవిధమునుబట్టి, మొదట నిజముగా సంకల్పించినట్లు భగవానుని సృష్టిగా గాక, ఒక అప్రకాశము, అభాస, వికారము యొక్క వెలువరింతగా నున్నది. ఇది భగవచ్చైతన్యముయొక్క భగవదిచ్ఛయొక్క వెలువరింత ఆవిష్కారము గాదు. కాని అట్లు భగవదిచ్ఛానుసారము కావలయుననియే దాని యుద్దేశ్యము. ఈ జగత్తు, భగవానుని సమస్త సుస్వరూపములతో సర్వలక్షణములతో, అనగా ఆ దివ్యతేజము, దివ్యజ్ఞానము, దివ్యశక్తి, దివ్యప్రేమ, దివ్యసౌందర్యములతో లోపరహితము సంపూర్ణము నైన భగవదావిష్కారములోని పరిణామాభివృద్ధి గాంచుటకే సృష్టింపబడినది.

పైని సూచించిన ప్రథమ ద్వితీయ భావములు రెండును తత్త్వజ్ఞలోకమునకు సుపరిచితములైనవే. అందువలన నిట శ్రీ అరవిందులు సూచించు తృతీయ దృక్పథమునుగుఱించియే కొంత వివరించవలసియున్నది. జగన్నిర్భాత్య సూత్రమున కిటు నాదరము లేకపోవుటయేగాదు, తిరస్కారమును గలదు. మాయావాదము పరిపూర్ణసత్యము కాదనియు సాధనావస్థయందు ఖిండానుభవమువలన గనుగొనిన యొక ఖిండ సత్యమనియు మాయ యొక యనుభూతి యనియు, శంకరునకు సాధ

నావస్థలో నొకప్పుడు స్ఫుటముగాగోచరించిన ముఖ్యానుభూతి యగుటచేత వా రట్లు దానిని గట్టిగా నొక్కిచెప్పి రనియు శ్రీ అరవిందుల భావ మై యున్నది. పదునైదు సంవత్సరములక్రిందట రచించిన 'యోగము - దాని లక్ష్యము' (Yoga and its objects) లను గ్రంథమున శ్రీ అరవిందు లీవిషయమై రచించినభాగమును గొంత అనువదించి ఈ క్రింద నుదాహరించుచున్నాము.

“ఎట్టి దేశకాలాది సన్నివేశముల మూలమున బ్రహ్మము తనంత దాను బహిర్గత మగుచున్నదో దాని నుండి బ్రహ్మముయొక్క విమృక్తియే మాయ; అంత కంటె మతేమియు గాదు. ఆయనను గుఱించి మనము చూచి భావించు దాని కేవిధమునను ఆయన బద్ధుడు కాడు. ఆ మాయనుండియే మనము తప్పించుకొనవలసి యున్నది. స్వతంత్రమును బంధయుక్తముగను, అపరిమిత మైనదానినినిజముగా పరిమితిగలదిగను, పదార్థములుభగ వానుడు చైతన్యముగాక ప్రత్యేకముగానుండియున్నట్లును గ్రహించు అజ్ఞానమే మాయ. గోపికల శ్రీకృష్ణుని గుఱించిన కథలో నారదుడు, తాను బ్రవేశించిన ప్రతి ఇంటియందును శ్రీకృష్ణుడు వేఱువేఱుగా నివసించి యుండుట ప్రతిగోపికకును భిన్నరూపముతో ప్రత్యక్షమై

యుండుట ఇట్లయ్యు నెల్లపు డదేశ్రీకృష్ణు డగుట ఎల్లు  
కనుగొనినదియు మీకు జ్ఞాపకమున్నది గదా. మీరెఱిం  
గిన ఆకథా సందర్భములోని భక్తిభావ మటుండనిండు;  
అందు భగవానుని జగల్లీలయొక్క చక్కనిప్రతిబింబము  
గలదు. సర్వము నాయనయే; చూచుటకు వేర్వేరుగా  
గనపడు ప్రకృతితోడను కర్తతోడను సంబంధముగల  
సర్వము, ప్రతిపురుషుడును ఆయనయే. ఐనను, అదే  
ముహూర్తమున పరాప్రకృతియగు రాధాసహితుడై  
యున్న పురుషోత్తముడును ఆయనయే. తన ఇష్టము  
వచ్చినపుడు తనలోనే వీని నన్నింటిని ఉపసంహరించు  
కొనగలడు; తిరిగి ఇష్టము వచ్చినపుడు వానిని బహిర్గత  
మొనర్పగలడు. ఒకదృక్పథమునుండి అవి వానితో  
నేకమే, మఱొక దృక్పథమునుండి ఏకమయ్యును భిన్నము,  
ఇంకొక దృక్పథమునుండి ఎల్లప్పుడు భిన్నమే; ఏలనన,  
ఆయన ఇచ్ఛానుగుణముగ నిగూఢముగనో ప్రకాశము  
గనో అవి ఆయనయం దెల్లప్పుడు నున్నవి. ఈ దృక్పథ  
ములను గుఱించి వివాదపడుటలో లాభ మేమియులేదు.  
భగవానుని సాక్షాత్కరించుకొనువఱకు నిజాత్మను భగ  
వానుని ఎఱుంగువఱకు ఓపికబట్టియుండుము. అపు డిక  
చర్చ, వాదము ననవసరమగును. ”



ఈ మాయావాద మాహాత్మ్యముననే అధ్యాత్మ  
చింతనాబలముగల ప్రతిభాశాలులు, అహమును జయించి  
నిర్మమత్వబుద్ధితో సర్వము త్యజించిన మహానుభావు  
లెందఱో సన్న్యాసమునీవీకరించి ప్రపంచమును బహిష్క-  
రించిరి. ఇందువలన మానవాభ్యుదయమునకే సర్వవిధ  
ముల నష్టదాయకమైనది. జడమని వ్యవహరింపబడు  
భౌతికమునందును భగవచ్ఛక్తి ఆ చైతన్యము గలదు.  
భగవ దంశలేని దెచ్చటను ఉండజాలదు. కాని యది  
నిమగ్నమై బాహ్యమునకు గోచరించుట లేదు. సర్వత్ర  
భౌతికమునకు నాధ్యాత్మికమునకును గల సన్నిహిత  
అవినాసంబంధమును దాని యంతరములను వికాసమును  
వెల్లడించుటయందే శ్రీ అరవింద విధానమందలి విశే-  
షము. ప్రపంచము వ్యర్థముగా సృష్టింపబడలేదు. ఇది  
నిమగ్న చైతన్యవస్థలో నుండి సర్వత్ర దివ్యచైతన్య  
మును క్రమక్రమముగా నావిష్కరింపజేయుటకు వలయు  
నాధ్యాత్మిక పరిణామరంగమై యున్నది. ఈ పరిణామ  
ప్రక్రియలయందు పరమాత్మ చైతన్య విముక్తియొక్క  
ప్రథమసోపానము ప్రాణము. ద్వితీయ సోపానము  
మనస్సు. కాని పరిణామము మనస్సుతోడనే సంపూర్తి  
కాజాలదు. అనంత శక్తిమంతుడగు భగవల్లీలావిలాసము

మనస్సుతోడనే యంతమొందు చున్నదనుట మన  
యజ్ఞానమేగాని సత్యముగాదు. ఆ పరిణామము ఒక మహా  
తరస్థితిగా ఆధ్యాత్మికమును విజ్ఞానమయమునగు చైతన్య  
ముగా బహిర్గత మగుటకు నిరీక్షించుచున్నది. చైతన్య  
పురుషునియందు ప్రబలశక్తిగా విజ్ఞానాత్మలవికసనము  
పరిణామమందలి తదనంతరసోపానమై యుండవలయును.  
అపుడే యీ విశ్వపదార్థములందు నిక్షిప్తమైయుండు  
ఈశ్వరతత్త్వము సంపూర్ణముగా స్వయం విమోచనము  
నందును. ప్రాణీశక్తి కపుడే తన పూర్ణత్వమును బ్రద  
ర్శింప సాధ్యమగుచున్నది.

పరిణామ క్రమ మందు మనోభూమికనుండి  
యావిర్భవించిన మనస్సు నే డత్యంత యుచ్ఛస్థితి యం  
దున్నదని దానిమూలముననే ఆధునిక భౌతిక జ్ఞానము  
మిన్నముట్టి కని విని యెఱుంగని యద్భుతముల  
నొనరించుచున్నదని మనము విస్తయ మందుచున్నాము.  
కాని మనస్సు ఒకానొక స్థితికే పోగలదు. తదనంతరము  
తా నున్నరీతిలో ముందుకు పోజాలక యందే చక్రా  
కారముగామాత్రమే పరిభ్రమించుచుండును. పరిమితి  
మీద విభాగము మీద మన స్సాధారపడియున్నది. అది  
యేదో యొక నిర్దిష్టస్థానమునుండిమాత్రమే అపరార్థ

స్థితియందు వ్యవహరించగలదు.

మనస్సునం దెన్నియో యంతరములు భూమికలు గలవు. శుద్ధ మనస్సు (Pure-mind), ఉన్నత మనస్సు (Higher-mind), స్వతఃస్ఫురణ మనస్సు (Intuitive-mind) అని కొన్నింటిని ఏదోయొకవిధముగా పాశ్చాత్యలోకమును నేడు గ్రహించినది. ఇంకను ఊర్ధ్వ భూమికలపైనున్న అతీతమనస్సు (Over-mind)ను మన పూర్వములు గుర్తించియున్నారు. ఇది అపరార్థమున పైన చినరమెట్టుగానున్నది. ఇట పరిపూర్ణమునవిసంవాదము నగు విజ్ఞానసత్యము భాగములుగా విభాగమై ప్రవేశించుచున్నది. పూర్వ హైందవ సంప్రదాయము అతీతమనోభూమికకు, విజ్ఞానభూమికకు (Supramental plane) గల అంతరములను గుర్తించినట్లులేదు. అందువలననే అతీతమనఃస్థితికి సంబంధించిన పాక్షికశక్తివలన సంపూర్ణసత్యము కుంటువడి తికమకలపాలై, ఆస్థితియే మాయయని అదియే పరమోత్కృష్టమైన క్రియాశక్తియని అంగీకృతమై పరివర్తనారహస్యమును గోల్పోయినది. ఈ అతీతమనోభూమిక (Overcmental plane) కావల మహార్లోకమున పరార్థమునందు సచ్చిదానందములకు



సన్నిహితసంబంధమైన విజ్ఞానభూమికలో విజ్ఞానము (Supermind!) ఒండు కలదనియు అది యా విజ్ఞాన భూమికనుండి యావిర్భవింప ప్రయత్నించుచున్నదనియు, ఆవిజ్ఞానము నదా సత్యచైతన్యమయముగా నుండు ననియు ఆ విజ్ఞానమున కధిరోహించి యట దానిని వ్యష్టిగా ననుభవించుటగాక ఆవిజ్ఞానశక్తిని ఇట క్రింది కవరోహింపజేసి భౌతికమున స్థాపించుటవలననే అంతఃస్థితి యందు, అపరార్థమందు అపరాప్రకృతికి బద్ధమైయున్న మనఃప్రాణశరీరములు పరివర్తనమంది పరిశుద్ధములై దివ్యోపకరణములై దివ్యజీవనము సాధ్యము గాగలదనియు, నపుడే ఈ ప్రపంచప్రహేళిక (Riddle of this world) సాధింపబడి అమృతత్వము నిత్యానందము ననుభవించుచు స్వారాజ్య సామ్రాజ్యసంపన్నులము గాగలమనియు శ్రీ అ ర విం దు లు సిద్ధానుభవులై చాటుచున్నారు.

తొల్లింటి వేదముషులుగూడ నీ విజ్ఞాన (Supermind) శక్తిని చూచాయగా సమీపించి దర్శించి వ్యష్టిగా బ్రహ్మనందము ననుభవించుటయే లక్ష్యముగా బెట్టుకొనిన ట్లున్నదిగాని ఆ దివ్యశక్తిని భూచైతన్యమున కవరోహింపజేసి ఇట ప్రతిష్ఠించుటకు ప్రయత్నించుచుండి

నట్లును గనబడదు. మఱియు నీవిజ్ఞానమునకు సాంకేతిక మగు సూర్యమండలము భేదించి సత్యలోక వర్తనులగు వారు సశరీరముతో నిట తిరిగివచ్చుట అసాధ్యమనియే సూచించు ఉపనిషద్వాక్యములును గూడ కలవని తెలియుచున్నది. పరార్థమందలి ఈ పరమవిజ్ఞానమును కనుగొనుటయేగాక ఆవిజ్ఞానశక్తివలననే సశరీరముగా నీ భూ లో క మం దు దివ్యజీవనము ననుభవించుచు పరమేశ్వరుని దివ్యలీలలకు పాత్రులమై యుండవలయునే గాని ప్రపంచమును పరిత్యజింపరాదని నిరూపించుట, అందుకువలయు సమగ్రసాధనమును సహేతుకముగ వెల్లడించుట, ప్రాచ్యపాశ్చాత్యఖండముల ప్రబలి యుండిన సమస్తదర్శనముల పరిశోధించి వానివాని యథార్థతత్త్వ మిదియని నిర్ణయించి వానినిసంయోజన మొనర్చుట వీనియందే శ్రీఅరవిందుల ప్రత్యేకత ప్రతిభ గలదు. శ్రీఅరవిందులు రచించిన భాగవత జీవనము(The Life devine) వేదరహస్యము (Secret of the Veda) ఈశోపనిషద్వాక్యఖ్యానము మున్నగు గ్రంథముల పఠించిన మన మీ తత్త్వవిచారమును గ్రహించగలము.

ఇక శ్రీ అరవింద యోగమును గుఱించి :

అనుష్ఠాన ప్రధానమగు యోగమును వట్టిమాటలతో వర్ణించుట అంత ప్రయోజనకారిగాదు, సాధ్యమును గాదు. పూర్వ యోగములకు వీరియోగమునకు ఆదర్శ విధానములందు భేదము గలదు. హఠయోగ రాజయోగాదుల వలె ఏ కాయశుద్ధియో మన శుద్ధియో ప్రధానముగా భావింపక సమస్త యోగముల ప్రధానప్రయోజన మందిమిడియున్నదని మనః ప్రాణ శరీరముల సంపూర్ణవికాసమును దివ్యత్వమును లక్ష్యముగా నుంచుకొనియున్నదని కాబోలు శ్రీవారి యోగము పూర్ణయోగమని వ్యవహరింపబడుచున్నది. కొందఱు సర్వయోగములసంకలనము సంయోజనము నిందున్నదని యోగసంకలనమనియు యోగసంయోజనమనియు నామకరణ మొనర్చియున్నారు.

కేవల మజ్ఞాన భూయిష్ఠమైన ఈ భౌతికప్రజ్ఞ నుండి దివ్యప్రజ్ఞ కధిష్ఠించుటమాత్రమేకాక ఆ దివ్య ప్రజ్ఞయొక్క పరమవిజ్ఞానశక్తి (Supermind)ని అజ్ఞాన యుతమగు మనఃప్రాణశరీరములలోనికి అవరోహింపజేసి వానిని పరివర్తనమొనరించి ఇచ్చట భగవానుని ఆ విష్కరింపజేయుట, ఈభౌతికమున దివ్యజీవనము సృష్టించుట, సంపూర్ణముగా తన్ను దా భగవంతుని కొక్క.



నికే నమర్పించుకొనుట, ఆభగవచ్చక్తితో నైక్యమై తన్మూలమున ఆపరమవిజ్ఞానమయ్యుడైన భగవానుని విశ్వాతీతమైన ఆసమస్త తేజమును, శక్తిని, విశాలతను, శాంతిని శుద్ధిని చైతన్యమును మనలోనికితీసికొనివచ్చుట ఇదియే ఈ యోగలక్ష్యమని శ్రీ అరవిందులు వెల్లడించి యున్నారు. మఱియు తమయోగము భగవానునికొకే గాని మానవుని స్వోపయోగమునకు కాదనియు మనము కాంక్షించునది మనస్వకీయావిష్కారమును, పరిమితుల నుండి బంధములనుండి విముక్తమైన వ్యక్త్యహంకారము యొక్క ఆవిష్కారమును గాక భగవదావిష్కారమునే అనియు, ఆభగవదావిష్కారమునందు మన సొంత ఆధ్యాత్మికముక్తి, శుద్ధి, సిద్ధి, యొకఫలము అంశము మాత్రమేఅనియు, ఆమన ముక్తి శుద్ధి సిద్ధులుగూడ మనకొక కనగా మన ఇష్టమువచ్చిన ట్లుపయోగించు కొనుటకుగాక భగవానునికొకకు భగవత్ ప్రీత్యర్థ మయ్యే అనియు శ్రీ అరవిందులు స్పష్టముగా సెలవిచ్చి యున్నారు. శ్రీ వారియోగముయొక్క మాహాత్మ్యమును అందలి యపూర్వవిశేషములను మా వట్టిమాటలతో వర్ణించుటకన్న శ్రీవారివాక్యముల నట్లే యుల్లే ఖించుట ముఖ్యమని గతసంవత్సరము ప్రకటితమైన

శ్రీవారి యొకయుత్తరములోని కొంతభాగము నిట  
అనువదించి యుదాహరించుచున్నాము.

అన్ని యంశములందును నా యోగము కేవలము కొంతైత  
యని నే నెన్నడు నుడువలేదు. దానికి పూర్ణయోగమని నామకరణ  
మొనర్చితిని. ఆ ట్లొనర్చుటలోనే పురాతన యోగములసారమును  
వానినుండి యనేకపద్ధతులను అది గ్రహించినట్లు తెలియగలదు;  
దాని నవీనత్వము, దాని లక్ష్యమందును దానిని గుఱించిన దృక్పథ  
మందును, ఆపద్ధతియొక్క సమగ్రతయందును గలదు. 'రిడిల్',  
"లైట్సు" లోనగు గ్రంథములందుగాని ప్రకటింపనున్న నూతన  
గ్రంథమునందుగాని యోగముయొక్క ప్రారంభదశలనుమాత్రమే  
నేను వివరించియున్నాను. అం దాయోగముయొక్క విస్తృతిని  
నూచించు నాదర్శము, ఆయోగవృత్తులందలి భావము, ఆయోగము  
లక్షించు సంతిమవిశేషము, మరియు నాత్మవిచారవిధానము, దాని  
నిర్వహణము ఇవితప్ప పూర్వయోగములనుండి ప్రత్యేకభేదమును  
జూపించున దేదియును లేదు. ఆనవీనత్వవిషయము నీయుత్తరము  
లందు క్రమరీతిగాగాని ఏదోయొకపద్ధతి ననుసరించిగాని విపులీకరింప  
బడలేదు, సాధ్యమునుగాదు. అందువలన నింతకుముందే బుద్ధిపరిచయ  
మునగాని కొంత అనుష్ఠానమునగాని అలవాటుపడని వా రావిషయ  
మును గ్రహించలేరు. ఇంతవఱ కవిదితము ననాక్రంతమునగు  
సీమనుబ్రవేశించెడి యాయోగముయొక్క యుత్తరోత్తరదశల విధా  
నముగాని, వివరముగాని నేను బహిరంగపఱచలేదు, ప్రస్తుత  
మట్లొనర్చ నే నుద్దేశించను లేదు.

ఇదే మాదిరి పైకి కనబడు లక్ష్యములు, భావినూచనలు —  
కొన్నియోగమతముల ననుసరించి (మానవ) జాతియొక్క పూర్ణ

## శ్రీ అ ర వి ం ద జీ వి త ము

త్వము, కొన్ని తాంత్రికసాధనములు, సంపూర్ణకాయసిద్ధినందుటకు ప్రయత్నము మున్నగునవి — ఉన్నవని నాకుగూడ చక్కగా దెలియును. వీనినిగుఱించి నేనే షేర్కొనియున్నాను. కేవలమ ప్రపంచమున కావల దైవత్వసిద్ధిగాంచుటకు మాత్రమేగాక భూ(మి) చైతన్యము పరిణామధర్మానుసారముగా నింకను నిర్వహించవలసి యున్న ఆయుత్తరపథము నందుటకుగూడ జాతియొక్క ఆధ్యాత్మిక పూర్వదశ ప్రకృతిప్రయత్నముగానుండి యున్నదను భావమును గూడ నేను వెల్లడించియున్నాను. అందువలన ఆయాదర్శములు నాదానితో సమాంతరములయ్యు నయ్యదియే గాకపోయినప్పటికిని, నాయోగము దానిలక్ష్యము, దానివిధానము నూతనమని యంగీకరించి నను అంగీకరించకున్నను నే నేమాత్రము సరకుగొనను; అది యొక యల్పవిషయము. కాని దాని నంగీకరించగలవారుగాని దాని ననుష్ఠించ గలవారుకాని ఆవిషయము సత్యమని గుర్తించుట, అదియే కార్యసిద్ధి వలన సత్యముగా స్పష్టపడుట, ఇదియొక్కటియే ముఖ్యవిషయము ; నవీనమనిగాని విస్తృతమైన పురాతనయోగమునే తిరిగి వల్లించుట యని లేక పునరుద్ధరించుటయనిగాని ఎట్లు షేర్కొనినను ప్రమాద మేమియులేదు. నాదృష్టియందు పూర్వయోగముల లక్ష్యమును భావమును తిరిగి యట్లే చర్చితచర్చణమొనర్చుట తృప్తికరముగా నుండలేదనియు స్వభావసిద్ధమై గతకాలపు సమస్తాధ్యాత్మిక ప్రయత్నముయొక్క నిగూఢఫలితమైయున్నప్పటికిని ఇంతవఱకు సిద్ధింపని దానిని ఇంతవఱకు దృగ్గోచరముకానిదానిని సాధించుట కొకవిషయము నుపపాదించుచున్నాననియు దెలియజెప్పటకు కొందఱుసాధకుల కొక యుత్తరమందు అది నవీనమని నొక్కిచెప్పియుంటిని.

క్రింద షేర్కొను ఈ కారణములవలన పురాతనయోగ ములతో బోల్చిచూచినపు డిది క్రొత్తదిగా నున్నది:—



## అ త రంగ ము

౧. ఈయోగము ప్రపంచమునుండి జీవితమునుండి స్వర్గమునకో నిర్వాణమునకో పలాయనమగుటగాక జీవితముయొక్క ఉనికియొక్క మార్పునే కాంక్షించుచున్నది. ఆమార్పు ఏదో యప్రధానము ప్రాసంగికముగాక విలక్షణము ముఖ్యోద్దేశ్యము నైయున్నది. ఇతరయోగములం దవరోహణ మున్నను అది మార్గమందొకప్రాసంగికముగా ముందుగా ననుకొనని యొక సంభవముగా నారోహణముయొక్క ఫలముగామాత్ర మయియున్నది ; నిజముగా నారోహణమే ముఖ్యము. ఇచ్చట ఈ యోగమందు ఆరోహణము ప్రథమసోపానమే, అది యవరోహణమునకు మార్గమే. ఆరోహణమున లభించు నవ్యప్రజ్ఞయొక్క యవరోహణమే ఈసాధనయొక్క ప్రత్యేకధర్మము, విశిష్టలక్షణము. తాంత్రికవైష్ణవ సాధనలుగూడ జీవితమునుండి విమోచనముగాంచుటయందే యంతమగుచున్నవి. జీవితముయొక్క దివ్యత్వపరిపూర్తియే ఇందు లక్ష్యముగా నున్నది.

౨. వ్యక్తికొఱ కీ శ్వర సాక్షాత్కారము నొక వ్యక్తి సాధించుటగా దీయోగమున గాంక్షించు లక్ష్యము. ఏదో విశ్వాతీతమైన సిద్ధికిగాక ఇచ్చట, ఈ విశ్వమందు, భౌమికచైతన్యమునకు లభింపజేయుటకే. సాధించవలసిన విషయముగూడ నింతవఱ కాధ్యాత్మిక జీవితమందు సహితము నిర్వాణముకానట్టియు భూలోకమున — పృథ్వీ స్వభావమందు — ప్రత్యక్షముగా క్రియారూపముదాల్చినట్టియు నొక చైతన్యశక్తిని — విజ్ఞానశక్తిని — తీసికొనివచ్చుటయే. దానినింకను నిర్వాణమొనర్చి ప్రత్యక్షముగా బనిచేయునట్లు చేయవలసి యున్నది.

౩. తన ముందిడుకొనిన లక్ష్యమువలె సమగ్రము సర్వతోముఖమునైన ఈ కార్యసిద్ధికి యొకవిధానము సృష్టికరింపబడినది ;

## శ్రీ అరవింద జీవితము

అనగా ప్రజ్ఞయొక్క స్వభావముయొక్క సంపూర్ణమైన సమగ్రమైనమార్పు. పురాతన పద్ధతులను గ్రహించినను, అవి ప్రత్యేకమైన వేటుమార్గములకు కొంతపాక్షిక ప్రయోజనముగా తాత్కాలిక సాహాయ్యముగా మాత్రముండును. పురాతనయోగములలో నీమార్గమునట్లే పూర్ణముగాగాని దానితో బాటుగాగాని వ్యవహరించినట్లు లేక స్వానుభవమునకు దెచ్చినట్లు నేను జూచియుండలేదు. నా కది లభించియుండియున్నచో ముందుగా అంధకారమునుండి కాంతి వంతముగావించి, సిద్ధపఱచి, దిద్దితీర్చి, ప్రతిష్ఠించి, నిరపాయముగా ప్రకాశము - బహిరంగము - గా గావింపబడినటువంటి ఆమార్గముల ననుసరించి నే నతిత్వరితగతి సుఖముగా నాగమ్యస్థానమునకు పరుగిడగలిగియుండినపుడు తిరిగి నేను బాటలనిర్మించుటయందు ముప్పది సంవత్సరములుగా తదన్వేషణమందు, అంతస్సృష్టియందు నాకాలమును వ్యర్థపుచ్చియుండరాదు.

ఇంకను శ్రీ అరవింద యోగమును ఆయోగ సాధనవిధానమును సమగ్రముగా గ్రహించుటకు వారు రచించిన యోగసంయోజనము (The synthesis of yoga), 'తల్లి' (The Mother), యోగదీపికలు (Lights on yoga), యోగపునాదులు (Bases of yoga) మున్నగు గ్రంథముల బఠించినగును. కాని యోగము నందఱు, ఎవరంతట వారు వారిష్టముననుసరించి యభ్యసింప గలిగినంత సులభవిషయము గాదు. అపూర్వము మహత్తరము నగు శ్రీవారి పూర్ణయోగము మఱింత

కష్టతమము. 'సర్వధర్మా పరిత్యజ్య మామేకం శరణం  
 వ్రజ' అని గీతలో నుడివినట్లు సంపూర్ణ సమర్పణ  
 మొనర్చవలయును; అచంచల విశ్వాసము, అనన్యభక్తి  
 యుదయించ వలయును; అంతఃస్థితముగా నిందుల  
 కాహ్వాన ముండవలయును. మఱియు సద్గురుసాన్నిధ్యము  
 వారియనుగ్రహము లభించవలయును. 'గురు వనగా  
 నొక యున్నతతర ఆత్మస్థితికి చైతన్యమునకు నారోహిం  
 చిన వారు. సాధారణముగా వారిని సాక్షాదీశ్వరావిర్భావ  
 ముగా లేక ఈశ్వరప్రతినిధిగా భావించెదరు. వారు తమ  
 యుపదేశములవలన సంతకంబు నెక్కువగా తమ ప్రభా  
 వాదర్శములవలనమాత్రమే గాక స్వానుభవము నితరు  
 లకు సంక్రమింపజేయునట్టి యొక శక్తిమూలమునను  
 సాయపడుచుందురు'. ఇట్టివారి జీవితచరితమును మము  
 బోంట్లు సాంతముగా నెట్లు వ్రాయగలరు? శ్రీ అరవింద  
 జీవితము అగాధజలధింబోలె యనంతము. ఆ తరంగము  
 లంతమొందవు. శ్రీ అరవింద వాఙ్మయమును బఠించి  
 యందలి యనంతజ్ఞానమును యథాశక్తి గ్రహించి  
 భూలోకమున దివ్యతజీవనము దివ్యానందము ననుభవింప  
 బ్రయత్నింతముగాక. ఇక పాఠకమహాశయుల సెలవు



శ్రీ అరవింద జీవితము

గైకొని శ్రీఅరవింద పాదారవిందములకు భక్తిమెయి  
ప్రణమిల్లి యింతటితో విరమించుచున్నారము.

శ్రీ కృష్ణార్పణమస్తు.

అనుబంధము





# అనుబంధము

## జాతీయత \*

మన విద్యాధికులు దాదాపుగ నూరువత్సరములనుండి పాశ్చాత్య భావమునకు దాసులైరి. అందువలన ఆర్యవిజ్ఞానమును, ఆర్యభావమును గోల్పోయి శక్తివిహీనులుగను, పరాశ్రయులుగను, అనుకరణప్రియులుగను మారిపోయిరి. కాని తమోభావము నేడు నశింపుచున్నది. దీనికి కారణమును బాగుగ నరయవలయును, తగిన మీమాంస నొనర్పవలయును.

పదునెనిమిదవ శతాబ్దమందు తమోగుణజన్యమగు అజ్ఞానమును రజోగుణమువలన గలిగిన ప్రవృత్తియు భారతీయులను సంపూర్ణముగ నాక్రమించెను. అందువలన స్వార్థపరులును, కర్తవ్యపరాజ్ఞులును, దేశద్రోహులును, అసురస్వభావులగు శక్తియుతులును జన్మించి మాతృదేశమును పరాధీనతకు దగినదానినిగ నొనర్చిరి. ఆస్థితియందు భగవానుని నిగూఢప్రేరణను నెరవేర్చుటకుగాను ఐరోపాఖండ

---

\* కృష్ణాపత్రికనుండి పునర్ముద్రితము. శ్రీ అరవిందులు గొంగు వ సంవత్సరమునకు పూర్వము రాచకీయరంగమున నుండిన కాలములో రచించిన వ్యాసమున కనువాదము.

## శ్రీ అరవింద జీవితము

వాస్తవ్యులగు ఇంగ్లీషువర్తకులు పతితమైన భారతవర్షముందు బ్రవేశించి సునాయాసముగ జయించిరి. ఈ యత్యద్భుతవిషయమును దలంచి యాశ్చర్యాన్వితుడుగాని మానవుడు జగత్తునందు గానరాడు.

\*

\*

\*

కాని యెవ్వరును దీనికి సరియగు మీమాంస నొనర్పజాలక ఇంగ్లీషువర్తకులయందుండు సుగుణములవలననే భారతవర్షము లభించినదని చెప్పవారిమాటలను మాటిమాటికి బేర్కొనుచుందుము. ఇంగ్లీషువారియం దనేక సుగుణములు గలవు. లేనియెడల ఇంగ్లీషుజాతి పృథ్వియందు దిగ్విజయ మెట్లు పొందగలదు? భారతవర్షము ఇంగ్లీషువర్తకుల వాస్తవగతమగుటకు కారణము భారతీయుల నికృష్టతయు, ఇంగ్లీషువారి శ్రేష్ఠత్వమును, అని తలంచుట భ్రాంతియుతముగాదు. కాని సాధారణమానవు లీ విషయమందు మిక్కిలిభ్రాంతి నొందుదురు. కావున నీవిషయమును సూక్ష్మముగ నాలోచించి భ్రమవిరహితమగు మీమాంస యొనర్చుట యత్యంతవశ్యకము.

ఇంగ్లీషువర్తకులు భారతవర్షమును జయించిన విషయము చరిత్రయం దత్యద్భుతముగ గోచరించును, ఇంద్రజాలమువలె గన్పట్టును. వీలనన, భారతీయు లసభ్యులా? దుర్బులులా? అజ్ఞానులా? అటులయినచో ఇంగ్లీషువర్తకుల విజయమున కాశ్చర్యపడ నక్కరలేదు. కాని భారతవర్షమున, రాజపుత్రులు, మహారాష్ట్రులు, శిక్కులు, పతానులు, మొదలగు వీరజాతులు, కుళాగ్రబుద్ధులగు వంగీయులు, చింతాశీలురగుద్రావిడులు, రాజనీతికోవిదులగు మహారాష్ట్రబ్రాహ్మణులు అలరారుచుండిరి. ఇంగ్లీషువర్తకుల విజయకాలమందు నానాఘర్షణీసువంటి మేధావియు రాజనీతికోవిదుడును, మధోజిసింధియావంటి యుద్ధవిశారదుడును మహానేనానియు, హైదరాల్ రణజిత్ సింహుల

వంటి ప్రతిభాశీలురును, నూతనరాజ్యనిర్మాతలును, భారతవర్షమునందు ప్రతిప్రాంతమందు దలరారు చుండిరి. ఇందువలన పదునెనిమిదవ శతాబ్దమందు భారతీయులు లేజముం దేమి బుద్ధియందేమి ప్రపంచముం దేజాతికిని అణుమాత్రమైనను దీసిపోరని వ్యక్తమగుచున్నది. ఆకాలమున భారతవర్షము సరస్వతీనికేతనమును, లక్ష్మీమందిరమును, జగచ్చక్రికి క్రీడాస్థానమును అయియుండెను. ఏదేశమును ప్రబలులును ప్రవర్ధనశీలురగు మహమ్మదీయులత్యంతప్రయాసతోడ వందలకొలది వత్సరములు జయించినను నిర్విఘ్నముగ శాసింపజాలమండిరో ఆమహాదేశము ఏ బదివత్సరములలో సునాయాసముగ ఇంగ్లీషువర్తకులయధీనమాయెను. సంపూర్ణముగ స్వప్రయత్నమును గోల్పోయెను. ఒక్క నూరువత్సరముల కాలము వారి యేకచ్ఛత్రముక్రింద మైమరచి నిద్రించెను.

కాని యేకత్వము లేకుండుటవలననే భారతవర్షమున కీ దుర్గతి సంభవించినదని కొందరనవచ్చును. అది యొక ముఖ్యకారణమనుమాట నిజమే. కాని భారతవర్షమునం దేకాలమందైనను ఏకత్వమున్నదా? మహా భారతకాలమందుగాని, చంద్రగుప్త అశోకచక్రవర్తుల కాలమందుగాని మహమ్మదీయుల కాలమందుగాని యేకత్వముగలదా? లేదు. అటులనే భారతవర్షమందు ఏకత్వము పదునెనిమిదవ శతాబ్దమందునను లేదు. కాబట్టి ఏకత్వము లేకుండుటచేత ఇంగ్లీషువర్తకుల కీ యత్యద్భుతవిజయము గలిగిన దని నుడువుటకు పీలులేదు.

\*

\*

\*

\*

భారతీయులు సమస్తగుణములయందును ఇంగ్లీషువర్తకులను మించినవారైనను జాతీయభావ శూన్యులైయుండిరి. ఇంగ్లీషువారియందీభావము పరిపూర్ణముగ వికసించెను. కాని యిట్లునుటవలన ఇంగ్లీషు



## శ్రీ ఆ ర వి ం ద జీ వి త ము

వారు స్వదేశప్రేమికులనియు స్వదేశ ప్రేమప్రేరణమువలన భారతవర్ష మందు సామ్రాజ్యమును స్థాపింపగలిగిరనియు దలంపజనదు. వీలనన స్వదేశీప్రేమ జాతీయభావ మనునవి స్వతంత్రవృత్తులు. స్వదేశప్రేమ సర్వత్ర స్వదేశమును సందర్శింపుచుండును. స్వదేశమును ఇష్టదేవతగ భావించి తద్దేవతా పాదపద్మములయంగు యజ్ఞరూపమున సమస్త కార్యముల నర్పించి దేశహిత మొనర్చుచుండును. దేశస్వార్థమునందు స్వ స్వార్థమును లోపింపజేసికొనును. పదునెనిమిదవ శతాబ్దమందలి ఇంగ్లండువర్తకుల కీ భావములేదు. ఈభావము జడవాదులగు పాశ్చాత్యుల ప్రాణమందు స్థిరరూపమును దాల్చుటకు వీలులేదు. కాబట్టి ఇంగ్లీషువర్తకులు స్వదేశహితముకొఱకు భారతవర్ష మునకు రాలేగు. వర్తకముకొఱకు స్వార్థసిద్ధికొఱకును భారతవర్ష మునకు వచ్చియుండిరి. కాన స్వదేశహితార్థము భారతవర్ష మును జయించిరనుట కల్ల. స్వార్థ సిద్ధికొఱకే భారతవర్ష మును జయించిరి. కాని వారు స్వదేశప్రేమికులు గా కున్నను, జాతీయభావోపేతు లైయుండిరి. “సమస్తదేశముల యందును నాదేశము శ్రేష్ఠమైనది. నాజాతియొక్క ఆచార విచార ములు, ధర్మము, నీతి, చరిత్ర, బలము, విక్రమము, బుద్ధి, మతము, కర్తవ్యముదలగునవి యసమానములు. ఇట్టివి మఱియొకజాతికి గలుగుట దుర్లభము. నాదేశహితమే నాహితము. నాదేశగౌరవమే నాగౌరవము. నాదేశీయుల అభివృద్ధియందే నా అభివృద్ధియున్నది. కేవలము స్వ స్వార్థమును సంపాదించుకొనుటయేగాక దానితోడ నాదేశీయుల స్వార్థమునుగూడ నార్జింతును. స్వదేశగౌరవము మానాభివృద్ధికొరకు యుద్ధ మొనర్చుట ప్రతివానికి కర్తవ్యము. అవసరమైనప్పుడు యుద్ధ మందు నాహుతి యగుట వీరధర్మము” అను విశ్వాసము, అభిమానము కర్తవ్యబుద్ధి మొదలగునవి జాతీయభావమునకు ప్రధానలక్షణములు.

జాతీయభావము రాజసికభావము, స్వదేశప్రేమ సాత్త్వికభావము.. తన 'అహమును' స్వదేశముయొక్క 'అహము'నందు విలీన మొనర్చు గలిగినవాడు ఆదర్శ స్వదేశప్రేమికుడు. తన 'అహము'ను సంపూర్ణముగ రక్షించుకొనుచు, దానితోడ దేశముయొక్క 'అహము'ను రక్షింపుచు దానిని వృద్ధిలోనికి దెచ్చువాడు జాతీయభావోపేతుడు. ఆ కాలమందలి భారతీయులు జాతీయభావశూన్యులై యుండిరి. ఇట్లనుట వలన వారు స్వజాతిహితముకొఱకు బ్రయత్నించి యెరుంగరని యెప్పుడును దలంపజనదు. కాని స్వహితము, జాతిహితమునకు అణుమాత్రము విరోధము గలిగిననుగూడ జాతిహితమును వీడి స్వహితమును జూచుకొనుచుండిరి. ఏకత్వము లేకపోవుటకంటెను జాతీయభావము లేనందు వలన మహానర్థము సంభవించెను. పరిపూర్ణమగు జాతీయభావము దేశమం దంతటను వ్యాపించినయెడల నానాభేదసంకులమగు భారతవర్షమందుగూడ ఏకత్వము సుసాధ్యమగును. కాని యేకత్వము గావలయునని యరచినమాత్రమున నది లభించునదికాదు. నాడు జాతీయభావమువలననే ఇంగ్లీషువర్తకులు భారతవర్షమును జయింపగలిగిరి.

అసురులకును, అసురులకును యుద్ధము ప్రారంభమాయెను. జాతీయభావోపేతులును ఏకత్వముగలిగినవారును అగు ఆంగ్లేయ అసురులు, జాతీయభావశూన్యులును ఏకత్వరహితులు నగు భారతీయ అసురులను జయించిరి. బలవంతుడు మల్లయుద్ధమందు జయమొందును. సత్వరగతియు, సహిష్ణుతగలవాడు పరుగుపందెమునందు జయమొందును. కాని సచ్చరిత్రుడు, పుణ్యాశ్చుడయిన మాత్రమున, మల్లయుద్ధమునందుగాని, పరుగుపందెమునందుగాని, జయము గాంచజాలడు. ఇది ఈశ్వరనియమము, కావున తగినశక్తి యుండవలెను.

## శ్రీ అ ర వి ం ద జీ వి త ము

“అందువలననే జాతీయభావవికాసమువలన దుర్వృత్తులతో గూడినజాతి సామ్రాజ్యము స్థాపింపగలిగెను. జాతీయభావము లేకుండుటవలన, సచ్చరిత్రయుతమగు పుణ్యజాతి పరాధీనమున జిక్కి చివరకు చరిత్ర సుగుణములను గోల్పోయి యధఃపతిత మాయెను.

రాజనీతిద్వారమున పరికించినయెడల ఇదియే భారతవర్షము యొక్క పరాధీనతకు సరియగు మీమాంసగ గన్పట్టుచున్నది. ఇంకను నిందు గంభీరసత్యము నిహితమైయున్నది. తమోగుణసంభూత మగు అజ్ఞానమును, రాజసికగుణసంజాతమగు ప్రవృత్తియు, భారతవర్ష మందు ప్రబలముగ నుండెనని చెప్పియుంటిని. ఈ యవస్థ తమో న్తుఖావస్థ. రాజసికగుణసేవవలన రాజసికశక్తి వికసించును. కాని మిశ్రమరహితమగు రాజసికశక్తి యత్యంతశీఘ్రముగ తమోముఖ మగును. నియమవిహీనమగు రాజసికప్రయత్నము సత్వరగతిని బల హీనమై అప్రవృత్తి, శక్తిహీనత, విషాదము, నిశ్చేష్టగ బరిణ మించును. రాజసికశక్తి సత్త్వముఖమైనప్పుడు స్థిరమగును. సాత్త్విక భావములేనియెడల, సాత్త్వికాదర్శమైన నుండవలయును. ఆ యా దర్శమువలన రక్షోశక్తి నియమబద్ధమగును, సుస్థిరమున నలరారును. స్వాధీనత, నియమబద్ధముగ బ్రవర్తించుట యను మహత్తర సాత్త్వి కాదర్శములు రెండును ఇంగ్లీషువారియందు చిరకాలమునుండి యుండెను. అందువలననే ఇంగ్లీషువారు జగత్తునం దగ్రగణ్యులును, చిరవిజయులు నైయున్నారు. పందొమ్మిదవ శతాబ్దమందు పరోపకా ప్రవృత్తి ఇంగ్లీషువారియందు ప్రబలముగ బ్రకాశించెను. అందువలన నింగ్లండునందు జాతీయప్రభావము చరమావస్థను గాంచెను. పాశ్చాత్యులు జ్ఞానతృప్తియొక్క ప్రబలప్రేరణమువలన వేలకొలది యావిష్కారముల నొనర్చిరి. ఒక్కొక్కజ్ఞానకణముకొఱకు వందలకొలది



ప్రాణముల నర్పించిరి ! బలవత్తరమగు నీ సాత్త్వికజ్ఞానదృష్టి ఇంగ్లీషు వారియందు పరిపూర్ణముగ వికసించియుండెను. ఇందువలన ఇంగ్లీషు వారు బలవంతులైరి, అజేయులైరి. కాని యీసాత్త్వికశక్తి క్షీణించిన కొలదిని ఇంగ్లీషువారి ప్రాధాన్యము, తేజము, శౌర్యము, క్రమముగ నశించి భయము, విషాదము, అవిశ్వాసము వృద్ధి గాజొచ్చెను. సాత్త్విక లక్ష్యభ్రష్టమగు రాజసికశక్తి తమోముఖ మయ్యెను.

భారతజాతి మహాసత్త్వగుణసంపన్నులకు నిలయము. సాత్త్విక బలయుశులగు భారతీయులు జ్ఞాన శౌర్య తేజములందు జగత్తునందనుపమానులై యుండిరి. మఱియు వారియందేకత్వము లేకుండినను వేయివత్సరములకాలము విదేశీయుల ఆక్రమణమునుండి భారతవర్షము నుద్ధరించి శత్రుదళ దమనమైరి. చివరకు సత్త్వము హ్రస్వముగా జొచ్చెను, రపస్సు వృద్ధి నొందెను. జ్ఞానము సంకుచితమాయెను. అందు వలన రాజసికగుణప్రధానులగు రాజపుత్రులు భారత సింహాసనము నధిష్ఠించిరి. భారతవర్షమండలి యుత్తరభాగము యుద్ధములకును, అంతఃకలహములకును ఉనికిపట్టాయెను. వంగదేశమునందు బౌద్ధ ధర్మము క్షీణించుటతోడ, తమోభావము ప్రబలమయ్యెను. ఆధ్యాత్మికజ్ఞానము ద్రవిడదేశము నాశ్రయించెను. సత్త్వతేజమువలననే దక్షిణ భారతవర్ష మనేక వత్సరములవరకు స్వతంత్రమును రక్షించుకొన గలిగెను. జ్ఞానతృప్తయొ జ్ఞానోన్నతియు క్రమక్రమముగ నశించెను. దాని స్థానమందు పాండిత్యప్రభావము, అభిమానము, గౌరవములు ప్రవేశించెను. ఆధ్యాత్మికజ్ఞానము, యోగశక్తివికాసము, అంతరంగికోపలబ్ధి యుండవలసిన ప్రదేశమందు తామసికపూజయు, సకామ రాజసిక వ్రతోద్యాపనములును, అలరార జొచ్చెను. వర్ణాశ్రమ ధర్మము విలువ మాయెను. మానవులు బాహ్యచార విచారముల

## శ్రీ అ ర వి ం ద జీ వి త ము

నత్యధిక గౌరవముగ జూడజొచ్చిరి. ఇటులనే జాతిధర్మము లోపించుట వలన గ్రీసు, రోము, ఈజిప్టు, ఆసియా మొదలగు దేశములు మృశ్యుగహ్వరమున బడెను. కాని యప్పుడప్పుడు భారతీయుల సనాతనఋషి నుండి సజీవముగ యమృతధారలు బ్రవహించి యార్యజాతియొక్క ప్రాణమును రక్షణజేయుచుండెను. శ్రీ శంకరాచార్యులు, శ్రీ రామానుజాచార్యులు, శ్రీ చైతన్యప్రభువు, నానకు, కబీరు, రామదాసు, వేమనయోగి మొదలగు వారమృతవర్షమును గురిపించి మరణావశిష్టమైయున్న భారతజాతియందు ప్రాణసంచార మొనర్చిరి. ఆ యమృత మత్యంతమ మైనదైనను తమోగుణమునందును రాజసికగుణ ప్రవాసములయందును దగుల్కొనుటవలన, అధమాధమముగ బరిణమించెను. సాధారణమానవులు శ్రీ శంకరునివేదాంతముతో తమోభావమును సమర్థింపజొచ్చిరి. చైతన్యుని ప్రేమధర్మము ఘోరతర తమోభావమునకు నిలయ మాయెను. రామచాసస్వామియొక్క సుశిక్షవలన దత్తులైనమహారాష్ట్రులు, మహారాష్ట్రధర్మమును మరచి స్వార్థసాధనమందును, అంతఃకలహములయందును స్వశక్తిని దుర్వినియోగ మొనర్చుకొని, శివాజీ మహారాజు బాలాజీరావులచే స్థాపింపబడిన మహారాష్ట్ర సామ్రాజ్యమును వినాశ మొనర్చిరి. పదునెనిమిదవ శతాబ్దమందీప్రవాహముయొక్క తీవ్రవేగము భారతవర్షమం దంతటను గన్పడుచుండెను. సంఘాధిపత్యము, ధర్మము, మొదలగునవి కొంతమంది సామాన్యజనులచే జిక్కిను. బాహ్యచారములు, క్రియాకలాపములతో గూడిన యాడంబరములు ధర్మముగ బరిగణింపబడుచుండెను. ఆర్యజ్ఞానము విలుప్తమయ్యెను. ఆర్యచరిత్ర నశించెను. సనాతనధర్మము జనసంఘమునుండి వీడి సన్న్యాసుల యరణ్యవాసమందును, భిక్షుల హృదయమందును దాగుకొనెను. భారతవర్ష మప్పుడు ఘోరతర

తమోభావమునందు మునిగెను. ప్రచండమగు రాజసికప్రవృత్తి ఆర్య ధర్మావరణయందు వికసించి స్వార్థము, పాపము, దేశద్రోహము, అపకారము మొదలగు కార్యములను జేయించుచుండెను.

కాని యిప్పుడు భారతవర్షమునందు శక్తి లోపించెనని తలంప జనదు. ఐనను ఆర్యధర్మము, సత్త్వగుణము లోపించుటవలన ఆశక్తి యాత్మరక్షణము జేసికొనజాలక యాత్మవినాశనమునకు నోడ్పడెను. మఱియు నాశక్తి ఇంగ్లీషువారి యసురశక్తిసముఖమున పరాజితమై నియమవిహీనమై మృత్యువువాత బడెను. అప్పటినుండియు భారత వర్షము పరిపూర్ణతమోభావమునందు నిద్రింపుచున్నది. అప్రకా శము, అప్రవృత్తి, అజ్ఞానము, అకర్మణ్యత, ఆత్మవిశ్వాసాభావము, ఆత్మసన్తాన విసర్జనము, దాసత్వప్రియత్వము, అప్రియధర్మసేవ, పరాను కరణము, పరాశ్రయము, మందాత్తోన్నతి, అప్రయత్నము, విషాదము, ఆత్మనింద, తూద్రాశయము, అలసత మొదలగునవి తమోభావమువలన గలుగు గుణములు. ఈ గుణములన్నియు పందొమ్మిదవ శతాబ్దమందు భారతవర్షమం దెట జూచినను తాండవమాడుచుండెను. కావుననే యా శతాబ్దమందలి సర్వప్రయత్నములు తమోగుణ చిహ్నములు. ఆ చిహ్నములు లేని ప్రదేశము భారతవర్షమునందు వెదకినను గాన రాదని నుడువుట యాశ్చర్యముకాదు.

భగవదనుగ్రహమువలన భారతవర్షము నేడు తిరిగి మేల్కొని నది. జాగరణయొక్క ప్రథమ ముహూర్తమందు, జాజ్వల్యమానమగు జాతీయ భావనోద్దీపనాశక్తి జాతీయందు, ప్రతి రక్తబిందువునందును, అత్యంత తీవ్రముగ బ్రవహింపజొచ్చెను. దానితోడ స్వదేశ ప్రేమతో గూడిన యున్నాదకరమగు ఆ వేగము యువకబృందము నాశ్రయించెను. మఱియు వారియందు “మనము పాశ్చాత్యులము



గాము, ఆసియాఖండవాసులము, భారతీయులము, ఆర్యులము" అను జాతీయభావము శతముఖముల వెలుంగజొచ్చెను. కాని దీనియందు స్వదేశప్రేమ దృఢముగ నాటుకొననియెడల జాతీయభావము పరిస్ఫుటము గాదు. ఈ స్వదేశప్రేమకు మూలమంత్రము మాతృపూజ. శ్రీ బంకించంద్రుడు సందర్శించిన "వందేమాతరం" అను మహామంత్రము బాహ్యోద్రియముల నతిక్రమించి ప్రాణమునందవతరించెను. అప్పటినుండియు మనహృదయమందు స్వదేశప్రేమ వికసించెను. మాతృమూర్తి ప్రతిష్ఠింపబడెను. "స్వదేశమే తల్లి, స్వదేశమే భగవానుడు" అనువేదాంత శిక్షాంతర్గతమగు మహాత్తరశిక్ష జాతీయాభ్యుదయమునకు బీజమయ్యెను. జీవుడు భగవానుని అంశము. జీవునిశక్తి భగవచ్ఛక్తియొక్క యంశము. ఇదేవిధముగ త్రింశత్కోటి భారతీయుల సమష్టియు, సర్వవ్యాపియునగు వాసుదేవుని యంశము-ఈత్రింశత్కోటి నాశ్రయించియున్న శక్తిస్వరూపిణియు, బహుభుజాన్వితయు, బాహుబలధారిణియు నగు భారతజననిని భగవానుని శక్తియై, మాతా, దేవీ, జననీ, కాళీరూపమున విరాజిల్లుచున్నది. భారతజాతి మనఃప్రాణములయందు దీమాతృప్రేమను, మాతృమూర్తిని, జాగరికత మొనర్చి ప్రతిష్ఠింప వలయును. అంగుకొఱకే భగవానుడు కొలదికాలమునుండి మనదేశమందు జ్ఞేజనము, ఉద్యమము, కోలాహలము, అవమానము, నిర్భాతన మొదలగువానిని గలిగించియున్నాడు. కాని ఈకార్యము పూర్తియైనది. ఇకముందు చేయవలసిన దేమి?

ఆర్యజాతియొక్క సనాతనశక్తిని పునరుద్ధరింపవలయును. ప్రథమమున ఆర్యశిక్షయు, ద్వితీయమున యోగశిక్షయొక్క పునర్వికాసమును, తృతీయమున ఆర్యోచితజ్ఞాన తృష్ణగలిగి కర్తద్వారమున నవయుగమున కావశ్యకమగు సామగ్రిని సమహర్పవలయును.

కొలది వత్సరములనుండి యున్న యున్నాచకరమగు యుత్తేజమును నియమబద్ధముగను స్థిరలక్ష్యభిముఖముగ నొనర్చుకొని, మాతృకార్యోద్ధరణ కుపయోగింపవలయును.

ఈ మహాకార్యము నిర్వహింపదలచినయెడల శక్తి నార్జింపవలయును. కాని కేవల యుత్తేజనమువలన కార్యసిద్ధి కాదు. శక్తి కావలయును. మనపూర్వులు ఘటనాఘటన పటేయసీ మహాశక్తి నాశ్రయించిరి. ఆశక్తి నుపలబ్ధి నొందిరి. ఆశక్తి నేడు తిరిగి యువకమండలియం దవతరించుటకు బ్రయత్నింపుచున్నది.

యువకులారా ! ఆమహాశక్తియే తల్లి. తల్లి పాదపద్మములయం దాత్మసమర్పణజేయుడు. ఆస్పృశ్యమీరు ధన్యులగుదురు. మీ వంశము, జాతి, దేశము, మానవమండలి, ద్రవ్యము లగును. మాతృశక్తి మిమ్ముయంత్రములుగ జేసికొని సత్వరగతిని కార్యసిద్ధి నొనర్చును. దానిని గాంచి జగత్తంతయు స్తంభిత మగును. ఆశక్తి మీకు లభింపకుండుట వలననే మీప్రయత్నము లన్నియు విఫలము లగుచున్నవి. మాతృశక్తి మీహృదయసంహాసనముమీద విరాజిల్లుచున్నది. మీరు మాతృపూజను, మాతృసేవను, జేయుట నేర్చుకొని యున్నారు. కావున మీరిప్పుడు అంతర్నిహితయగు జగజ్జననికి ఆత్మసమర్పణజేయుడు ! ఇంతకంటె కార్యోద్ధరణకు మరి వేరుమార్గము లేదు !







# అర్పణము

బ్రహ్మశ్రీ వేలూరి చంద్రశేఖరంగారు

కాంచి ధన్యుడ నైతి నగాధ జలధి,  
నైతి ధన్యుడఁ జూచి యనంత గగన;  
మహాహా ! యరవింద ! నీదు పాదారవింద  
యుగళి వీక్షించి పరమ ధన్యుండ నైతి !

అరిది యతిథివి, నేలపై సవతరించి  
నాడ వే జ్యోతిబింబము వీడి నీవు;  
తమము నిండిన యీ నేలతల్లి యెడఁద  
వెలుగు పూరముతోడఁ జ్ఞాపితము సేయ !

హృదయమా ! యేమి గీతి నర్పింతు విట్టి  
యరిది యతిథికి ? నేమి జోహారువు పలుకు  
లో రసన ! నీవు పలుకంగ నేరు ? తో స్వ  
రంబ ! యే ఛంద మూడ గానంబు సేతు ?

ప్రణతి మానము — గీతి, నిష్పంద శాంతి —  
వృత్త, మిఠ లోని జ్యోతి — సాహిత్య మగుత !  
రూపు గైకొన్న యీ జ్యోతి మ్రోల నిలువ  
నదియె యనురూప మైనట్టి యర్పణంబు.



# శ్రీ అరవిందకృత గ్రంథములు

౧. నేడు లభించగల గ్రంథములు \*

౧. Baji Prabhu	౦-౧౦-౦
౨. Essays on the Gita (In two Volumes)	౧౨-౮-౦
౩. Evolution	౦-౮-౦
౪. Ideal and Progress	౧-౦-౦
౫. Isha Upanishad	౧-౮-౦
౬. Kalidasa	౧-౦-౦
౭. Lights on Yoga	౧-౪-౦
౮. Love and death	౧-౪-౦
౯. National Education	౧-౦-౦
౧౦. Rishi Bankim Chandra	౦-౬-౦
౧౧. Six Poems	౧-౪-౦
౧౨. Songs to Myrtilla	౧-౪-౦
౧౩. Sri Aurobindo's teachings and his Ashram	౦-౧౦-౦
౧౪. The Brain of India	౦-౬-౦

\* ఈ గ్రంథము లన్నియు పుదుచ్చేరిలోను ప్రసిద్ధిగాంచిన గ్రంథవిక్రయ సంస్థలలోను దొరకును.



శ్రీ ఆ ర వి ం ద జీ వి త ము

౧౫. The Century of Life	౧-౧౪-౦
౧౬. The Ideal of the Karmayogin	౧-౧౨-౦
౧౭. The Mother *	౧-౦-౦
౧౮. The National value of Art	౦-౮-౦
౧౯. The Renaissance in India	౧-౧౨-౦
౨౦. The Riddle of this world	౨-౦-౦
౨౧. The Superman	౦-౬-౦
౨౨. Yoga and its objects *	౦-౧౨-౦
౨౩. Thoughts and Glimpses	౦-౮-౦
౨౪. Uttarapara Speech * ౧	౦-౪-౦
౨౫. War and Self-determination	౨-౦-౦
౨౬. Bases of yoga	౩-౦-౦

౨. ముద్రణమున నున్న గ్రంథములు, నేడు లభించని గ్రంథములు:—

౧. Ahana
౨. A System of National Education
౩. Dayananda and the Veda
౪. Dayananda, the man and his works.
౫. Hero and the Nymph    ౬. Man—Slave or Free ?
౭. Urvasie                      ౮. Speeches of Sri Aurobindo.

---

\* ఈగుర్తు గల గ్రంథము లాంధ్రమునను అనువదించబడి యున్నవి. \* ౧ ఈ గ్రంథము నందే ఆంధ్రానువాదము గలదు.

శ్రీ అరవింద కృత గ్రంథములు

3. ఆర్యశ్రీకలో ప్రకటింపబడి ఇంకను గ్రంథరూపమున నెలువడనివి:—

౧. A Defence of Indian Culture
౨. Karma and Rebirth
3. Katha Upanishad (only text and translation)
౪. Kena Upanishad
౫. The Future Poetry
౬. The Ideal of Human Unity
౭. The Life Divine \*
౮. The Miscellany
౯. The Psychology of Social Development
౧౦. The Secret of the Veda
౧౧. The Synthesis of yoga \*౧.



---

\* ఈ గ్రంథమందలి సారసంగ్రహమే శ్రీ అరవింద దర్శన మనుషేర ఆంశ్రీకృతమై ప్రకటింపబడి యున్నది.

\*౧. ఆంధ్రానువాద మొనర్ప బడినది :

## స వ ర ణ

---

పుట	పంక్తి	తప్పు	ఒప్పు
3౮	౨౧	నాబదమె	నాబద్ధమై
౪౦	౯	బ్రహ్మాదిం చెనో	బ్రహ్మాదిం చెనో
౪౨	౨౦	సమానమని	సమూహమని
౫౯	౨౦	స్వరాజ్య	స్వారాజ్య
౬౨	౧	గుంటించి	గుటించి
౮౮	౧౬	గుర్తించి	గుర్తించు
,,	౨౪	యున్న నాయున్నత	యున్న దాయున్నత
౯౬	౯	ప్రాపించెదను	ప్రాపించెదను
౧౦౦	౧౪	నిదియో.	నిదియే.
౧౧౧	౫	మాకు	మీకు
౧౪౬	౯	భవిష్యద్దాన	భవిష్యత్తాన
౧౪౯	౧౦	ఆశీయా	ఆశీయా
,,	౧౪	తదోపకరణ	తదుపకరణ
౧౫౦	౧౦	పాశ్చాత్యనుకరణ	పాశ్చాత్యానుకరణ
,,	౧౮	అత్యుచ్చ	అత్యుచ్చ
౧౫౪	3	సత్యాన్వేషణ	సత్యాన్వేషణ
౧౫౬	3	కాఠిన్యాంశ	కఠినాంశ
,,	౧౬	కావశ్యమేర్పడినది	కావశ్యకత యేర్పడినది



పుట	పంక్తి	తప్ప	ఒప్పు
౧౬౦	౧౫	యోచనా	ఆలోచనా
౧౬౧	౧౫	వారి లేఖలను	వారి యాంగ్ల లేఖలను
౧౬౨	౧౦	జీవనారహస్యము	జీవనరహస్యము
౧౬౬	౬	నదృశ్యులై	పరోక్షులై
,,	౧౨	మించినదనియు	మించినదనియు
౧౬౭	౧౩	సమష్టి	సమష్టి
౧౭౧	౧౦	దారాపుత్రాది	దార పుత్రాది
౧౭౨	౨	కేరళ మలయాళీల	కర్నాట కేరళుల
౧౭౪	౧౫	సాధకీ	సాధికా
౧౭౬	౧౭	మినహాయింపు	అరుదుగా మినహాయింపు
		గావించి	గావించు చుండినందున
౧౮౫	౨౦	నిర్దిష్ట	నిర్దిష్ట
౧౮౬	౧౯	Overcmental	Overmental
౧౮౮	౧౬	devine	divine
౨౦౭	౧౨	రపస్సు	తపస్సు



విమలసగ్రహం లయం  
తేలవార్ల





మహానగర పంచాయితీ పునర్వ్యవస్థీకరణ పరిశీలనావట్టిక

పుస్తకం సంఖ్య	TPLA1205118
పుస్తకం పేరు	శ్రీలక్ష్మి దేవిశాసనము
తారీఖు	28/10/24
ముందు అర్హత	NO
వెనుక అర్హత	NO
మొత్తం పేజీలు	249
విద్య సైజు పేజీలు	NO
భాష పేజీలు	8,20,2A,50,104,130A,160A,164,168A
లేఖ పేజీలు	NO
తయారు చేసినది	AKSHAYA
పేజీలు విడదీసినది	Thasir
స్కాన్ చేసినది	Ch. Ramya
పరీక్ష చేసినది	KASIMBI
పేజీలు పరిశీలించినది	
ప్రైంట్‌ను చేసినది	
స్కాన్ చేసినది	
పరిశీలన	good

BLANKS=170A,174A,210,212,218